

இஸ்லாம் பற்றிய அச்சம் தொடர்பான விரிவான பார்வை



அண்மைக் காலமாக இஸ்லாத்துக்கு எதிராக சிலரால்
முன்வைக்கப்படும் குற்றச்சாட்டுகளும், அவற்றுக்கு
அகில இலங்கை ஐம்இய்யத்துல் உலமா வழங்கும் பதில்களும்



இஸ்லாம் பற்றிய அச்சம்
සමස්ත ලංකා ජමීයියතුල් උලමා
அகில இலங்கை ஐம்இய்யத்துல் உலமா
ALL CEYLON JAMIYYATHUL ULAMA

இஸ்லாத்துக்கு எதிரான குற்றச்சாட்டுகளும், அவற்றுக்கான பதில்களும்

அண்மைக் காலமாக இணைய தளங்களிலும், சமூக வலைத் தளங்களிலும் இஸ்லாத்துக்கு எதிராக சில சக்திகளால் பல குற்றச்சாட்டுகள் முன்வைக்கப்படுகின்றதை நாம் அறிவோம்.

இலங்கையில் உள்ள நமது சகோதரர்களுக்கு இஸ்லாம் தொடர்பாக எழும் பிரச்சினைகள் தொடர்பான விளக்கங்களைத் தருவது நமது கடமையாவதோடு இஸ்லாம் பற்றிய விடயங்களைத் திரிபுபடுத்தி வெளியிடும் இணையப் பக்கங்களின் திசையில் செல்லாமல் தங்களது கேள்விகளை எமது கவனத்திற்குக் கொண்டு வருமாறு அறிவிப்பிடுக்கிறோம். இஸ்லாத்தின் கருத்துக்களைத் திரிபுபடுத்தி இஸ்லாம் பற்றிய பீதியைக் கிளப்புவது தற்காலத்தில் மிகவும் இலாபகரமான ஒரு சர்வதேசத் தொழிலாகவே மாறியுள்ளது. இவை அனைத்தும் எந்தவித அடிப்படையுமற்ற, இஸ்லாத்தின் மீது வெறுப்பையும், குரோதத்தையும் ஏற்படுத்துவதற்காகக் கூறப்படும் அர்த்தமற்ற பிதற்றல்களே தவிர வேறில்லை என்பதை முதலில் ஆணித்தரமாகக் கூறிக் கொள்கின்றோம்.

சில இஸ்லாத்துக்கு எதிரான அமைப்புகளால் பொய், ஏமாற்றுதல், துன்புறுத்தல், அச்சுறுத்தல் மற்றும் சமூக விரோதச் செயல்கள் ஆகியவையே இஸ்லாத்தின் கோட்பாடுகள் எனச் சித்தரிப்பதற்கு பெரும் முயற்சி மேற்கொள்ளப்பட்டுள்ளமையை எம்மால் எளிதாகவே புரிந்து கொள்ளலாம்.

ஆனால், உலகில் உள்ள ஏனைய மதங்களுக்கு சமமாக அல்லது அவற்றையும் விட அதிகமாக சகவாழ்வு மற்றும் நல்லிணக்கத்தை வலியுறுத்தும் மார்க்கமாகவே இஸ்லாம் இருக்கின்றது. இதற்கான சான்றுதல்கள் ஏராளம் இருப்பதோடு அவற்றை வார்த்தைகளில் மாத்திரம் மட்டுப் படுத்தாமல் செயலாலும் முஸ்லிம்கள் காட்டி வந்துள்ளமையை ஆயிரம் வருடங்களுக்கும் அதிக கால இலங்கை முஸ்லிம்களின் வரலாறு பறை சாற்றுகின்றது. இது பற்றி இங்கு மேலும் விவரிக்கும் போது இதற்கான உதாரணங்களை நாம் முன்வைப்போம்.

இவற்றுக்கான விளக்கங்களைத் தரும் போது இஸ்லாத்தை விமர்சிப்பதற்குப் பயன்படுத்தப்பட்டுள்ள ‘மிலேச்ச’ ‘பாத’ போன்ற சொற்களைப் பயன்படுத்த இஸ்லாம் எமக்கு அனுமதி தருவதில்லை என்பதை மிகவும் பண்புடன் கூறிக் கொள்கின்றோம். பிறருடன் தொடர்பாடலில் ஈடுபடும் போது எவ்வாறு நடந்து கொள்ள வேண்டும் என்பது தொடர்பான வழிகாட்டல்களை திருக் குர்ஆனும், நபியவர்களும் நமக்குக் காட்டித் தந்துள்ளனர். அவற்றைப் பின்பற்றுவது எமது கடமையாகும். அவ்வழிகாட்டல்களில் சிலதைக் கீழே தருகிறோம். அவையாவன :

1- நன்மையாலேயே தீமையை அகற்றவேண்டும்

‘நன்மையும் தீமையும் சமமாக மாட்டாது, நீங்கள் (தீமையை) நன்மையைக் கொண்டே தடுத்துக் கொள்வீராக! அப்பொழுது, யாருக்கும் உமக்குமிடையே, பகைமை இருந்ததோ, அவர் உற்ற நண்பரை போல் ஆகிவிடுவார்.’ (அல்குர்ஆன் :- 41:34.)

2- பிறரின் தவறை மன்னித்தல்

‘ஆனால், எவரேனும் (பிறர் செய்த தீங்கைப்) பொறுத்துக் கொண்டு மன்னித்து விட்டால், நிச்சயமாக, அது மிக்க உறுதியான (வீரமுள்ள) செயலாகும்.’¹ (அல்குர்ஆன்: 42:43)

¹ ஷரீஆச் சட்டத்தின் படி அநீதியிழைக்கப்பட்டவருக்கு அநீதியிழைத்தவரைத் தண்டிக்கவும் முடியும். மன்னிக்கவும் முடியும். ஆனால் மன்னிப்பதே மிகவும் சிறந்ததாகும். இந்த வசனத்தில் உறுதியான செயல் என்று சுட்டிக் காட்டப்பட்டுள்ளது இவ்வயர்ந்த செயலையாகும். சுருக்கமாக ‘ரீஆவின்

‘அவர்கள் (எத்தகையோரென்றால்) பெரும் பாவங்களையும், மானக்கேடானவற்றையும், தவிர்த்துக் கொண்டு, தாம் கோபம் அடையும் பொழுதும் மன்னிப்பார்கள்.’ (அல்குர்ஆன் : 42:37)

3- பணிவாக நடந்துகொள்ளல்

“(பெருமையோடு) உன் முகத்தை மனிதர்களை விட்டும் திருப்பிக் கொள்ளாதே! பூமியில் பெருமையாகவும் நடக்காதே! அகப்பெருமைக்காரர், ஆணவங் கொண்டோர் எவரையும் நிச்சயமாக அல்லாஹ் நேசிக்க மாட்டான் (அல்குர்ஆன்: 31:18)

4- நீதியைக் கடைப்பிடித்தல்

‘முஃமின்களே! நியாயத்தை நிலை நாட்டுவதற்காக அல்லாஹ்வுக்கு நீங்கள் உறுதியான சாட்சியாக இருங்கள், எந்த ஒரு கூட்டத்தார் மீதும் நீங்கள் கொண்டுள்ள வெறுப்பு நீதி செய்யாமலிருக்க உங்களைத் தூண்ட வேண்டாம். நீதி செய்யுங்கள் இதுவே (தக்வாவுக்கு) - பயபக்திக்கு மிக நெருக்கமாகும் அல்லாஹ்வுக்கு அஞ்சுங்கள். நிச்சயமாக அல்லாஹ் நீங்கள் செய்வற்றையெல்லாம் நன்கு அறிந்தவனாக இருக்கின்றான்.’ (அல்குர்ஆன்: 5:8)

நபி (ஸல்லல்லாஹு அலைஹி வஸல்லம்) அவர்களும் இதனுடன் பொருந்தும் விதத்தில் பின்வருமாறு கூறினார்கள்:

‘நற்குணங்களைப் பூர்த்தி செய்யவே நான் உலகிற்கு அனுப்பப்பட்டேன்.’

(அஹ்மத்: 8939)

மேலும் ‘அல்லாஹ்வையும் இறுதி நாளையும் விசுவாசிப்பவர்கள் பேசினால் நல்லதையே பேசட்டும். அல்லது வாய் மூடி மௌனமாக இருக்கட்டும்’ என்றும் அவர்கள் கூறினார்கள். (புஹாஃ : 6475)

எனவே மேலே உள்ள அறிவுரைகளின் அடிப்படையில் நமது தெளிவுரை நூலை அமைப்பதற்கு நாம் முற்பட்டுள்ளோம்.

5-இஸ்லாம் உண்மை சொல்வதற்குத் தூண்டுகிறது

‘நீங்கள் அறிந்து கொண்டே உண்மையைப் பொய்யுடன் கலக்காதீர்கள் உண்மையை மறைக்கவும் செய்யாதீர்கள்.’ (அல்குர்ஆன் : 2:42)

நபிகள் நாயகம் (ஸல்லல்லாஹு அலைஹி வஸல்லம்) அவர்கள் கூறினார்கள் :

‘தன் பக்கம் நியாயம் இருப்பினும் அதற்காக சண்டையிடாமல் இருக்கும் மனிதனுக்கு சுவனத்தின் அருகில் ஒரு வீட்டைப் பெற்றுத் தருவதையும், கேலிக்காகவேனும் பொய் சொல்லாத மனிதனுக்கு சுவனத்தின் நடுப்பகுதியில் ஒரு வீட்டைப் பெற்றுத் தருவதையும், நற்பண்புகளைப் பேணி வந்த மனிதனுக்கு சுவனத்தின் மிகவும் உயரமான இடத்தில் ஒரு வீட்டைப் பெற்றுத் தருவதையும் நான் பொறுப்பேற்கின்றேன்.’ (அபு தாவுத்: 4802)

மேலும், அமானிதத்தைப் பாதுகாத்தல், உண்மை பேசுதல், நன்னடத்தை மற்றும் பேணுதலான உணவு உண்ணல் ஆகிய பண்புகள் யாரிடம் இருக்கின்றதோ அவருக்கு

கொள்கை சிறந்த மனிதாபிமானத்தை மதித்துக் கட்டியெழுப்பப்பட்டுள்ளமை இதன் மூலம் தெளிவாகிறது.

உலகில் எந்தவொரு நட்பும் ஏற்படாது என்ற கருத்தையும் நபி (ஸல்லல்லாஹு அலைஹி வஸல்லம்) அவர்கள் கூறினார்கள். (அஹ்மத் :6652)

மேலும் ‘உண்மை உரைப்பவர்களாக ஆகும் படி நான் உங்களுக்கு அறிவிக்கின்றேன். நிச்சயமாக உண்மை நன்மையின் பக்கம் வழி நடத்தும். நன்மையோ சுவனத்துக்கு வழிகாட்டும். இறைவனிடத்தில் ‘உண்மையாளர்’ என எழுதப்படும் வரை ஒரு மனிதர் உண்மையாளனாக நடப்பதுடன் உண்மையை முயற்சியுடன் தேடுவார். பொய்யைப் பற்றி எச்சரிக்கையாக இருங்கள். பொய் பாவத்துக்கு வழிகாட்டும். பாவமோ நரகத்துக்கு இட்டுச் செல்லும். இறைவனிடத்தில் ஒரு ‘பொய்யன்’ என எழுதப்படும் வரை ஒரு மனிதர் பொய்யனாக நடப்பதுடன் பொய்யை முயற்சியுடன் தேடுவார்’ என நபி (ஸல்லல்லாஹு அலைஹி வஸல்லம்) அவர்கள் கூறினார்கள். (முஸ்லிம்: 6805)

எவ்வாறிருப்பினும், இத்தலைப்பின் கீழ் கீழே உள்ள விளக்கங்களை தங்கள் பரிசீலனைக்காக முன்வைக்க விரும்புகின்றோம்.

குற்றச்சாட்டு - 1

நபி (ஸல்லல்லாஹு அலைஹி வஸல்லம்) அவர்கள் கூறினார்கள் : ‘இஸ்லாத்தில் பொய் சொல்வதற்கும், ஏமாற்றுவதற்கும் முன்று சந்தர்ப்பங்களில் தவிர வேறு எந்த சந்தர்ப்பத்திலும் முடியாது. (ஸஹீஹுல் புஹாஹீ : 2546, ஸஹீஹு முஸ்லிம் : 2605)

இஸ்லாத்தில் பொய்யுரைப்பது ஹலாலான சந்தர்ப்பங்கள் :

- 1- பிரச்சினையைத் தீர்ப்பதற்காக கணவன் மனைவிக்குப் பொய் கூறல்.
- 2- யுத்தத்தின் போது எதிர்த் தரப்பை ஏமாற்றுவதற்காகப் பொய் கூறல்.
- 3- மனிதர்களுக்கு மத்தியில் ஏதாவது பிரச்சினை ஏற்படும் போது அதனைச் சமாதானப் படுத்துவதற்காகப் பொய்யுரைத்தல்.

விளக்கம் :

பொய்யுரைப்பதற்கு இஸ்லாம் அனுமதி தரும் சந்தர்ப்பங்கள் :

முதலில் பொய் உரைப்பதற்கு இஸ்லாம் அனுமதிக்கும் சந்தர்ப்பங்களைப் பார்ப்போம். இது தொடர்பான நபியவர்களின் முக்கிய கூற்று ஒன்று இம்முன்று சந்தர்ப்பங்களையும் உட்படுத்தி வந்துள்ளது. அது பின்வருமாறு:

நபி (ஸல்லல்லாஹு அலைஹி வஸல்லம்) அவர்கள் கூறினார்கள்:

‘முன்று சந்தர்ப்பங்களில் தவிர வேறு எந்த சந்தர்ப்பத்திலும் பொய் சொல்வது ஹலாலாகாது. அவை: கணவன் மனைவிக்குச் சொல்லல், யுத்தத்தில் பொய் சொல்லல், மக்கள் மத்தியில் சமாதானம் செய்து வைப்பதற்காகப் பொய் கூறல்.’

(திர்மீதீ: 1939)

இஸ்லாம் என்பது மனித வாழ்வின் அர்த்தத்தைச் சரியான விதத்தில் அமைத்து அமைதியான வாழ்வொன்றுக்கு யதார்த்தமாக வழி காட்டும் ஒரு மார்க்கமாகும்.

- 1- குடும்ப அமைதியைப் பாதுகாப்பதற்காக ஒரு விடயத்தை மிகைப்படுத்திக் கூறுவது.

குடும்பம் என்பது மனித சமுதாயத்தின் மிகச் சிறிய அலகாகும். குடும்பக் கட்டமைப்பு வீழ்ந்து விட்டால் எதிர்கால சமுதாயத்தின் பொறுப்பாளிகளான பரம்பரைகள் அழிந்து விடும் சாத்தியம் அதிகம். மேலும் குடும்பம் வீழ்ச்சியடைந்து விட்டால் சமுதாயமும்

வீழ்ச்சியடைந்து விடும். உணவிற்கு உப்பு அதிகமாதல் போன்ற சிறு விடயங்கள் காரணமாக ஆரம்பமாகும் சுவையற்ற ஏச்சுப் பேச்சுக்கள் எந்த அளவு விவாகரத்து வரை சென்றுள்ளன என்பதைத் தேடிப்பாருங்கள். இலங்கையில் ஒரு நாளில் நிகழும் விவாகரத்துக்களின் எண்ணிக்கை 400 வரை அதிகரித்துள்ளதாகவும், திருமணமாகி ஒரு வருடத்திற்குள்ளேயே விவாகரத்துச் செய்து கொள்பவர்களுடைய எண்ணிக்கை பயங்கரமாக அதிகரித்துள்ளதாகவும் சமூக சேவைத் திணைக்கள இயக்குனர் திரு அனு'க கோகுல தெரிவிக்கின்றார். (மூலம்: <http://newsfirst.lk/english/2014/03/better-half-becomes-bitter-half-hearts-fall-apart-quickly-sri-lanka-warning-alarm/23209>)

பொய்யுரைப்பதை முற்றாகத் தடுத்துள்ள இஸ்லாம், மேலே விவரித்த சமூக அழிவைத் தடுப்பதற்காக மாத்திரம் கணவன், மனைவி இடையே நல்ல ஒரு விடயத்தைக் கற்பனை செய்து கூறி குடும்ப வாழ்வைப் பாதுகாப்பதற்கு அனுமதி வழங்கியுள்ளது. இது மோசடி அல்லது கபடத்தனத்தை அடிப்படையாகவும், நோக்கமாகவும் கொண்ட ஒன்றாக இருத்தல் கூடாது.

2- சாதுரியமான யுத்த சூட்சுமங்கள் (நுட்பங்கள்)

‘யுத்தம் என்பது ஏமாற்றுவதாகும்’ (அபூ தாவுத்: 2637) என நபி (ஸல்லல்லாஹு அலைஹி வஸல்லம்) அவர்கள் கூறியதும் விமர்சனத்திற்கு உட்பட்டுள்ள ஒரு விடயமாகும். பிரிவினைவாதப் புலிப் பயங்கரவாதிகளுடன் நாம் 3 தசாப்தங்களாக ஒரு யுத்தத்தில் ஈடுபட்டு வந்தோம். நமது படை வீரர்கள் இந்தப் பயங்கரவாதிகளைத் தோற்கடிப்பதற்குப் பயன்படுத்திய யுத்த உபாயங்களில் எதிரியை ஏமாற்றுவது ஒரு முக்கிய இடம் வகித்த செயலாகும். இது தொடர்பான பல அறிக்கைகளை நாம் பத்திரிகைகளில் வாசித்துள்ளோம். (இதே அடிப்படையில்) யுத்த உபாயமாக ஏமாற்றுவதைப் பயன் படுத்தலாமே தவிர வேறெதற்காகவும் மற்றொருவரை ஏமாற்ற அனுமதி இல்லை.

தனது யுத்த நடவடிக்கைகளையும், உபாயங்களையும் பற்றி எதிரிக்குத் தெரிவித்த வண்ணம் ஒரு படைத் தளபதி செயற்பட்டால் அவர் அடையும் முடிவைப் பற்றி விபரிக்க வேண்டியதில்லை. அமெரிக்கப் படையின் உத்தியோகபூர்வ இணையத்தள சஞ்சிகையில் எதிரியை ஏமாற்றுவது ஏற்கப்பட்ட பிரதான உபாயமொன்றாகக் காட்டப்பட்டுள்ளது. கீழ்க் காணும் இணையத்தளத்திற்குப் பிரவேசித்து இது பற்றிய மேலதிக விபரங்களைப் புரிந்துகொள்ளலாம்.

<http://soldiers.dodlive.mil/2014/09/strategic-trickery-the-u-s-armys-use-of-tactical-deception/&>

அமெரிக்காவின் வட ‘கெரொலயினா’ மாநிலப் பல்கலைக்கழகத்தின் படை சரித்திரம் தொடர்பான பேராசிரியர் ‘ஜோசப் கெடல்’ : “யுத்தச் செயற்பாடுகளில் ஏமாற்றுதல் என்பது மிகவும் பழைமையானதொரு சித்தாந்தமாகும். எதிரியைக் குழப்புவது அவசியமாகும். இதன் மூலம் துரிதமான பயன்களைப் பெறுவது எதிர்பார்க்கப்படுகின்றது” எனக் குறிப்பிட்டுள்ளார்.

‘டுரோய்’ நகரை வெற்றிகொள்வதற்காக கிரேக்க இராணுவம் தந்திரோபாயமாகப் பயன்படுத்திய ‘டுரோஜன்’ குதிரையைப் பற்றி நீங்கள் அறிந்திருக்கமாட்டீர்கள் என நினைக்கிறோம். அறியாமையை அடிப்படையாக வைத்து பிற மதங்களை விமர்சிப்பது எவ்வளவு அநாகரிகமான செயல் என்பதை தயவுசெய்து சிந்தித்துப் பாருங்கள்.

3- சமூக அமைதி மற்றும் ஒற்றுமையைப் பாதுகாத்தல்

பொய்யுரைப்பதற்கு இஸ்லாம் அனுமதி தரும் மூன்றாவது சந்தர்ப்பம் மோதலில் ஈடுபட்டுள்ள இரு சாரார் இடையே சமாதானத்தை ஏற்படுத்தும்போதாகும். தயவு செய்து சிந்தியுங்கள்! மோதல் ஏற்பட்டு அழிவு ஏற்படுவதைத் தவிர்ப்பதற்கு சில விடயங்களைத் திரிவுபடுத்திக் கூறுவது சமூக நலனுக்கான ஒரு நல்ல செயல் என்பதை நியாயமாக சிந்திக்கும் எவரும் ஏற்பார். நாம் மனித சமுதாயத்தைப் பார்க்கும்

போது வானில் மிதக்கும் கருத்துக்களின் அடிப்படையில் அதைச் செய்யாமல் பூமியில் கால் பதித்த வண்ணம் மேற்கொள்ளும் நடைமுறை சாத்தியமான சிந்தனை அடிப்படையிலேயே அதை மேற்கொள்ளல் வேண்டும்.

குற்றச்சாட்டு - 2

இவ்வாறு அந்நிய மதத்தவர்களை ஏமாற்றுவதற்காகப் பொய்சொல்வது இஸ்லாத்தில் தகிய்யா (இஸ்லாத்தின் நலனுக்காக அந்நிய மக்களைப் பொய்யுரைத்து ஏமாற்றுதல்) என்றழைக்கப்படும்.

விளக்கம் :

அத் தகிய்யஹ் என்றால் என்ன?

முதலில் ‘அத் தகிய்யஹ்’ என்ற அறபுச் சொல்லின் பொருளைப் பார்ப்போம். Lane’s Lexicon என்ற அறபு - ஆங்கில அகராதியின்படி ‘தகிய்யஹ்’ என்ற சொல்லின் மூலச்சொல் ‘வகா’ என்பதாகும். ‘தற்காப்பு’ ‘பாதுகாத்துக் கொள்ளல்’ போன்ற அர்த்தங்கள் இதில் அடங்கியுள்ளன.

இஸ்லாம் உலகம் முழுவதும் பரவி வந்த காலகட்டத்தில் இஸ்லாத்தின் விரோதிகள் முஸ்லிம்களுக்குப் பல துன்பங்களை இழைத்தும், சொத்துக்களுக்கு சேதத்தை ஏற்படுத்தியும் வந்தனர். இது போன்ற கொடூரமான, ஆபத்தான சந்தர்ப்பங்களில் “தான் ஒரு முஸ்லிம் அல்ல” எனக் கூறி உயிரையும், பொருளையும் பாதுகாத்துக் கொள்வதற்கான அனுமதியை இஸ்லாம் வழங்கியது. மேலும் ஒரு சந்தர்ப்பத்தில் குடும்பத்திலும், சமூகத்திலும் அமைதி மற்றும் பாதுகாப்பு ஏற்பட இது போன்ற உபாயங்களைப் பயன் படுத்துவதை (இஸ்லாம்) அனுமதித்துள்ளது.

அநியாயக்காரன் எந்தளவு கொடூரமானவனாக இருப்பினும் இதன் குறிக்கோள் (தற்பாதுகாப்பேயன்றி) அநியாயக்காரனை வழி தவறச் செய்வதோ, ஏமாற்றுவதோ அல்ல. நமது நாட்டிலும் தனது உயிர் மற்றும் செல்வத்தைப் பாதுகாத்துக் கொள்வதற்காக எதிராளியைத் தாக்கவும் அனுமதி உண்டு. இவ்வாறு உலகில் வாழும் சகலருக்கும் அவர்கள் முகங்கொடுக்கும் அனைத்து சந்தர்ப்பங்களிலும் நடந்து கொள்ள வேண்டிய (நடைமுறை சாத்தியமான) விதத்தை இஸ்லாம் கற்றுத் தந்துள்ளது உண்மையில் எம்மைப் பெருமிதம் கொள்ளச் செய்கின்றது.

அல்குர்ஆனில் ‘அத் தகிய்யஹ்’ என்ற சொல் கிடையாது. ஆனால் ‘துகாஹ்’ என்ற சொல்லே உள்ளது. இதன் பொருள் தன்னுடைய பொருள் மற்றும் உயிரைக் காத்துக் கொள்வதற்காக பேச்சு மூலம் ஒரு முயற்சியை மேற்கொள்வதாகும். ஆனால் பிறருடைய சொத்தை அபகரிப்பதற்கு இதைப் பயன்படுத்த அனுமதியில்லை.

இது தவிர பொய்யுரைப்பதற்கு உரிமையுள்ள இரு சந்தர்ப்பங்கள் பற்றி அல்குர்ஆனில் இரு வசனங்களில் சுட்டிக் காட்டப்பட்டுள்ளது. இந்த விடயம் குற்றச்சாட்டில் ‘அத்தகிய்யஹ்’ என்று குறிப்பிடப்பட்டுள்ளது ‘தற்காப்பு’ ‘பாதுகாத்துக் கொள்ளல்’ போன்ற அர்த்தங்கள் இதில் அடங்கியுள்ளன. உண்மையை மறைப்பதன் மூலம் ‘பாதுகாப்பை’ ஏற்படுத்திக் கொள்வது இதன் நடைமுறைக் கருத்தாகும். ஆனால் ‘அல் தகிய்யஹ்’ என்ற சொல் நேரடியாக அல்குர்ஆன்யிலோ அல்லது இஸ்லாமிய சட்டக் கோவையிலோ காணப்படவில்லை. இஸ்லாத்திற்கு விரோதமான பிரசாரங்களைச் செய்பவர்கள் இந்தக் கோட்பாட்டை உண்மைப் படுத்துவதற்காக கீழ்க் காணும் அல்குர்ஆன் வசனத்தை மேற்கோள் காட்டுகின்றனர்.

அவர்களிடமிருந்து தங்களைப் பாதுகாத்துக் கொள்வதற்காக அன்றி (உங்களில்) எவரேனும் அப்படிச் செய்தால், (அவருக்கு) அல்லாஹ்விடத்தில் எவ்விஷயத்திலும் சம்பந்தம் இல்லை. (அல்குர்ஆன்: 3:28)

எவர் ஈமான் கொண்ட பின் அல்லாஹ்வை நிராகரிக்கிறாரோ அவர் (மீது அல்லாஹ்வின் கோபம் இருக்கிறது) - அவருடைய உள்ளம் ஈமானைக் கொண்டு அமைதி கொண்டிருக்கும் நிலையில் யார் நிர்ப்பந்திக்கப்படுகிறாரோ அவரைத் தவிர - (எனவே அவர் மீது குற்றமில்லை) ஆனால் (நிர்ப்பந்தம் யாதும் இல்லாமல்) எவருடைய நெஞ்சம் கு.பரைக்கொண்டு விரிவாகி இருக்கிறதோ - இத்தகையோர் மீது அல்லாஹ்வின் கோபம் உண்டாகும்.' (அல்குர்ஆன் : 16:106)

மேற்படி அல்குர்ஆன் வசனம் அருளப்படுவதற்குக் காரணமாகிய சரித்திர சம்பவத்தின் பக்கம் நமது கவனத்தைத் திருப்புவதன் மூலம் இவ்வசனத்தின் உண்மையான அர்த்தத்தை நாம் புரிந்து கொள்ளலாம் என நம்புகின்றோம். நாயகம் (ஸல்லல்லாஹு அலைஹி வஸல்லம்) அவர்களுக்கு நெருக்கமான ஸஹாபி ஒருவராகிய அம்மார் றழியல்லாஹு அன்ஹு அவர்களின் தாயும் தந்தையுமான சுமய்யஹ் மற்றும் யாசிர் (றழியல்லாஹு அன்ஹுமா) ஆகிய இருவரும் இஸ்லாத்தை ஏற்றுக் கொண்ட காரணத்திற்காக மக்காவில் இருந்த விரோதிகள் அவ்விருவரையும் சித்திரவதை செய்து கொலை செய்தார்கள். அத்துடன் இஸ்லாத்தையும், முஹம்மத் (ஸல்லல்லாஹு அலைஹி வஸல்லம்) அவர்களைப் புறக்கணித்து விட்டதாக அறிவித்து விடும் படி அம்மார் (றழியல்லாஹு அன்ஹு) அவர்களையும் அவ்வெதிரிகள் வற்புறுத்தி வந்தனர். இது போன்ற, எதிரிகளின் பல நெருக்கடிகளுக்கு உட்பட்டு வந்த அம்மார் (றழியல்லாஹு அன்ஹு) எதுவும் செய்ய முடியாத நிலையில் உள்ளத்தில் பலமான ஈமானை வைத்த வண்ணம் அவ்வாறு கூறிவிட்டுப் பிறகு அது பற்றி மிகவும் மனம் வருந்தி நாயகம் (ஸல்லல்லாஹு அலைஹி வஸல்லம்) அவர்கள் சந்தித்து தனது உண்மை நிலையை விளக்கிய போது அவரை குற்றமற்றவராக ஆக்கிய வண்ணம் (அவருக்கு ஆறுதல் அளிப்பதற்காக) மேற்படி வசனங்கள் இறக்கியருளப்பட்டன.

மேலே விபரித்ததன் படி உயிராபத்து, அச்சுறுத்தல் ஏற்படும் விதத்தில் பாரதூரமான அழுத்தங்கள் ஏற்படும் போது தமது மத நம்பிக்கை தொடர்பாக உள்ளத்தில் இருக்கும் உண்மை நிலைக்கு மாற்றமாக கருத்துக்களை வெளியிடுவதற்கு அனுமதி இருந்தாலும் அதற்குப் புறம்பாக மோசடி எண்ணத்துடனோ கபடத்தனத்துடனோ பொய்யாக நடப்பதற்கு இஸ்லாம் அனுமதி அளிப்பதில்லை. இது பற்றி விளக்கம் வழங்கும் இரண்டாவது வசனம் 3:28 ஆகும். இது பற்றிய விளக்கத்தை இனி வரும் பகுதிகளில் தந்துள்ளோம்.

இது போன்ற ஒரு நிலை பற்றி இஸ்லாம் அல்லாத வேறு ஒரு மூலத்தில் குறிப்பிடப்பட்டுள்ளதையும் தங்கள் கவனத்திற்குத் தர விரும்புகின்றோம். அது பின்வருமாறு :

“குற்றச் சட்டமூலங்களின் பிரகாரம் யாரேனும் ஒருவருடைய அழுத்தம் மற்றும் வற்புறுத்தல் காரணமாக, எதுவும் செய்ய முடியாத சந்தர்ப்பம் இல்லாத நிலையில் செய்த குற்றமொன்று தொடர்பாக ஒருவரைக் குற்றவாளி என நீதிமன்றம் ஏற்காது.” – (குற்றவியல், பேராசிரியர் தயா அமரச்சேகர பக்கம் 10)

நவீன கால குற்றவியல் தொடர்பான வழிகாட்டல்கள் 1400 ஆண்டுகளுக்கு முன்பே அருளப்பட்ட அல்குர்ஆனில் அடங்கியுள்ளமை அதன் அற்புதத் தன்மைக்கு சிறந்த சான்றாகும்.

ஆனால், இஸ்லாத்துக்கு விரோதமான இணையத்தளங்கள் மற்றும் செயற்பாட்டாளர்கள் முன் வைக்க எத்தனிக்கும் தவறான விளக்கங்கள் விடயத்தில் நமது கவலை மிக்க எதிர்ப்பைத் தெரிவிக்க நாம் நிர்ப்பந்திக்கப்படுகின்றோம். முஸ்லிம் அல்லாதவர்களைப் பொய், ஏமாற்றுதல், மோசடி ஆகியவை மூலம் ஏமாற்றுவதற்கு முஸ்லிம்களுக்கு அவர்களுடைய இஸ்லாம் அனுமதி வழங்கியுள்ளது என்ற கருத்தே இதன் மூலம் பரப்பப்படுகின்றது.

மேலே விபரிக்கப்பட்ட அல்குர்ஆன் வசனம் மற்றும் நபியவர்களின் கூற்றிற்கு இசைவாக அமைந்த முன்று சந்தர்ப்பங்களைத் தவிர பொய்யுரைப்பதற்கு வேறு எந்த சந்தர்ப்பமும் இஸ்லாமிய மூலங்களில் குறிப்பிடப்படவில்லை. மோசடி, பொய்,

கபடத்தனம், பித்தலாட்டம் அல்லது ஏமாற்றுவதை ஊக்குவிப்பதற்கான எந்தக் கருத்தும் ஏனைய எந்த இஸ்லாமிய மூலங்களிலும் உட்படவில்லை என்பதைப் பொறுப்புணர்ச்சியுடன் கூறிக்கொள்கின்றோம். (Reliance of the traveler) என்ற நூலில் இருந்து மேற்கோள் காட்டப்பட்ட பகுதிக்கான விளக்கத்தை நாம் பிறகு தர எண்ணியுள்ளோம். மேலும், பிறருடைய சொத்துக்களையும், செல்வத்தையும் வஞ்சகமான விதத்தில் அபகரிப்பதற்கு இஸ்லாத்தின் ‘பரிசுத்தப் பொய்’ மற்றும் ‘ஏமாற்றுதல்’ கோட்பாடு மூலம் வசதி செய்து தரப்பட்டுள்ளது எனக் குறிப்பிடப்படுவதை நாம் கண்டுள்ளோம்.

தயவு செய்து கீழ்க்காணும் அல்குர்ஆன் வசனம் பக்கம் தங்கள் கவனத்தைச் செலுத்துங்கள். அப்போது உண்மை தெளிவாகும் என நாம் நம்புகின்றோம்.

‘உங்களுக்கிடையில் ஒருவர் மற்றவரின் பொருளைத் தவறான முறையில் சாப்பிடாதீர்கள் மேலும், நீங்கள் அறிந்து கொண்டே பிற மக்களின் பொருள்களிலிருந்து (எந்த) ஒரு பகுதியையும், அநியாயமாக உண்பதற்காக அதிகாரிகளிடம் (இலஞ்சம் கொடுக்க) நெருங்காதீர்கள்.’(அல்குர்ஆன்: 2:188)

குற்றச்சாட்டு – 3

‘அத்தகிய்யா’ கோட்பாட்டின் படி முஸ்லிம்கள் ஏனைய மத சமூகங்கள் முன்னே செய்யும் ஏமாற்றுதல் ஆரம்பமாவது ‘இஸ்லாம் என்றால் பொருள் அமைதியாகும்’ என்ற பெரும் பொய்யை கூறுவதுடனாகும். ஆனால் இஸ்லாம் என்ற அறபுச் சொல்லின் அடிப்படைப் பொருள் ‘அல்லாஹ்வுக்கு முழுமையாக அடிபணிதல்’ (Total Submission to Allah) என்பதே தவிர ‘அமைதி’ அல்ல.

விளக்கம் :

இஸ்லாம் மற்றும் முஸ்லிம் என்ற அறபுச் சொற்களின் மூல எழுத்துக்கள் ஸ-ல-ம என்பவையாகும். இவற்றின் மூலம் இணங்குதல், அடிபணிதல், அமைதி ஆகிய பொருள் உள்ள அறபுச் சொற்கள் உருவாகின்றன. இஸ்லாத்தின் வாழ்த்தான அஸ்ஸலாமு அலைக்கும் என்பதன் பொருள் ‘உங்கள் மீது சாந்தி உண்டாகட்டும்’ என்பதாகும். ஆனால் இஸ்லாத்துக்கு விரோதமான சர்வதேச இணையத்தளங்கள் இதில் உள்ள ‘அல்லாஹ்வுக்கு அடிபணிதல்’ என்ற பொருளை மட்டும் காட்டி வீண் அச்சத்தை ஏற்படுத்த முயற்சிக்கின்றன. இதற்காக அல்குர்ஆன் வசனங்களைத் திரிப்புடுத்தி மக்களை வழிகெடுக்க முயன்று வருகின்றன. அவர்களுடைய அடிச்சுவட்டைப் பின்பற்றி சில அமைப்புகள் குரல் எழுப்புவதை நாம் அடிக்கடி காண்கின்றோம். இஸ்லாம் என்பதன் பொருள் அல்லாஹ்வுக்கு அடிபணிதல் என்று மட்டுமே இருந்தாலும் அதில் என்ன தவறு இருக்கின்றது என்றும் கேட்க விரும்புகின்றோம். இறைவனுக்கு அடிபணிதல் என்பதன் கருத்து அவ்விறைவனின் அறிவுரைப் படி வாழ்க்கையை அமைத்துக் கொள்வதாகும். சில அமைப்புகள் மூலம் மக்களை வழி கெடுப்பதற்கு அல்குர்ஆன் வசனங்களைத் திரிப்புடுத்தி மேற்கொள்ளப்படும் சகல பிரசாரங்களும் தொடர்பான சரியான விளக்கங்களைத் தருவதற்கு நாம் செயற்படுவதால் நீங்கள் கூற முயற்சிக்கும் ‘இஸ்லாம் என்ற சொல்லின் கருத்து ‘அமைதி என்பது ஒரு மாபெரும் பொய் என்ற விடயம் உண்மை அல்ல’ என்பது தெளிவாகும். அறபு மொழி வல்லுனர்கள் மத்தியில் நன்மதிப்புப் பெற்றுள்ள அறபு-ஆங்கில அகராதியான (Edward William Lane Arabic Lexicon, the world's leading lexicon on classical Arabic) <http://www'tyndalearchive'com/tabs/lane/> என்பதன் மூலம் தங்களுக்கு சரியான

தகவல்களைப் பெறலாம். இது தொடர்பாக அறபு மொழி விற்பன்னர் ஒருவருடைய கருத்தைக் கீழே தந்துள்ளோம்.

11 ம் நூற்றாண்டில் வாழ்ந்த சர்வதேசப் புகழ் பெற்ற அறபு மொழி மற்றும் அல்குர்ஆன் பற்றி ஆழ்ந்த அறிவைப் பெற்றிருந்த இமாம் ‘அல் ராகிப் அல் அஸ்.பஹானீ’ கீழ்க் காணும் கருத்தை முன்வைத்துள்ளார்.

‘இஸ்லாம் என்ற சொல்லின் பொருள் அமைதிக்குள் பிரவேசிப்பதாகும். ஒருவர் மற்றவருக்கு தொல்லையாக மாறுவதை விட்டும் விலகுவதாகும்’ (பஹ்ஜதுல் புஹாசி அல் இஸ்லாமிய்யா பிரிவு - 16 பக்கம் - 318)

குற்றச்சாட்டு - 4

இஸ்லாமிய ஷரீஆச் சட்டத்தில் இருந்து: ‘ரிலயன்ஸ் ஒவ் தி ட்ரெவலர்’ (பக்கம் 746 - 8.2)

‘பேசுதல் அதாவது சொற்பிரயோகம் என்பது நோக்கங்களை நிறைவு செய்யும் வழியாகும். ஒரு நோக்கத்தை உண்மை கூறல் அல்லது பொய் கூறல் ஆகிய இரு வழிகளாலும் அடையலாம் என்றிருப்பின் பொய் கூறுவதன் மூலம் அதனை அடைவது சட்ட விரோதமாகும். ஏனெனில் பொய் அந்த இடத்திற்குத் தேவையற்றதாகும். ஆனால், உண்மையைக் கூறி அந்த நோக்கத்தை அடைய முடியாவிட்டால், அதாவது பொய் கூறுவதால் / ஏமாற்றுவதால் மட்டுமே அதை அடைய முடியும் என்றிருந்தால் அப்போது உங்கள் நோக்கத்தைப் பொய் கூறுவதன் மூலம் அடைய அனுமதி உண்டு. அடைய வேண்டிய இலக்கு கட்டாயமானது என்றால் அதற்காக பொய் சொல்வதும் கட்டாயமாகின்றது. ஒருவர் தான் அடைய வேண்டிய நோக்கத்தைப் பொய் கூறுவதன் மூலமும், உண்மை கூறுவதன் மூலமும் பெறும் முடிவுகளை ஒப்பிட்டுப் பார்க்க வேண்டும். உண்மை கூறுவதை விட பொய் கூறி அடையும் முடிவு அதிக இலாபகரமானதாக இருப்பின் அவர் கட்டாயமாக பொய் கூறியே அந்த நோக்கத்தை அடைய வேண்டும்.’

விளக்கம்:

இந்தப் பந்தியை மொழிபெயர்த்து வழங்கியிருக்கும் விதம் ஆங்கில மூலத்துடன் சரியாகப் பொருந்துவதில்லை. என்றாலும், பொய் கூறுவதற்குள்ள 3 சந்தர்ப்பங்களே இதற்கு அடிப்படையாகியுள்ளன. அந்த விடயம் பற்றி ‘அப்துல் ஹமீட் கசாலி’ முன்வைக்கும் தெளிவுரை திரிபுபடுத்தப்பட்டுக் கூறப்பட்டுள்ளது. ‘கசாலி’ முன்வைத்துள்ள ஓர் உதாரணத்தைக் குறிப்பிடாமல் விடயங்களை முன்வைப்பதால் உண்மை மறைக்கப்பட்டுள்ளது. கசாலியின் விளக்கத்தின் படி மக்களைத் துன்புறுத்தும் ஓர் அநியாயக்காரன் வந்து தான் மறைத்து வைத்துள்ள ஒரு முஸ்லிமைப் பற்றி விசாரித்த போது அவரைப்பற்றிய தகவலை வெளிப்படுத்தாமல் பொய் கூறி அவருடைய உயிரைப் பாதுகாப்பது கட்டாயம் என்பதாகும். தன்னிடம் பாதுகாப்பிற்காக வைக்கப்பட்டுள்ள பெறுமதிமிக்க அமானிதமொன்றைப் பற்றிக் கொடுரமான அநியாயக்காரன் ஒருவன் வந்து விசாரிக்கும் போது அதைப் பாதுகாப்பதற்காக ‘அப்படி ஒன்றும் தன்னிடம் இல்லை’ எனப் பொய் கூறுவது கட்டாயமாகும். அதனைப் பற்றி வெளிப்படுத்தி அக்கொடியவன் அதனைப் பறித்துச் சென்றால் அதன் சொந்தக்காரனுக்கு அதன் பெறுமதியைச் செலுத்துவது அதை வைப்பிற்காக பொறுப்பெடுத்தவருக்குக் கட்டாயமாகும். நடைபெறும் துன்பமிக்க மற்றும் தனது பாதுகாப்பிற்கு அச்சுறுத்தலான நிலையில் இருந்து மீண்டு உயிரைக் காத்தல் மற்றும் பாதுகாப்பை நோக்கமாகக் கொண்ட விளக்கம் இருக்கும் போது அதை ‘இஸ்லாத்தின் பரிசுத்த பொய் மற்றும் ஏமாற்றுதல்’ எனக் காண்பிப்பதற்குச் செயற்படுவதைப் பரிசுத்தமற்ற ஒரு கோட்பாடாகவே காண்கிறோம்.

மேலே விபரிக்கப்பட்டதைப் போன்று உயிர் அச்சுறுத்தல் அல்லது ஏனைய குற்ற நிலையொன்று ஏற்படும் விதமான பாரதூரமான விதத்தில் அழுத்தங்கள் நடந்த போது

உண்மை நிலைக்கு மாற்றமான விதத்தில் கருத்துக்களை வெளியிடுவதற்கு அனுமதி இருப்பதோடு அதற்குப் புறம்பாக வஞ்சனையுடன் அல்லது கபடத்தனத்துடன் செயற்பட இஸ்லாமிய போதனைகளில் எவ்வித அனுமதியுமில்லை. இது போன்ற நிலைகள் பற்றிய இஸ்லாம் அல்லாத மூலங்களில் குறிப்பிடப்பட்டுள்ள விடயங்களை மேலே ‘பொய் மற்றும் ஏமாற்றுதல் தலைப்பின் விளக்கம்’ என்பதில் தங்கள் கவனத்திற்கு முன்வைத்தோம்.

மேலும், கணவன் அவசரமாகக் கோபம் அடைபவராக இருந்து அயலவர்களுடன் சண்டைபிடிப்பவராக இருந்தால் அவரது ஆயுதத்தை மனைவி மறைத்து வைப்பது அவருக்கும், சமூகத்துக்கும் நலவாக அமையுமல்லவா?

அதேபோன்று நல்ல நோக்கத்துக்காக மிருகங்களைக் கொலைசெய்யவும் இடமுள்ளது. பைத்தியம் பிடித்த நாய் பாடசாலைக்குள் நுழைந்து மாணவர்களைக் கடிக்குமென்றால் புத்தியுள்ள ஆசிரியர் மாணவர்களைக் காப்பதற்காக அந்த நாயைக் கொலைசெய்வதும் நல்ல நோக்கத்துக்காகக் கொலை செய்வதில் உள்ளடங்கும்.

மூலம் :

(<http://www.lakehouse.lk/budusarana/2011/12/10/tmp.asp?ID=vision11>)

களனிப் பல்கலைக்கழகக் கலாச்சாரப் பீடாதிபதி பேராசிரியர் இதுராகாரே தம்மரத்ன ஹிமி)

குற்றச்சாட்டு – 5 அல்குர்ஆனின் 3:28 ம் வசனம் பற்றியது

‘முஸ்லிம்களால் எவ்விதத்திலும் முஸ்லிம்களுக்கு மேலாக பிற மதத்தினரை நண்பர்களாக எடுக்கக் கூடாது. இந்தக் கட்டளைக்கு எதிராகச் செல்லும் முஸ்லிம் ஒருவர் இருப்பின் அவருடைய முஸ்லிம் அந்தஸ்து மறுக்கப்படுவதோடு அவருடன் உள்ள சகல தொடர்புகளையும் அல்லாஹ் நிறுத்தி விடுவான். ஆனால் நீங்கள் வசிப்பது பிற மத சமூகத்தில் அல்லது பிற மதத்தினருடைய பலம் முஸ்லிம்களின் பலத்தை விட அதிகமாக இருப்பின் உங்கள் பாதுகாப்பிற்காக அதாவது பிற மத பூமிக்குள் முஸ்லிம்கள் மற்றும் இஸ்லாத்தின் நீடிப்பு மற்றும் விரிவுக்குப் பயன் படுத்தக் கூடிய உபாயமாக மட்டும் அவர்களுடன் மேலால் மாத்திரம் காட்டப்படும் நற்புறவொன்றைப் பேணுவதற்கு அல்லாஹ் முஸ்லிம்களுக்கு ஏவியுள்ளான்.’

மேலே உள்ள பகுதியோடு தப்ஸீர் இப்னு கஸீரை மேற்கோள் காட்டிக் கூறப்படும் விளக்கமொன்றும் சில வசனங்களைக் குறிப்பிட்டு கீழ்க் காணும் பகுதி முன்வைக்கப்பட்டுள்ளது:

‘நம் சமூகம் சிக்கியுள்ள பொம்மைக் காட்டின் தன்மை என்னவென இப்போதாவது உங்களுக்குப் புரிந்திருக்க வேண்டும். நமது சமூகத்தின் முன் இருப்பது இது வரை நீங்கள் கனவில் கூட நினைக்காத பித்தலாட்டம் மிக்க, பெரும் நாசகார, நினைத்து பார்க்கவும் முடியாத சிரமமான குழப்ப நிலை ஒன்றாகும். இருந்தாலும் நாம் இந்தச் சவாலுக்கு முகங்கொடுத்தாக வேண்டும். நாம் இஸ்லாமிய காட்டுமிராண்டித்தனத்தைத் தோற்கடிக்க வேண்டும். நமது தேசத்தையும், மதத்தையும் காப்பாற்ற வேண்டும்.’

விளக்கம்:

மேலே உள்ள பகுதியை அறிவுபூர்வமற்ற விதத்தில் வாசிக்கும் ஒருவரின் உள்ளத்தில் இஸ்லாம் மற்றும் முஸ்லிம்கள் பற்றி மிகப் பயங்கர மனோநிலை ஒன்று உருவாகுவது முற்றிலும் நியாயமாகும். எனவே இது தொடர்பான உண்மையை அடிப்படையாகக் கொண்ட அறிவுபூர்வ விளக்கம் ஒன்றை முன்வைக்க எண்ணுகின்றோம். முதலில் மேலே மேற்கோள் காட்டப்பட்ட அல்குர்ஆன் வசனத்தின் சரியான சிங்களப் பொருளின் பக்கம் கவனத்தைத் திரும்புவோம்.

‘மு.:மின்கள் (தங்களைப் போன்ற) மு.:மின்களையன்றி கா.:பிர்களைத் தம் உற்ற துணைவர்களாக எடுத்துக்கொள்ள வேண்டாம். அவர்களிடமிருந்து தங்களைப் பாதுகாத்துக் கொள்வதற்காக அன்றி (உங்களில்) எவரேனும் அப்படிச் செய்தால், (அவருக்கு) அல்லாஹ்விடத்தில் எவ்விஷயத்திலும் சம்பந்தம் இல்லை. இன்னும், அல்லாஹ் தன்னைப் பற்றி உங்களை எச்சரிக்கின்றான். மேலும், அல்லாஹ்விடமே (நீங்கள்) மீள வேண்டியதிருக்கிறது.’ (அல்குர்ஆன் :’ 3:28)

இவ்விரு மொழிபெயர்ப்புக்களைத் தெளிந்த அறிவோடு வாசிக்கும் எவருக்கும் அல்குர்ஆன் வசனங்கள் திரிபுபடுத்தப்பட்டுள்ள விதம் தெளிவாகத் தெரியும். இந்த வசனத்தைச் சரியாகப் புரிந்து கொள்வதற்காக இஸ்லாத்தில் பிறருடன் உறவாடுவது தொடர்பான கோட்பாடுகள் பக்கம் கவனத்தைத் திருப்புதல் வேண்டும். அவை கீழே விளக்கப்பட்டுகின்றன.

இந்த வசனத்தின் பின்னணி பிற மதத்தினர் முஸ்லிம்களைக் கொடுரமாகக் கொலை செய்வதற்கும், சொத்துக்களுக்குச் சேதம் ஏற்படுத்துவதற்கும் வரும் சந்தர்ப்பத்தில் தவிர வேறு சந்தர்ப்பத்தில் அல்ல. ஒருவர் முஸ்லிம் அல்லாதவர்களை உற்ற நண்பர்களாக எடுக்க வேண்டாம் என அல்லாஹ் கூறியிருப்பதன் மூலம் சகல வகையான உறவாடல்களும் கருதப்படவில்லை. மேலே நாம் மேற்கோள் காட்டிய அல்குர்ஆன் வசனங்கள் இது தொடர்பான சரியான வழிகாட்டல்களைத் தருகின்றன. ஏனெனில் இஸ்லாமியக் கோணத்தில் உறவாடுவதை 4 வகைகளாகப் பிரித்துக் காட்டலாம்.

1. ‘முதாராத்’ என்ற உறவாடல் - இது பொதுவான விதத்தில் உறவாடுவதாகும். இது நளினமாக நடந்துகொள்வதைக் குறிக்கும். அனைத்து உயிரினங்களுடனும் இவ்வாறே நடந்துகொள்ளவேண்டும்.

நாயகம் (ஸல்லல்லாஹு அலைஹி வஸல்லம்) அவர்கள் பின்வருமாறு கூறினார்கள் : “நிச்சயமாக ஒரு விடயத்தில் நளினம் இருந்தால் அது அதனை அலங்கரிக்கும். மேலும் அது எந்த விடயத்திலிருந்து நீக்கப்படுமோ அது (நீக்கப்படுவது) அதனை அலங்கோலப்படுத்தும்.” (முஸ்லிம் : 6767)

2. ‘முவாஸாத்’ என்ற உறவாடல் - இது நற்புறவுடன் பிறருக்குப் பயன் ஏற்படும் விதத்தில் தன்னைப் போன்று பிறரை மதித்து உறவாடுவதாகும். இது அவர்களுக்கு எல்லா ரீதியாக உதவுவதுமாகும். நாயகம் (ஸல்லல்லாஹு அலைஹி வஸல்லம்) அவர்கள் பின்வருமாறு கூறினார்கள் : ‘எவருடைய தீங்குகளில் இருந்து அவருடைய அயல் வீட்டான் பாதுகாப்புப் பெறவில்லையோ அவர் உண்மை விசுவாசியாக மாட்டார்.’ (தபறானீ : 8171)

3. ‘முஆமலாத்’ என்ற உறவாடல் - இது கொடுக்கல் வாங்கல் மற்றும் வியாபார ரீதியான தொடர்பாடல் ஆகும்.

நாயகம் (ஸல்லல்லாஹு அலைஹி வஸல்லம்) அவர்கள் முஸ்லிம் அல்லாத, கிறிஸ்தவ, யூத மற்றும் பாரம்பரிய மதங்களைப் பின்பற்றி வந்தவர்களுடன் பல்வேறுபட்ட பணரீதியான தொடர்புகளை மேற்கொண்டமைக்கு பல சரித்திரச் சான்றுகளை முன்வைக்கலாம். இதற்கான முக்கிய சான்றானது நபிகள் நாயகம் (ஸல்லல்லாஹு அலைஹி வஸல்லம்) அவர்களின் மரணத் தருவாயில் வீட்டாரின் உணவுத் தேவைகளுக்காக அன்னாருடைய கவச ஆடையை ஒரு யூதனிடம் ஈடுவைத்திருந்தமையாகும். (புஹாரி : 2069)

4. ‘முவாலாத்’ என்ற உறவாடல் - முஸ்லிம்களுக்கு எதிரான செயல்களில் ஈடுபடும் பிரிவினர்களுடன் தமது கலாசாரத்தையே மாற்றி மற்றும் சேதம் விளைவிக்கும் அளவிற்கு உறவாடுதல்.

இந்தப் பிரிவைச் (4ம் பிரிவைச்) சேர்ந்தவர்களுடன் உறவாடுவதே 3:28 வசனத்தில் தடை செய்யப்பட்டுள்ளது. இது தொடர்பான சரியான விளக்கம் கீழே உள்ள அல்குர்ஆன் வசனம் மூலம் மேலும் தெளிவாகின்றது. இப்பிரிவினருடன் உறவாடும் போது தமது உயிர் மற்றும் சொத்துக்களைப் பாதுகாத்துக் கொள்வதற்கான ஒரு பாதுகாப்பு உபாயமாக உண்மையை மறைத்துச் செயற்பட இஸ்லாம் அனுமதி தந்துள்ளது. 3:28 வசனத்தின் கீழ் இப்பனு கஸீரின் மேற்கோள்களிலும் இந்த கூட்டத்துடன் உறவாட வேண்டிய விதம் பற்றியே விளக்கப்பட்டுள்ளது.

‘மு.:மின்கள் (தங்களைப் போன்ற) மு.:மின்களையன்றி கா.:பிர்களைத் தம் உற்ற துணைவர்களாக எடுத்துக்கொள்ள வேண்டாம். அவர்களிடமிருந்து தங்களைப் பாதுகாத்துக் கொள்வதற்காக அன்றி (உங்களில்) எவரேனும் அப்படிச் செய்தால், (அவருக்கு) அல்லாஹ்விடத்தில் எவ்விஷயத்திலும் சம்பந்தம் இல்லை. இன்னும், அல்லாஹ் தன்னைப் பற்றி உங்களை எச்சரிக்கின்றான். மேலும், அல்லாஹ்விடமே (நீங்கள்) மீள வேண்டியதிருக்கிறது.’ (அல்குர்ஆன் :’ 3:28)

இது சம்பந்தமாக இன்னும் பல விளக்கங்கள் இருந்தாலும் மேலே கூறப்பட்ட குர்ஆன் வசனமும், அதன் விளக்கங்களும் போதுமென நினைக்கிறோம்.

குற்றச்சாட்டு – 6 : புஹாரியில் வந்துள்ளது: அபு தர்தா இவ்வாறு கூறினார்: ‘நாம் (முஸ்லிம் அல்லாத) சிலர் முன் புன்னகைக்கின்றோம். ஆனால் எம்முடைய இதயங்கள் அவர்கள் பற்றிய குரோதத்தினால் நிறைந்துள்ளன’ மேலும் புஹாரியில் வந்துள்ளது : அல் ஹஸன் இவ்வாறு கூறுகின்றார்: ‘மரணித்தவர்கள் எழும் நாள் வரை ‘தகிய்யா’ (அதாவது முஸ்லிம்களின் நன்மைக்காக பிற மதத்தினருக்குப் பொய் கூறுவது) செல்லுபடியாகும்.’

விளக்கம்:

முதலில் இதன் சரியான மொழிபெயர்ப்பைப் பார்ப்போம்.

அபு தர்தா (றழியல்லாஹு அன்ஹு) அவர்கள் கூறுகிறார்கள் : ‘நாம் சிலருக்கு முன்னால் சிரிப்போம். ஆனால், எமது உள்ளங்கள் கோபமடைந்திருக்கும்.’

ஹஸன் (ரழியல்லாஹு அன்ஹு) அவர்கள் கூறியுள்ளார்கள் : ‘மறுமை நாள் வரும் வரை ‘தகிய்யஹ்’ செல்லுபடியாகும்’.

திரிபுபடுத்தப்பட்டு முன்வைக்கப்பட்ட மொழிபெயர்ப்பையும், சரியான மொழிபெயர்ப்பையும் வாசிப்போருக்கு உண்மை நிலை புரிந்துவிடும்.

பலர் கூறிய விடயங்கள் பல்வேறுபட்ட நூற்களில் காணப்படுவது உலகில் ஒரு சாதாரண விடயமாகும். ஆனால் இஸ்லாத்தின் ஒவ்வொரு தகவலும் அதை முதலில் அறிவித்தவரின் பெயர் முதற்கொண்டு இறுதியாக ஒரு கிரந்தத்தில் பதிவு செய்தவர் வரை அச்செய்தியின் அறிவிப்பாளர் தொடரில் உள்ளவர்களின் வாய்மையை வைத்தே அது ஏற்கப்படும். அந்த அடிப்படையில் இந்த அறிவிப்பு அவ்வாறான வாய்மைக்கே அறிவிப்பாளர்களினூடாக நிரூபணமானதல்ல என்பதை இஸ்லாமிய அறிஞர்கள் அறிவர். எனவே, இந்த அறிவிப்பு ஆதாரபூர்வமானது என்பதற்கு எந்த சான்றும் இல்லை.

மேலும் ‘தகிய்யஹ்’ என்றால் என்ன? என்பதைப் பற்றி மேலே நாம் தெளிவுபடுத்தியுள்ளதை வாசித்திருந்தால் அதன் உண்மை நிலை புரிந்திருக்கும் என நம்புகிறோம்.

இந்த செய்திகள் சரியென வைத்துக் கொண்டாலும், இவை குறிப்பது மேலே ‘தகிய்யஹ்’ என்ற தலைப்பில் உள்ளதைப் போன்று அநியாயக்காரரிடமிருந்து

உயிரையும், உடைமைகளையும் பாதுகாத்துக் கொள்வதற்காகப் பயன்படுத்தப்படும் சந்தர்ப்பத்திலாகும் என்பதை விவாதத்துக்கு இடமின்றிப் புரிந்துகொள்ள முடியும்.

குற்றச்சாட்டு – 7

‘இஸ்லாம் ஒரு போதும் ஒற்றுமையான சகவாழ்வை வலியுறுத்தும் மார்க்கமொன்றல்ல.’

‘இஸ்லாம் என்பது பிற மதங்களை எவ்விதத்திலும் சகிக்காத, பிற மதத்தினர் மற்றும் பிற மதங்கள் அனைத்தையும் அழிப்பதற்குச் செயற்படும் காட்டுமிராண்டித்தனமான ஒரு சித்தாந்தமே அன்றி ஒற்றுமை மற்றும் சகவாழ்விற்கு மதிப்பளிக்கும் ஒரு மார்க்கமல்ல. அது பிற மத சமூகங்களில் இருக்கும் தயாளம், ஒற்றுமை மற்றும் சகவாழ்வு ஆகிய கோட்பாடுகளை தனது வளர்ச்சிக்காக மட்டும் புழுக்களைப் போன்று மிக கபடத்தனமாகப் பயன்படுத்தும் ஒரு மார்க்கமாகும்.

இந்த நாட்டின் மார்க்க மற்றும் பாரம்பரிய ஒற்றுமையை அழித்து முஸ்லிம்களால் மேற்கொள்ளப்படும் மனிதாபிமானமற்ற, மிலேச்சத்தனமான கொள்கையைப் பார்க்கும் போது அல்குர்ஆனில் சகவாழ்வு மற்றும் பிற மதங்களை மதித்தல் போன்ற விடயங்கள் எங்கே இருக்கும்!

விளக்கம் :

கீழே தரப்பட்டுள்ள அல்குர்ஆன் வசனங்களையும், நபிமொழிகளையும் , வரலாற்று நிகழ்வுகளையும் வாசித்தால் இதற்கான விளக்கத்தைத் தங்களுக்குச் சரியாகப் புரிந்து கொள்ளலாம் என நம்புகிறோம்.

இஸ்லாத்தில் மாற்றுக்கருத்தை மதிப்பது பற்றிய வழிகாட்டல்கள்.

இஸ்லாத்தினூடாக மாற்றுக் கருத்துக்கும், பிற மதங்களுக்கும் கண்ணியம் அளித்தவாறு புரிந்துணர்வுடன் நடக்க வேண்டும் என போதிக்கப்படுவதானது இஸ்லாத்தைப் பற்றிய அறிவுள்ள எவருக்கும் நன்றாகத் தென்படும் ஒரு விடயமாகும்.

அல்குர்ஆனின் பின்வரும் வசனத்தைப் பாருங்கள் :

(இஸ்லாமிய) மார்க்கத்தில் (எவ்வகையான) நிர்ப்பந்தமுமில்லை.’(அல்குர்ஆன்: 2:256)

இந்த அடிப்படையில் பார்க்கும் போது ஏனைய மதங்கள் பற்றிய சகல வற்புறுத்தல்களையும் தடை செய்யும் அல்குர்ஆன் வசனத்திற்கு மாற்றமான விதத்தில் செயற்பட எந்தவொரு முஸ்லிமுக்கும் உரிமையோ, அதிகாரமோ இல்லை. அதே போன்று ஏதேனும் அழுத்தத்தின் காரணமாக ஒருவர் இஸ்லாத்திற்கு வந்தாலும், இஸ்லாம் என்பது நம்பிக்கையை அடிப்படையாகக் கொண்ட ஒரு மார்க்கம் மற்றும் வாழ்க்கைத் திட்டம் என்பதால் அவருடைய இஸ்லாம் ஏற்படையதாக ஆகாது என்பதையும் நாம் நன்றாகப் புரிந்து கொள்ள வேண்டும்.

அது மட்டுமன்றி, ‘பல மதங்கள்’ என்பது உலக யதார்த்தம் என்பதை இஸ்லாம் ஏற்கின்றது. இதன் மூலம் மனிதனின் சிந்தனைச் சுதந்திரம் உறுதி செய்யப்பட்டுள்ளது. பின்வரும் வசனங்கள் இதற்கு பெரும் சான்றுகளாகும்.

‘(நபியே!) இன்னும் நீர் கூறுவீராக: “இந்தச் சத்திய (வேதம்) உங்கள் இறைவனிடமிருந்து (வந்து)ள்ளது” ஆகவே, விரும்புவவர் (அதனை) நம்பி கொள்ளட்டும். விரும்புவவர் (அதனை) நிராகரிக்கட்டும்.’(அல்குர்ஆன் : 18:29)

‘ஞானத்துடனும், நல்லுபதேசத்துடனும் உமது இரட்சகனின் பாதையின் பக்கம் அழைப்பு விடுக்கவும்.’ (அல்குர்ஆன் : 16 : 125)

‘நீர் உபதேசம் செய்யவும். நீர் உபதேசம் செய்பவரே தான். நீர் நிர்ப்பந்திப்பவரல்ல.’ (அல்குர்ஆன் : 88: 21,22)

‘அல்லாஹ்வின் தூதர் மீது எத்திவைப்பதைத் தவிர வேறு ஏதும் கடமையில்லை. இன்னும் அல்லாஹ் நீங்கள் வெளிப்படுத்துவதையும், மறைப்பதையும் அறிகிறான்.’ (அல்குர்ஆன் : 5 : 99)

‘அவர்கள் அழைக்கும் அல்லாஹ் அல்லாதவற்றை நீங்கள் திட்டாதிர்கள்.’ (அல்குர்ஆன் : 6:108)

இவ்வழிகாட்டல்களில் கவனம் செலுத்தும்போது இஸ்லாமிய ஷரீஆவின் மூலம் மனிதனுக்கு சரியான பாதை காட்டப்பட்டுள்ளமையைப் புரிந்துகொள்ளலாம்.

அதே போன்று சட்டத்தையும், தர்மத்தையும் தகர்த்தும்படி செயற்பட எந்த முஸ்லிமுக்கும் அனுமதி இல்லை. தனிப்பட்ட குரோதம் மற்றும் கோபத்தை அடிப்படையாக வைத்துப் பிறருடன் அநியாயமாக நடப்பதற்கும் ஒரு முஸ்லிமுக்கு அனுமதி கிடையாது. பின்வரும் வசனம் இதனைத் தெளிவுபடுத்துகிறது.

‘மு:மின்களே! நியாயத்தை நிலை நாட்டுவதற்காக அல்லாஹ்வுக்கு நீங்கள் உறுதியான சாட்சியாக இருங்கள். எந்த ஒரு கூட்டத்தார் மீதும் நீங்கள் கொண்டுள்ள வெறுப்பு நீதி செய்யாமலிருக்க உங்களைத் தூண்ட வேண்டாம். நீதி செய்யுங்கள் இதுவே (தக்வாவுக்கு) - பயபக்திக்கு மிக நெருக்கமாகும் அல்லாஹ்வுக்கு அஞ்சுங்கள் நிச்சயமாக அல்லாஹ் நீங்கள் செய்பவற்றையெல்லாம் நன்கு அறிந்தவனாக இருக்கின்றான்.’(அல்குர்ஆன் : 5:8)

மேலே குறிப்பிடப்பட்டுள்ள விடயங்கள் எந்தளவு சரியானவை என்பது இனி வரவுள்ள விளக்கங்கள் மூலம் தங்களுக்குப் புரியும் என நம்புகின்றோம்.

சமூகங்கள் பற்றிய இஸ்லாமியக் கண்ணோட்டத்தில் ஜாதி, குல வேற்றுமைகள் இல்லை

பின்வரும் அல்குர்ஆன் வசனங்களைக் கவனியுங்கள்

‘மனிதர்களே! உங்கள் இறைவனுக்குப் பயந்து நடந்து கொள்ளுங்கள், அவன் உங்கள் யாவரையும் ஒரே ஆத்மாவிலிருந்து படைத்தான், அவரிலிருந்தே அவரது மனைவியையும் படைத்தான் பின்னர் இவ்விருவரிலிருந்து, அநேக ஆண்களையும் பெண்களையும் (வெளிப்படுத்தி உலகில்) பரவச் செய்தான் ஆகவே, அல்லாஹ்வுக்கே பயந்து கொள்ளுங்கள் அவனைக்கொண்டே நீங்கள் ஒருவருக்கொருவர் (தமக்குரிய உரிமைகளைக்) கேட்டுக் கொள்கிறீர்கள் மேலும் (உங்கள்) இரத்தக் கலப்புடைய உறவினர்களையும்² (ஆதரியுங்கள்) - நிச்சயமாக அல்லாஹ் உங்களைக் கண்காணிப்பவனாகவே இருக்கின்றான். (அல்குர்ஆன்: 4:1)

²சாதாரணமாக ஒருவர் மற்றொருவரிடம் தனது உரிமையைக் கேட்கும் போது ‘அல்லாஹ்வுக்காகவேண்டி எனது உரிமையைத் தாருங்கள்.’ என்று கூறுவார். இந்த வசனத்தில் அவ்வாறான வேண்டுகோள் பற்றியே குறிப்பிடப்பட்டிருக்கிறது. அதேபோல் உரிமையை வழங்க வேண்டியவரும் நான் இந்த உரிமையை வழங்க வேண்டுமென உறுதிக்கொள்ளவேண்டும். இந்த வசனத்தில் சகல வகையான கடமைகள் சம்பந்தமாகவும், விஷேடமாக இன பந்துக்கள் சம்பந்தமாகவும் குறிப்பிடப்பட்டுள்ளது. ஏனெனில் அவர்கள்

‘மனிதர்களே! நிச்சயமாக நாம் உங்களை ஓர் ஆண், ஒரு பெண்ணிலிருந்தே படைத்தோம். நீங்கள் ஒருவரை ஒருவர் அறிந்து கொள்ளும் பொருட்டு. பின்னர், உங்களைக் கிளைகளாகவும், கோத்திரங்களாகவும் ஆக்கினோம். (ஆகவே) உங்களில் எவர் மிகவும் பயபக்தியுடையவராக இருக்கின்றாரோ, அவர்தாம் அல்லாஹ்விடத்தில், நிச்சயமாக மிக்க கண்ணியமானவர். நிச்சயமாக அல்லாஹ் நன்கறிபவன், (யாவற்றையும் சூழ்ந்து) தெரிந்தவன்.’ (அல்குர்ஆன் : 49: 13)

இஸ்லாத்தில் நியாயமாக நல்லமுறையில் நடந்துகொள்ளுமாறு ஏவப்பட்டுள்ளமை. பின்வரும் வசனங்கள் அதற்குச் சான்றுகளாகும்.

‘ஈமான் கொண்டவர்களே! நீங்கள் அல்லாஹ்வுக்கு அஞ்சுங்கள் (எந்நிலையிலும்) நேர்மையான சொல்லையே சொல்லுங்கள்.’ (அல்குர்ஆன்: 33: 70)

‘ஈமான் கொண்டவர்களே! அல்லாஹ்வுக்கு அஞ்சுங்கள். மேலும் உண்மையாளர்களுடன் நீங்களும் ஆகிவிடுங்கள். ’ (அல்குர்ஆன் : 9:119)

‘முஃமின்களே! நீங்கள் நீதியின் மீது நிலைத்திருப்பவர்களாகவும், உங்களுக்கோ அல்லது (உங்கள்) பெற்றோருக்கோ அல்லது நெருங்கிய உறவினருக்கோ விரோதமாக இருப்பினும் அல்லாஹ்வுக்காகவே சாட்சி கூறுபவர்களாகவும் இருங்கள் (நீங்கள் யாருக்காக சாட்சியம் கூறுகிறீர்களோ) அவர்கள் செல்வந்தர்களாக இருந்தாலும் ஏழைகளாக இருந்தாலும் (உண்மையான சாட்சியம் கூறுங்கள்) ஏனெனில் அல்லாஹ் அவ்விருவரையும் காப்பதற்கு அருகதையுடையவன்³ எனவே நியாயம் வழங்குவதில் மன இச்சையைப் பின்பற்றி விடாதீர்கள் மேலும் நீங்கள் மாற்றிக் கூறினாலும் அல்லது (சாட்சி கூறுவதைப்) புறக்கணித்தாலும், நிச்சயமாக அல்லாஹ் நீங்கள் செய்வதையெல்லாம் நன்கு அறிந்தவனாகவே இருக்கின்றான். (அல்குர்ஆன்: 4:135)

‘மேலும், அல்லாஹ்வையே வழிபடுங்கள். அவனுடன் எதனையும் இணை வைக்காதீர்கள். மேலும், தாய் தந்தையருக்கும், நெருங்கிய உறவினர்களுக்கும். அநாதைகளுக்கும், ஏழைகளுக்கும், அண்டை வீட்டிலுள்ள உறவினர்களுக்கும், அருகிலுள்ள அண்டை வீட்டாருக்கும்⁴, (பிரயாணம், தொழில் போன்றவற்றில்) கூட்டாளிகளாக இருப்போருக்கும், வழிப்போக்கர்களுக்கும், உங்களிடமுள்ள அடிமைகளுக்கும் அன்புடன் உபகாரம் செய்யுங்கள். நிச்சயமாக அல்லாஹ் கர்வமுடையோராக, வீண் பெருமை உடையோராக இருப்பவர்களை நேசிப்பதில்லை.’ (அல்குர்ஆன்: 4:36)

முக்கியமானவர்கள். இதன் பிறகு வரும் வசனங்களில் அவர்களின் உரிமைகளைப் பற்றிக் குறிப்பிடப்பட்டுள்ளது.

³ இங்கு கூறப்படுவது ஒருவர் ஏழையாக அல்லது செல்வந்தராக இருப்பதால் அவருக்குச் சார்பாகப் பொய்ச் சத்தியம் செய்யமுடியாது என்பதாகும். ஏனெனில் அல்லாஹ் அவருக்கு எதிராக நீதியைப் பயன்படுத்தப் போதுமானவன்.

⁴ அருகிலுள்ள நண்பன் என்பவர் உதவும் பயணியும், எப்போதும் பக்கத்தில் இருப்பவரும், பக்கத்தில் அமர்பவரும் ஆவார். இவ்வசனம் போதிப்பது ஒருவர் தற்காலிக நண்பனுடனும், அயல் வீட்டாருடனும் கண்ணியமாக நடந்து கொள்ள வேண்டும் என்பதாகும்.

எனினும், இவ்வாறு குற்றம் சுமத்துவோர் அறியாமையினாலேயே இவ்வாறு செய்கிறார்களே தவிர, குர்ஆன் குறையுள்ளதல்ல என நாம் நம்புகிறோம்.

முஹம்மத் (ஸல்லல்லாஹு அலைஹி வஸல்லம்) அவர்கள் இந்த உலகுக்கு வந்த நோக்கம்.

அல்குர்ஆன் இது பற்றிப் பின்வருமாறு கூறுகிறது.

“(நபியே!) நாம் உம்மை அகிலத்தாருக்கு ஓர் அருளாகவே அன்றி அனுப்பிவைக்கவில்லை.” (அல்குர்ஆன் : 21:107)

இஸ்லாமிய போதனையில் அநீதி இழைக்கப்பட்டவரின் நிலை.

மேலும், நபிமொழிகளில் சகவாழ்வு வலியுறுத்தப்பட்டுள்ளமையை பல உதாரணங்கள் மூலம் காட்டுகின்றோம். ‘அநீதி இழைக்கப்பட்டவரின் பிரார்த்தனையை அஞ்சுங்கள். அதற்கும் அல்லாஹ்விற்கும் இடையே எவ்விதத் திரையும் இல்லை’. (புஹாரீ: 2448) என்ற நபிமொழி முஸ்லிம், முஸ்லிமல்லாத சகோதர மக்களுடன் நீதியை ஒழுகி நடக்க வேண்டும் என்பதற்கான ஒரு தூண்டுதலாகும்.

மேற்படி நபி மொழியில் உரிமைகளை மீறுவது மீதான தடை பற்றிய அறிவித்தல் கடுமையான எச்சரிக்கை மிக்க வடிவத்தில் முன்வைக்கப்பட்டுள்ளது. பிற மதத்தவர் விடயத்தில் நியாயமற்ற விதத்தில் நடப்பது, அவருடைய ஆற்றலை மீறிய விடயம் ஒன்றை அவருக்குப் பொறுப்புச் சாட்டுவது, அவருடைய நியாயமான உரிமைகளைப் பறிப்பது போன்ற சட்ட மீறல் ஒன்றை இந்த நபிமொழி எந்தளவு கடுமையாக எச்சரிக்கின்றது என்பதைப் புரிந்து கொள்ளலாம். மேலும் சில நபிமொழிகளில் ‘(முஸ்லிம்களுடன்) உடன்படிக்கை மேற்கொண்டு வாழும் முஸ்லிம் அல்லாத ஒருவரை யார் கொலை செய்கின்றாரோ அவர் சுவனத்தின் வாடையைக் கூட நுகர மாட்டார். சுவனத்தின் வாடையோ 40 ஆண்டுகள் நடக்கும் தூரம் வரை வீசும்.” என வந்துள்ளது. (புஹாரீ: 3166)

‘முஸ்லிம் அல்லாத ஒருவருடன் உடன்படிக்கை ஒன்றை மேற்கொண்ட ஒருவர் அவருக்கு அநீதி இழைத்தால், அல்லது அவருடைய உரிமைகளைக் குறைத்தால், அவருடைய ஆற்றலுக்கு அப்பாற்பட்டதை அவருக்கு சாட்டினால் அல்லது அவருடைய இங்கு குறிப்பிடப்பட்டுள்ள விருப்பத்திற்கு மாற்றமாக எதையும் பெற்றால் அவருக்கு எதிராக நான் மறுமையில் வாதாடுபவன் ஆவேன்’ என நபி (ஸல்லல்லாஹு அலைஹி வஸல்லம்) அவர்கள் கூறினார்கள்.’ (அபு தாவுத்:3052)

மேலும், நாயகம் (ஸல்லல்லாஹு அலைஹி வஸல்லம்) அவர்கள் மற்றும் ஸஹாபாக்கள் முஸ்லிம் அல்லாதவர்களுடன் சகவாழ்வுடன் உறவாடிய விதத்தை முன்மாதிரியாக எடுத்து வாழ்வதன் மூலம் அமைதியான ஒரு சூழல் உருவாகும் என நாம் நம்புகின்றோம்.

இஸ்லாமிய நாட்டில் முஸ்லிம் அல்லாதவர்களுடைய உரிமைகள், மதஸ்தலங்கள் மற்றும் மத, கலாசார விடயங்களைப் பாதுகாப்பதற்கு முக்கியத்துவம் அளித்தல்.

1. நாயகம் (ஸல்லல்லாஹு அலைஹி வஸல்லம்) அவர்களைச் சந்திப்பதற்கு ‘நஜ்ரான்’ பகுதியிலிருந்து வந்த கிறிஸ்தவப் பாதிரிகளுடன் அவர்கள் ஏற்படுத்திக் கொண்ட உடன்படிக்கையில் இவ்வாறு குறிப்பிடப்பட்டிருந்தது: ‘நஜ்ரான்’ நாட்டவர் மற்றும் பாதிரிகளுடன் இருப்பவர்கள் முஸ்லிம்களின் பொறுப்பில் உள்ளனர். அவர்களின் உயிர்கள், மதம், காணிகள் உட்பட சொத்துக்கள், இங்குள்ளவர்கள், இல்லாதவர்கள், வணக்கஸ்தலங்கள் ஆகியனவும் மேலும் அவர்களுடைய குடும்பத்தார் மற்றும் அவர்களைத் துயர்ந்தவர்கள் ஆகிய அனைவர் மீதும் இதன்

பாதுகாப்பு மற்றும் பொறுப்பு உரித்தாகும். அவர்களுடைய உரிமைகள் மற்றும் அவர்களுடைய மதத்தில் இருந்து ஏதும் மாற்றப்பட மாட்டாது. சட்ட ரீதியாக அவர்களிடம் உள்ளவை அவர்களுக்கு சொந்தமானவையே.

(தலாஇலுன் நுபுவ்வஹ்: 5: 389)

2. ‘நஜ்ரான்’ நாட்டவருடன் நபியவர்கள் உடன்படிக்கை செய்து கொண்டதைப் போன்று இஸ்லாத்தின் இரண்டாவது கலீபா உமர் றழியல்லாஹு அன்ஹு அவர்களும் ‘ஜெருஸல’ மக்களுடன் செய்து கொண்ட உடன்படிக்கையில் அவ்வாறு நடந்து கொண்டாள்ளார்கள். (தாரீஹுல் உமம்...2: 449)

முஸ்லிமல்லாத மக்களுக்கு சமத்துவம், நீதி, நியாயம் ஆகியவற்றிற்கான சுதந்திரத்தை வழங்குதல்.

1. இஸ்லாமிய ஆட்சியில் வசித்த முஸ்லிம் அல்லாத மக்களுக்கு அரசு உத்தியோகங்களை இஸ்லாமிய அரசு மறுக்கவில்லை. அத்துடன், நாணயம் மாற்றுபவர்கள், வர்த்தகர்கள், நகை வியாபாரிகள், வைத்தியர்கள் மற்றும் நில உரிமையாளர்களாகவும் அவர்கள் இஸ்லாமிய ஆட்சியில் இருந்துள்ளனர். மேலும் அவர்கள் இஸ்லாமிய ஆட்சியில் தங்களுக்கென அமைப்புக்களை நிறுவிச் செயற்பட்டும் வந்தனர். சிரியாவில் இஸ்லாமிய ஆட்சியின் சமயத்தில் நிதி நிறுவனங்களை யூதர்களே அதிகம் நடாத்தி வந்ததோடு பெரும்பாலும் கிறிஸ்தவர்களே வைத்தியர்களாக, குமாஸ்தாக்களாக, எழுத்தாளர்களாக செயற்பட்டு வந்தனர். ஈராக்கின் பக்தாத்தில் இஸ்லாமிய ஆட்சிக் காலத்தில் கலீபாவின் மருத்துவர்களாக கிறிஸ்தவர்கள் இருந்ததுடன் யூதர்கள் வர்த்தகத் துறையில் முன்னணியில் இருந்து வந்தனர்.

^The Islamic Civilization in the Fourth Century-Mitz Adam / zJews & CristiansZ-Ref Section’ Volume 1, Page :86

2. இஸ்லாமிய ஆட்சியில் வசிக்கும் முஸ்லிம் அல்லாத சிறுபான்மையின மக்கள் ‘திம்மிகள்’ என அழைக்கப்படுவதோடு அவர்களுக்கு உடல் ரீதியாக மட்டுமின்றி சொல் ரீதியாகவும் எவ்விதத் துன்புறுத்தலையும் செய்வது, அவர்களை இழிவு படுத்துவது ஆகியவையும் முஸ்லிம்களுக்கு முற்றாக தடை செய்யப்பட்டிருந்தன. (Al Furooq –Volume 3 – page 14)

➤ **நாயகம் (ஸல்லல்லாஹு அலைஹி வஸல்லம்) அவர்களும் முஸ்லிம்களும் பிற மதத்தவருடன் நல்ல விதமாக நடந்து கொண்டமை மற்றும் பரிசுகளைப் பரிமாறிக் கொண்டமை.**

1“ ‘எவருடைய தீங்குகளில் இருந்து அவருடைய அயல் வீட்டான் பாதுகாப்புப் பெறவில்லையோ அவர் உண்மை விசுவாசியாகமாட்டார்.’ என்றும் நபியவர்கள் எச்சரித்தார்கள். (தபறானீ : 8171)

2. அண்டை நாட்டு மன்னர்களிடமிருந்தும், (புஹாரீ : 2615) முஸ்லிம் அல்லாத சாதாரண நபர்களிடமிருந்தும் வந்த பரிசுகளை நாயகம் (ஸல்லல்லாஹு அலைஹி வஸல்லம்) அவர்கள் மகிழ்ச்சியுடன் ஏற்றார்கள். (அபூ தாவூத் : 4511)

➤ **பிற மதத்தவர் சுகவீனமுற்ற போது சுகம் விசாரிக்கச் செல்லல் மற்றும் மரணித்த போது அதில் கலந்துகொள்ளல்.**

1. நாயகம் (ஸல்லல்லாஹு அலைஹி வஸல்லம்) அவர்களின் வேலைகளைச் செய்து வந்த ஒரு யூத இளைஞன் சுகவீனமுற்றபோது அவர்கள் அவரைச் சுகம் விசாரிக்கச் சென்றார்கள். (அஹ்மத் :13772)

2. ஒரு தடவை நபி (ஸல்லல்லாஹு அலைஹி வஸல்லம்) அவர்கள் அவர்களது தோழர்களுடன் இருந்த இடத்தால் ஒரு மரண ஊர்வலம் சென்றது. உடனே நபியவர்கள் எழுந்து நின்றார்கள். அருகில் இருந்த ஒருவர் 'அது ஒரு யூத மனிதருடைய மரண ஊர்வலமாகும்' என்று கூறினார். அதற்கு நபிகளார் (ஸல்லல்லாஹு அலைஹி வஸல்லம்) அவர்கள் 'அவரும் ஒரு மனிதர் தானே?' என்று கூறினார்கள். (புறாரீ:1312)

பிற மதத்தவர்களுடன் முஸ்லிம்கள் கொடுக்கல் வாங்கல் செய்தல் மற்றும் அவர்களுடைய ஆற்றல்களால் பயன் பெறுதல்.

1. ஒரு தடவை நபி (ஸல்லல்லாஹு அலைஹி வஸல்லம்) அவர்கள் தனது போர் கவசத்தை ஒரு யூத மனிதரிடம் அடகாக வைத்து சில உணவுப் பொருட்களைக் கடனாகப் பெற்றிருந்தார்கள். (புறாரீ :2069)

2.மற்றுமொரு தடவை நபி (ஸல்லல்லாஹு அலைஹி வஸல்லம்) அவர்கள் ஒரு யூத மனிதரிடம் பணம் கடனாக பெற்றதுடன் அதனை குறித்த தவணையில் திருப்பிக் கொடுக்க நபி (ஸல்லல்லாஹு அலைஹி வஸல்லம்) அவர்களால் முடியாமல் போய்விட்டது. அந்த யூதனும் வந்து நபிகள் (ஸல்லல்லாஹு அலைஹி வஸல்லம்) அவர்களை மிக மோசமாக ஏச ஆரம்பித்தான். ஆனால் நபி (ஸல்லல்லாஹு அலைஹி வஸல்லம்) அவர்கள் அந்த யூதனுடன் நல்ல விதமாகப் பேசிக் கடனைத் திருப்பிக் கொடுத்தார்கள். (முஸ்லிம் : 4194)

3. அப்துல்லாஹ் பின் உரைகீத் என்ற நபர் முஸ்லிம் அல்லாதவராக இருப்பினும் சிறந்த வழி காட்டியாக இருந்தார். ஆகையால் நபி (ஸல்லல்லாஹு அலைஹி வஸல்லம்) அவர்கள் பயணங்கள் செல்லும் போது அப்துல்லாஹ் பின் உரைகீத்துக்குப் பணம் செலுத்தி அவரைத் தனது வழி காட்டியாக அமர்த்திக் கொள்வார்கள். (புறாரீ :2264)

மத மற்றும் இன சகவாழ்விற்காக இலங்கை முஸ்லிம்கள் ஆற்றிய பங்களிப்பு

மேற்கூறப்பட்ட இஸ்லாமிய மூலநூற்களின் மூலம் அமைதிமிக்க இஸ்லாமிய சகவாழ்விற்கான அழகிய போதனைகள் பலவற்றை மேற்கோள் காட்டலாம். மத மற்றும் இன சகவாழ்விற்கான இலங்கை முஸ்லிம்களின் பங்களிப்பின் பக்கம் கவனம் செலுத்துவோம்.

முஸ்லிம்கள் அரசர்களுக்கு ஒத்துழைப்பு வழங்கிய விதம்

1796 ம் ஆண்டுடன் போர்த்துக்கேயர் மற்றும் ஒல்லாந்தரின் ஆக்கிரமிப்பு முடிவுற்றதன் பின் இறுதியாக ஆங்கிலேயர் நம்மை ஆக்கிரமித்ததோடு 1815 ம் ஆண்டு மலைநாட்டில் கூடிய முக்கியஸ்தர்கள் ஆங்கிலேயருடன் ஓர் ஒப்பந்தத்தை ஏற்படுத்தி நாட்டின் சுதந்திரம் மற்றும் உரிமையை ஆங்கிலேயருக்குத் தாரை வார்த்துக் கொடுத்தனர். அதன் பின் 1948 பெப்ரவரி 4 ஆம் திகதி நாம் விடுதலை பெற்று இலங்கை ஒரு கொடியின் கீழ் வந்தது.

வெளிநாட்டு ஆக்கிரமிப்புப் பற்றிக் குறிப்பிடும் போது வெளிநாட்டில் இருந்து வந்த மற்றுமொரு இனத்தைப் பற்றி இங்கு குறிப்பிட்டாக வேண்டும். அந்த வகையில் இலங்கை முஸ்லிம்களின் ஆரம்பத்திற்குக் காரணகர்த்தாக்களாக அமைந்த

அறபுகளின் இலங்கை வருகை பற்றிய சரிதையை ஏந்திய நூற்கள் பக்கம் நமது கவனத்தைத் திருப்புவோம்.

முஸ்லிம்கள் இந்நாட்டை ஆக்கிரமிக்கும் நோக்கில் வரவில்லை.

‘பண்டுகாபயன்’ என்ற அரசர் (கிமு 377 - 370) தனது தலை நகராகிய அனுராதபுரத்தில் சில இடங்களை அங்கு வந்த அறபுகளுக்காக ஒதுக்கினார். (மஹாவம்சம்இ பக்கம் 90) (பேராசிரியர் லோனா தேவராஜா - இலங்கையில் முஸ்லிம்கள்- 1000 வருட இன நல்லுறவு- பக்கம் : 72)

மேற்படி சரித்திரக் குறிப்புகள் மூலம் ஆக்கிரமிப்பு நோக்கமின்றியே அறபுகள் இங்கு வந்தமை புலனாகின்றதுடன் இந்நாட்டு அரசர்களுக்கு அவர்கள் வெளிநாட்டு வர்த்தகம் மற்றும் வெளிநாட்டுத் தொடர்புகள் விடயத்தில் பெரிதும் உதவியாகவும் இருந்துள்ளார்கள். அவ்வாறில்லையெனின், அவ்வரசர்கள் காணிகள் உட்பட ஏனைய வசதிகளைச் செய்து கொடுத்திருப்பார்களா ? என்பதை தயவு செய்து சற்று சிந்தித்துப் பாருங்கள்.

முஸ்லிம்கள் அரசர்களுக்கு ஆலோசனை வழங்கல்.

இலங்கையில் கோட்டை ஒன்றைக் கட்டுவதற்காக போர்த்துக்கேய அரசரின் கட்டளையுடன் 1518 ம் ஆண்டில் ‘லோபோ சோரஸ் தி எல்பகேரியா’ என்பவர் இலங்கைக்கு வந்தார். சிங்கள சமூகத்தின் சகல அந்தஸ்திலும் உள்ளவர்களுக்கு விடயங்களை எடுத்துக் கூறி அவர்கள் கோட்டை ஒன்றை கட்டுவதைத் தடுப்பதற்கு முஸ்லிம்கள் முடிந்த அளவு முயற்சித்தனர். போர்த்துக்கேயரின் நோக்கம் நாட்டைக் கைப்பற்றுவது என்பதால் வெகு விரைவில் அரசரின் பலம் குன்றி விடும் என்பதாக முஸ்லிம்கள் கோட்டை அரசருக்கு எச்சரித்தனர்.’ (பேராசிரியர் லோனா தேவராஜா - இலங்கையில் முஸ்லிம்கள்- 1000 வருட இன நல்லுறவு- பக்கம் : 89-90)

அறிவுரை வழங்குவதற்கு மாத்திரம் மட்டுப்படாமல், போர்த்துக்கேயரின் பலம் இங்கு வேரூன்றி அதன் தீய விளைவுகள் வெளிப்படும் போது சிங்களப் படைகளுடன் தோளோடு இணைந்து முஸ்லிம்கள் போராடினர் என்பதற்கான சரித்திர ஆதாரங்களும் பலவுள்ளன.

சோனக ஒட்டகப் படை

போர் வீரர்களான இலங்கைச் சோனகர்கள் சிங்களப் படையின் ஓர் அங்கமாக விளங்கினர். அவர்களுடைய ஒட்டகப் படை 17 ம் நூற்றாண்டில் ‘வெல்லவாய’ யுத்தத்தின் போது முதலிடம் பெற்றது. அந்த யுத்தத்தில் பெற்ற வெற்றியை நினைவு கூறும் விதத்தில் ஒட்டகப் படைக்கு மரியாதை செலுத்திய 2 ஆவது ராஜசிங்ஹ மன்னன் (1634-1684) ‘ஹங்குரன்கெத மஹா தேவாலயவில்’ இந்தப் படையைச் சித்திரமாக வரையச் செய்தார்.

‘ஒல்லாந்த ‘அத்மிரல் ஜோரிஸ் வேன் ஸ்பில்பர்ஜன்’ என்பவர் மட்டக்களப்பில் இறங்கும் விடயம் தெரிய வந்தவுடன் இரண்டாவது ‘விமலதர்மகூரிய’ மன்னன் மிக்க மகிழ்ச்சி அடைந்து அவரை வரவேற்க துருக்கி, சோனக மற்றும் சிங்கள வீரர்கள் சுமார் 1000 சிப்பாய்கள் உள்ளிட்ட பெரும் படை ஒன்றை அங்கு அனுப்பியதாக’ ‘வூடர் ஸ்கோடன்’ என்பவர் எழுதியுள்ளார். (ஹென்றி கொரயா – ‘The Sunday Observer’ Irudina Sangirahaya – 1965 August 8)

இவ்விதத்தில் இலங்கை முஸ்லிம்கள் தமது தாய்நாட்டிற்காக பல தியாகங்களைச் செய்து தேசத்தின் பாதுகாப்பு மற்றும் பெருமையை காக்கச் செயற்பட்டுள்ளனர். அவர்களின் இவ்வாறான நற்காரியங்களுக்கு அடிப்படையாக அமைவது அல்குர்ஆனும், ஹதீஸ் எனும் நபியின் போதனையும் தவிர வேறேதும் உண்டா?

எனவே, அவர்கள் இந்த நாட்டுக்காகச் சிரமப்பட்டது பொய்யையும், ஏமாற்றுவதையும் அடிப்படையாக வைத்தா? அல்லது அல்குர்ஆனையும், ஹதீஸையும் அடிப்படையாக வைத்தா? என்பதை வாசகர்களாகிய உங்களிடம் கேட்க விரும்புகிறோம்.

மேலும் இலங்கைச் சோனக சமூகத்துப் பெண்களை வர்ணித்து கவிதைகளும் புனையப்பட்டுள்ளன. 15ம் நூற்றாண்டின் கவிதைகளில் அறபுக் கலப்பின இப்பெண்கள் பற்றி குறிப்பிடப்பட்டுள்ளது. ('கோகில சந்தே'ய வர்ணாவ' று.கு. குணவர்தன. கவிதை இலக்கம் : 74) ('கிரா சந்தே'ய ...' முனிதாஸ குமாரதுங்க, கவிதை இலக்கம் : 104) எனவே அறபுகள் இந்த நாட்டுடன் வெகு காலத்திற்கு முன்பிருந்தே கொடுக்கல் வாங்கல் செய்துள்ளார்கள் என்பதும், இங்கு குடியேறினார்கள் என்பதும் இது இன்று நேற்று இடம்பெற்றதல்ல என்பதும் உறுதியாகின்றது.

சுதந்திரம் பெற்றுக் கொண்டதில் முஸ்லிம்களின் பங்களிப்பு

சுதந்திரம் கிடைப்பதற்கு முன் முஸ்லிம் தலைவர் டி. பீ. ஜாயா ஆற்றிய உரை ஒரு திருப்பு முனையாக அமைந்ததுடன், வேறு இனத்தவர் சரி பாதியாக அதிகாரங்கள் பகிரப்பட வேண்டும் என வற்புறுத்தி வந்த போது திரு ஜாயாவின் பேச்சு நமக்கு சுதந்திரம் கிடைப்பதற்கான கதவுகளைத் திறந்தது. இந்த வகையில் ஜாயா இந்த நாட்டின் சுதந்திரப் போராட்டத்திற்குத் தோள் கொடுத்த நாட்டுப்பற்று மிக்க ஒருவர் ஆவார். அன்று முழு நாட்டின் நலனில் அவர் அக்கறை கொண்டதோடு இதற்கான சிறந்த உதாரணத்தையும் தந்தார்.

'சோல்பரி' யாப்பின் ஆலோசனைகள் விவாதிக்கப்பட்ட சமயம் சுதந்திரச் சட்ட மூலத்தைத் திரு 'பண்டாரனாயக' முன் வைத்த போது இலங்கை முஸ்லிம்களின் நிலைப்பாட்டை விளக்கி திரு 'ஜாயா' ஆற்றிய உரை எதிர்காலத்தில் இலங்கை முஸ்லிம்கள் எவ்வாறு நடக்க வேண்டும் என்பதற்கான வழிகாட்டலைத் தந்தது.

இவ்வாறு மனிதத் தன்மைக்கு கௌரவம் செலுத்தி இதனை முன்மாதிரியாகக் கொண்டு வாழப் பழகுவோம். அயலவர் முஸ்லிமா? என்று பாராமல் சகோதரத்துவத்துடன் அவர்களுடைய தேவைகளைப் பூர்த்தி செய்வதை ஒரு கடமையாக நினைத்துச் செயற்படும் படியே நபி (ஸல்லல்லாஹு அலைஹி வஸல்லம்) அவர்கள் கற்பித்தார்கள். மனித இனம் ஒன்றே என்றும் ஏனைய அம்சங்கள் மனிதர்கள் தமக்குள் அறிமுகமாகிக் கொள்வதற்கான அடையாளங்கள் மட்டுமே என்றும் தான் இஸ்லாம் கற்பிக்கின்றது. (அல்குர்ஆன்: 40:13) இன மற்றும் மத வேற்றுமையை நாம் புறக்கணிக்கின்றோம். மனித இனத்தின் உயர்வு பாதுகாக்கப்படும் விதத்தில் சகல மக்களுடனும் சகோதரப் பிணைப்புடன் செயற்படுவோமாக!

யுத்தத்தின் பின் முஸ்லிம்களின் பங்களிப்பு

30 ஆண்டு புலிப் பயங்கரவாதம் இருந்த கால கட்டத்தில் பிரிவினை வாதத்தின் பங்காளிகளாக ஆகும்படி வட கிழக்கு முஸ்லிம்கள் பல விதங்களில் வற்புறுத்தப்பட்டனர். அதை ஏற்க மறுத்த அவர்கள் துன்புறுத்தப்பட்டனர். குறுகிய கால அறிவித்தலுடன் அப்பகுதிகளை விட்டும் முஸ்லிம்கள் வெளியேற்றப்பட்டனர். அவர்களில் பலர் தமது உரிமைகளை மீளப் பெற முடியாமல் இன்றும் முகாம்களில் துன்பப்பட்டு வருகின்றனர். முஸ்லிம்கள் அப்போது அனுபவித்த துன்பங்களில் சிலவற்றைச் சிந்தனைக்காக தந்துள்ளோம்.

- 1990 ஜூலை 2 கொழும்பில் இருந்து திரும்பிக் கொண்டிருந்த 50 ஹஜ் யாத்திரிகர்கள் உட்பட 194 முஸ்லிம்களை 'குருக்கல் மடம்' என்ற இடத்தில் புலிகள் தடுத்து நிறுத்திப் படுகொலை செய்தனர்.

- 1990 ஆகஸ்ட் 3 காத்தாண்குடி ‘மீரா ஜுமுஆ’ மஸ்ஜிதிலும் ‘ஹுசைய்நிய்யஹ்’ மஸ்ஜிதிலும் தொழுகையில் ஈடுபட்டிருந்த 103 முஸ்லிம்களைப் புலிகள் படுகொலை செய்தனர்.
- 1990 ஆகஸ்ட் 21 ஏறாவூர் சதாம் ஹுசைன் கிராமத்தில் 153 முஸ்லிம்கள் படுகொலை செய்யப்பட்டனர்.

முஸ்லிம்கள் படுகொலை செய்யப்பட்ட சில சம்பவங்களே மேலே குறிப்பிடப்பட்டுள்ளன. இது போன்ற நிலைகளிலும் முஸ்லிம்கள் இந்நாட்டுச் சட்டத்தைப் பேணியவர்களாக செயற்பட்டார்களேயன்றி தீவிரவாதிகளாக அவர்கள் செயற்படவில்லை. மன சாட்சிக்கு உட்பட்டு நோக்கும்போது இவ்வாறான துயரங்களுக்கு ஆளான முஸ்லிம் சமூகம் இவற்றைச் செய்தது பொய்க்கும், துரோகத்துக்குமா? அல்லது அல்குர்ஆனின் நற்போதனைகளை அடிப்படையாக வைத்து நாட்டை நேசித்ததனாலா? இன்னும் நாட்டின் சட்டத்தை மதித்தா? அல்லது பயங்கரவாதிகளாகவா? என வினவுகிறோம்.

யுத்தம் ஒன்றின் முடிவைக் கண்ட ஒரு சமூகம் அதன் பின் எழுப்பப்படும் சமூகம் பற்றி ஆழமாகச் சிந்திக்க வேண்டும். கடந்த காலத் தவறுகளைத் திருத்திக் கொள்வதற்கு இது ஒரு நல்ல வாய்ப்பாகும். வாழ்க்கையைப் புதிதாக உருவாக்க வேண்டியுள்ளதுடன் குரோதத்தையும், வெறுப்பையும் ஒதுக்கி விட்டு அமைதியுடனும் மகிழ்ச்சியுடனும் வாழும் ஒரு சமூகத்தைக் கட்டியெழுப்புவதற்குத் தேவையான நடவடிக்கைகளை எடுக்க முன்வருவோமாக! நமது பிரச்சினைகளைப் பேசித் தீர்த்துக் கொள்ளும் மன உறுதியுடன் கை கோர்ப்போமாக! சுபீட்சம் மிக்க இலங்கை ஒன்றைக் கட்டியெழுப்ப நமது பூரணமான பங்களிப்பை வழங்குவோமாக!

மதங்கள், இனங்கள் என்று பிரிந்து செயற்படாமல் நாம் மேற்கொண்ட சுதந்திரப் பேராட்டம் வெற்றி கண்டதன் காரணம் ஒற்றுமையே. எனவே அர்த்தமற்ற வாதங்களை ஒதுக்கி விட்டு ஐக்கியமாக இலங்கையர்களாக ஒன்றிணைந்து நாட்டைக் கட்டியெழுப்புவதே நமது தேசாபிமானக் குறிக்கோளாக அமையவேண்டும்.

குற்றச்சாட்டு- 8

‘ஆயிரக்கணக்கான இஸ்லாமிய போதனைகள் பிற மத சமூகங்களில் மிகத் தந்திரமான விதத்தில் படிப்படியாக செயற்படுத்தப்படுகின்றதோடு இது முஸ்லிம்களின் அதிகரிப்போடு சமாந்தரமாக நடைபெறுகின்றது. பிற மத சமூகத்தின் அதிகாரத்தைக் கைப்பற்றிய உடனே அது வரை மறைத்து வைத்திருந்த காட்டுமிராண்டித்தனமான இஸ்லாமிய போதனைகள் அனைத்தும் பலம் பெற்று ஷரீஆ சட்டமும் செயற்பட்டு பிற மத சமூகங்களின் ஒட்டுமொத்த அழிவு ஆரம்பமாகின்றது.’

விளக்கம் :

மனிதர் மத்தியில் வேற்றுமையின்றி என்றும் இருக்க வேண்டிய சகவாழ்விற்காக இஸ்லாம் பல முயற்சிகள் செய்வதற்கான சரித்திர சான்றுகள் இருப்பதை எவரும் மறுக்க முடியாததோடு இதற்கான கீழ்க் காணும் உதாரணங்கள் பக்கம் கவனம் செலுத்துமாறு உங்கள் அனைவரிடமும் கேட்டுக் கொள்கின்றோம். புகழ் பெற்ற சரித்திர ஆசிரியர்களின் சான்றுகள் சிலவற்றையும் இறுதியில் இணைத்துள்ளோம்.

இந்தோனோஷியா மற்றும் மலேஷியா ஆகியவை முஸ்லிம்கள் பெரும்பான்மையாக வசிக்கும் இரு நாடுகளாகும் என்பதோடு அவை இஸ்லாம் பற்றிய நல்லெண்ணம் காரணமாக இஸ்லாமிய நாடுகளாக மாறியனவே அன்றி யுத்தங்கள் மூலம் அங்கு எவ்வித பலவந்தமோ, ஆக்கிரமிப்போ நடைபெறவில்லை. மேற்படி நாடுகள் இஸ்லாத்தைப் பற்றிய சரியான விளக்கம் கிடைத்ததாலேயே இஸ்லாத்தை ஏற்றன என்பது தெளிவான விடயமாகும்.

மேற்கத்தேய ஆக்கிரமிப்பிற்கு உட்பட்ட நாடுகளின் அனுபவம் இன அழிப்பு, சொத்து அழிப்பு, அக்கிரமங்கள், துன்பம், துயரம் போன்றவை ஆகும். ஆனால் இஸ்லாமிய நாடுகளாக மாறிய நாட்டு மக்களுக்கு இது போன்ற அனுபவங்கள் கிடைக்கவில்லை. இது பற்றி அருமையான சில உதாரணங்களைத் தர விரும்புகின்றோம்.

முஸ்லிம்கள் ஸ்பெயின் நாட்டை 800 ஆண்டுகள் ஆண்டதோடு அக்கால கட்டத்தில் அங்கு வாழ்ந்த யூதர்களும், கிறிஸ்தவர்களும் மதச் சுதந்திரத்தைப் பூரணமாக அனுபவித்து வந்தனர் என்ற உண்மையைச் சரித்திர ஏடுகளில் இருந்து அழித்து விட முடியாது. (<http://www.acju.lk/published/item/599-samaaja-sanwaada>)

அதே போல முஸ்லிம்கள் இந்தியாவை 800 ஆண்டுகள் ஆட்சி செய்ததுடன் அப்போது அவர்களின் ஆட்சியின் கீழ் இருந்த ஹிந்துக்களை அவர்கள் பலவந்தமாக மதம் மாற்ற முயற்சிக்கவில்லை என்பதற்கு அங்கு இன்றும் 80 மூ இந்துக்கள் இருப்பதே சான்றாகும். ஆனால் இந்தியாவை ஆண்ட முஸ்லிம் அரசர்கள் இனப்படுகொலைகளை அங்கு மேற்கொண்டிருப்பார்களானால் இன்று அந்நாட்டில் இந்து மக்கள் அதிகமாக இருப்பது ஆச்சரியத்துக்குரிய விடயமாகும். அவ்வாறு இருப்பின் எமக்கு அது பற்றி அறியத்தருமாறு வேண்டிக்கொள்கிறோம்.

அதே போன்று எகிப்து, ஈராக், ஜோர்தான், குவைட், லெபனான், ஓமான், கத்தார், துருக்கி, ஐக்கிய அரபு இராச்சியம், யெமன் போன்ற மத்திய கிழக்கின் இஸ்லாமிய நாடுகளில் சிறுபான்மையினராக வசிக்கும் யூதர்களும், கிறிஸ்தவர்களும் இன்றளவிலும் பூரண மதச் சுதந்திரத்துடன் வாழும் உண்மை நமக்குக் கூறுவது என்ன?

உண்மையில் இஸ்லாத்தை விமர்சிக்கும் வகையில் ‘முஸ்லிம் நாடுகளால் இனப்படுகொலைகள் மேற்கொள்ளப்படுகின்றன’ என்ற கருத்தானது வேண்டுமென்றே கையாளப்படும் பொய்யாகும்.

மேலும் அல்ஜீரியா, உஸ்பெகிஸ்தான், கஸகஸ்தான், மொரோக்கோ, லிபியா, சோமாலியா, சூடான், டியூனேஷியா, முரித்தானியா, எத்தியோப்பியா, மாலத்தீவு போன்ற நாடுகளில் அக்காலத்தில் மக்கள் இஸ்லாத்தை ஏற்றமை இஸ்லாமிய ஆட்சியால் ஈர்க்கப்பட்டதினாலல்லவா?

இஸ்லாத்தின் சிறப்பிற்கு புகழ்பெற்ற சரித்திர ஆசிரியர்களின் சான்றுகள்

‘ஒரு நாடு கீழ் படிந்ததும் பொதுவாக வெற்றி பெற்றவர்கள் வெற்றிக்களிப்பில் செய்யும் செயல்களை மேற்கொள்வதற்கும், உலகிற்கு தாம் போதிக்கும் இஸ்லாத்தை ஏற்றுக் கொள்ளும் படி வற்புறுத்துவதற்கும் அறபுகளுக்குச் சந்தர்ப்பம் இருந்த போதிலும் அவர்கள் அவ்வாறு செய்யவில்லை. தெளிந்த அறிவிருந்த ஆரம்ப கால முஸ்லிம்கள் ஒரு மதத்தைப் பலவந்தமாகப் பரப்ப முடியாது என்பதை உணர்ந்திருந்தனர். இது புதிய மதம் ஒன்றைப் பெற்றவர்களிடம் பொதுவாகக் காண முடியாத ஒரு பண்பாகும். அவர்கள் கைப்பற்றிய சிரியா, எகிப்து, ஸ்பெயின் உட்பட்ட ஏனைய அனைத்து நாடுகளிலிலும் அந்நாட்டு மக்களுடன் முஸ்லிம்கள் அன்பாகவே நடந்துள்ளனர். அம்மக்களுடைய சட்டங்கள், சடங்குகள், மத நம்பிக்கைகள் அனைத்தையும் அப்படியே இருக்க அவர்கள் இடம் கொடுத்ததோடு ‘ஜிஸ்யா’ என்ற வரியை செலுத்தும் படி வேண்டினார்கள். ஆனால் இந்த வரி அம்மக்கள் முன்னைய காலத்தில் செலுத்தி வந்த வரிகளுடன் ஒப்பிடுகையில் மிகச் சிறியதாகும். இதைச் செலுத்துவதன் மூலம் அவர்கள் யுத்த சேவையில் இருந்து விடுவிக்கப்படுவதோடு அவர்களுக்குப் பூரண பாதுகாப்பும் அளிக்கப்பட்டது. உண்மை என்னவென்றால் நாடுகளைக் கைப்பற்றியவர்களில் முஸ்லிம்கள் அளவு கருணை காட்டியவர்களையோ இஸ்லாத்தின் அளவு கருணை மிக்க மார்க்கம் ஒன்றையோ உலகம் அதற்கு முன்னர் கண்டதில்லை என்பதாகும்.’ என ‘குஸ்டாவே லெபான்’ Gustave Lebon என்ற புகழ்பெற்ற சரித்திர ஆசிரியர் குறிப்பிட்டுள்ளார் '(Lebon G 'Civilization of Arabs' Page 605)

(குறிப்பு : இஸ்லாமிய ஆட்சியில் ‘ஜிஸ்யா’ வரி)

இஸ்லாமிய அரசின் கீழ் வசிக்கின்ற முஸ்லிம் அல்லாதவர்களை “திம்மிக்கள்” என்றழைப்பர். இஸ்லாமிய அரசு அவர்களுக்குப் பூரண பாதுகாப்பை உத்தரவாதப்படுத்தியுள்ளது. தற்போதுள்ள பாதுகாப்பு வரியை ஒத்த “ஜிஸ்யா” வரி செலுத்துவதன் ஊடாக இராணுவ சேவையிலிருந்து அவர்கள் சுதந்திரம் அடைகின்றனர். இராணுவத்தில் சேர்ந்து கொள்ளுமாறு அவர்களுக்கு எந்தவொரு பலவந்தமும் இல்லை.

முஸ்லிம் அல்லாதவர்கள் அனைவரும் ‘ஜிஸ்யா’ வரி செலுத்தத் தேவையில்லை. சிலர் ‘ஜிஸ்யா’ வரி செலுத்துவதிலிருந்து தவிர்ந்திருக்க முடியும். அவர்கள் தொடர்பான தகவல்கள் கீழே குறிப்பிடப்பட்டுள்ளன.

(P.K. Hitti and F.C. Murgotten, Studies in History, Economics and Public Law – Page 207 -211)

1. பெண்களும், பிள்ளைகளும்
2. அங்கவீனர்கள், (அவர்கள் செல்வந்தர்களாக இருந்தாலும் சரியே) குருடர்கள், வயோதிபர்கள்.
3. ஏழைகள் மற்றும் மனநோயாளிகள்.
4. நாள் சம்பளம் பெறுபவர்கள், கூலி வேலை செய்பவர்கள்.
5. செல்வந்தர்களாக இருப்பினும் நிரந்தர நோயாளிகள்.
6. மார்க்கத் தலைவர்கள் மற்றும் அனைத்து மத குருமார்கள்.
7. முஸ்லிம் அல்லாத ஒருவர் இராணுவ சேவையில் இணைந்து நாட்டைக் காப்பாற்றத் தாமாக முன் வரும் போது.
8. முஸ்லிம் அல்லாதவர்களைப் பாதுகாப்பதற்கும், வசதிகளைப் பெற்றுக் கொடுப்பதற்கும் இஸ்லாமிய அரசினால் முடியாமல் போகும் சந்தர்ப்பத்தில் “ஜிஸ்யா” வரி செலுத்தும் பொறுப்பிலிருந்து அவர்கள் விடுவிக்கப்படுகின்றனர்.

(See Ibnul Qayyim, Ahkam Ahlul dhimma, Volume 1, pp.8, 15 & al Shafi’, al-Umm pp. 172-1)

எல்லாக் காலப் பகுதிகளிலும் அனைத்து அரசுகளுக்கும் வழங்கக் கூடிய வரிப்பணத்திற்கு ஒப்பான வரியாக இதனைக் கருத முடியும். ஒவ்வொருவரும் மக்கள் சேவைகள் நடாத்துமுகமாக அரசுக்கு வரி செலுத்துவது கடமையாகும். நீதிமன்றம், பொலிஸ் சேவை, மக்கள் சேவை நடவடிக்கைகள், வீதிகள் மற்றும் பாலங்கள் நிர்மாணித்தல் போன்றவற்றுக்கு வரிப்பணம் சேர்க்கும் தேவை ஒவ்வொரு அரசுக்கும் உள்ளது. ஸ்காத், சதகதுல் பித்ர் மற்றும் சதகா எனும் பெயர்களால் குறிப்பிடப்படும் நன்மையான செயல்கள் மூலம் முஸ்லிம்கள் இதற்குப் பங்களிக்கின்றனர். ஆகவே, முஸ்லிம் அல்லாதவர்களிடம் இப்படியானதொரு “ஜிஸ்யா” எனும் வரி அறவிடப்படுவது வியக்கத்தக்கதல்ல.

இவ்வாறு செலுத்தப்பட வேண்டிய வரி இஸ்லாமிய ஆட்சிக்கு முன்பாக முஸ்லிம் மக்கள் செலுத்தும் வரியை விட மிகவும் அற்பமான தொகையாகும்.

முஸ்லிம் அல்லாதவர்களை விடக் கூடியதொரு வரியை முஸ்லிம்கள் செலுத்த வேண்டியிருப்பதுடன் அது அவர்களின் அனைத்துச் சொத்துக்கள், உணவு

வகைகள் போன்றவற்றின் மீதும்

விதிக்கப்பட்டுள்ளது. முஸ்லிமல்லாத

பெண்கள் மீது “ஜிஸ்யா” வரி விதிக்கப்படாத போதும் முஸ்லிம் பெண்கள் மீது ஸகாத் வரி விதிக்கப்பட்டுள்ளது.

நடுநிலையாக சிந்திக்கக்கூடிய எவருக்கும் இங்கு அதிகம் வரி செலுத்துவது முஸ்லிம்களே தவிர, முஸ்லிமல்லாதவர்கள் அல்லர் என்பது தெளிவாகப் புரியும். இவை குறித்து இஸ்லாம் பற்றிய பீதியை கட்டமைக்க முயற்சிக்கும் எழுத்தாளர்கள் சிந்திக்க வேண்டுமல்லவா?

இது தொடர்பான ஒரு முக்கிய உதாரணம்:

இஸ்லாமிய ஆட்சியின் கீழுள்ள முஸ்லிமல்லாதவர்கள் “ஜிஸ்யா” வரி கொடுப்பதன் காரணமாக அவர்களுக்கு பல அரசு சேவைகள் வழங்கப்படுகின்றன. இவற்றில் அவர்கள் இராணுவத்தில் இணைய வேண்டிய தேவை நீங்குவதும், பிற ஆக்கிரமிப்பாளர்களிடமிருந்து அவர்கள் பாதுகாக்கப்படுவதும் பிரதானமானவையாகும். வரலாற்றில் இவ்வாறானதொரு சந்தர்ப்பத்தில் முஸ்லிமல்லாதவர்களைப் பாதுகாக்கும் பொறுப்பை ஏற்க முடியாத நிலையில் அவர்களிடமிருந்து அறவிடப்பட்ட “ஜிஸ்யா” வரி திருப்பிக் கொடுக்கப்பட்டது. அதனால் மகிழ்ச்சியுற்ற அவர்கள் முஸ்லிம்கள் போரில் வெற்றி பெற வேண்டும் என்று பின்வருமாறு பிரார்த்தனை செய்தனர். ‘எதிரிகளை தோல்வியடையச் செய்து நீங்கள் பாதுகாப்பாக திரும்ப அல்லாஹ்வின் உதவி உங்களுக்குக் கிடைக்கட்டும். உங்களுடைய இடத்தில் வேறு யாராவது இருந்தால் எமது பணத்தைத் திருப்பித் தருவதை விடுத்து, எம்மிடம் உள்ளவற்றையும் கொள்ளையடித்துச் சென்றிருப்பார்கள்.’

(Imam Thirmizi – Tharih At-Thabari, Volume 01, Page 2050)

‘முஸ்லிம்களின் ஆட்சிக்கு உட்பட்ட பிரதேசங்களில் இருந்த கிறிஸ்தவ ஆலயங்களுக்கு எவ்வித சேதத்தையும் அவர்கள் ஏற்படுத்தவில்லை என்பதோடு அவற்றைப் பாதுகாத்தும் வந்தனர். பாரசீகத்தில் ‘பிஹ்லானின்’ தலைவர் 3 வது ஹெ.பி. சிமியொனுக்கு எழுதிய கடிதத்தில் ‘இறைவன் முழு உலகத்தின் அதிகாரத்தையும் அறபுகளிடம் கொடுத்துள்ளதோடு அவர்கள் உம் மத்தியில் வாழ்வதால் நீர் எவ்வளவு செல்வம் படைத்தவர் என்பதை அவர்கள் அறிந்தே இருப்பர். இருந்தாலும் அவர்கள் கிறிஸ்தவ மதத்திற்கு எதிராக நடப்பதில்லை. நமது மத விடயத்தில் விட்டுக் கொடுப்புடனேயே நடக்கின்றனர். நமது பாதிடிகள் மற்றும் புனிதர்களை கண்ணியப் படுத்துகின்றனர். எமது ஆலயங்களுக்கும், ஆசிரமங்களுக்கும் தாராளமாக மானியம் வழங்குகின்றனர்’ என்று குறிப்பிட்டிருந்தார். (Sir Thomas Arnold 'Invitation to Islam' (Page : 102)

‘முஸ்லிம் அல்லாத சிறுபான்மையினரை வற்புறுத்தி இஸ்லாத்தைத் தழுவும் படி செய்தது பற்றி நாம் இது வரை கேள்விப்பட்டதே இல்லை. அதே போல கிறிஸ்தவ மதத்தை முற்றாக அழிப்பதற்கு செயற்பட்ட இஸ்லாமிய அமைப்புகள் பற்றியும் நாம் கேள்விப்பட்டதில்லை. ஆனால், ‘.பர்டினன்ட்’ மற்றும் ‘இஸபெலா’ இருவரும் ஸ்பெயினில் இருந்து இஸ்லாத்தை அழிப்பதற்கு செயற்பட்டமை, ‘புரட்டஸ்தாந்தம்’ பிரிவை பிரான்ஸில் பின்பற்றுவது தண்டனைக்குரிய குற்றம் என 14 வது ‘லுவீ’ மன்னன் அறிவித்தமை, யூதர்களை பிரிட்டனில் இருந்து 350 வருடங்கள் வெளியேற்றிமை போன்ற விதங்களில் ஓர் இஸ்லாமிய கலீபா செயற்பட்டிருந்தால் கிறிஸ்தவத்தை முற்றாக அழித்திருக்க முடியும். அக்காலத்தில் கிழக்கின் சகல கிறிஸ்தவ ஆலயங்களும் ஏனைய கிறிஸ்தவப் பிரிவுகளை விட்டும் பிரிந்து தனியாகவே செயற்பட்டு வந்தன. அவர்கள் கிறிஸ்தவத்தில் மூடக் கொள்கை உள்ளவர்கள் எனக் கருதப்பட்டதால் அவர்களுக்கு உதவுவதற்கு எவரும் இருக்கவில்லை. ஆனால் இன்று வரை இப்பிரிவு நிலைத்திருப்பதற்கான காரணம் முஸ்லிம்கள் அவர்களுக்குக் காட்டிய சகிப்புத்தன்மையும், விட்டுக்கொடுத்தலுமே

என்பதற்கான பலமான சான்றுகள் இருக்கின்றன' என்று 'சர் தோமஸ் ஆர்னொல்ட்' எழுதியுள்ளார் '(Sir Thomas Arnold 'Invitation to Islam' Page 98,99)

இஸ்லாமிய நாடுகளில் வசித்த முஸ்லிம் அல்லாதவர்கள் அந்த ஆட்சி பற்றிக் கூறியவை எவ்வாறு பொய்யாக முடியும்? அல்லது அவர்கள் அறியாமை காரணமாக அவ்வாறு கூறுகின்றார்களா? எனக் கேட்க விரும்புகின்றோம்.

மேலும் இஸ்லாத்தை விமர்சிப்போர் கூறுவது போல ஒரு நாடு முஸ்லிம்களால் கைப்பற்றப்படும்போது அந்நிய மக்களை முஸ்லிம்கள் இனப்படுகொலை செய்திருப்பார்கள் என்றால் உலகில் சுமார் 50 இஸ்லாமிய நாடுகளில் வசிக்கும் ஏனைய இனத்தவர்கள் இன்னும் உயிரோடு இருப்பது எப்படி? எனவும் கேட்க விரும்புகின்றோம்.

இஸ்லாமிய மற்றும் ஏனைய யுத்தங்களில் மரணித்தவர்களின் எண்ணிக்கை தொடர்பான உண்மை.

முஹம்மத் நபி (ஸல்லல்லாஹு அலைஹி வஸல்லம்) அவர்கள் வாழ்ந்த காலப் பகுதியில் சில யுத்தங்கள் நடைபெற்றன. அந்த 13 வருடங்களுக்குள் நடைபெற்ற யுத்தங்களில் மரணித்தவர்களின் மொத்தத் தொகை 1300 ஐ அண்மிக்கின்றது.

தயவு செய்து பின்வரும் புள்ளிவிபரங்களை அவதானியுங்கள்.

1860-65 வரை நிகழ்ந்த அமெரிக்க சிவில் யுத்தத்தில் 628,000 பேரும், முதலாவது உலக மகா யுத்தத்தில் 37 மில்லியன் பேரும், இரண்டாம் உலக மகா யுத்தத்தில் 72.5 மில்லியன் பேரும் படுகொலைசெய்யப்பட்டனர். இந்த அநியாயமான அழிவுகளுக்குக் காரணமானவர்கள் முஸ்லிம்களா? எனக் கேட்க விரும்புகின்றோம்.

மேலும் சோவியட் புரட்சியின் போது 5 மில்லியனும், முஸ்லிம்களுக்கு எதிரான சிலுவை யுத்தத்தில் 9 மில்லியனும், கொரிய யுத்தத்தில் 3 மில்லியனும், அசோக மன்னனின் காலிங்க யுத்தத்தில் ஓர் இலட்சம் பேரும் கொல்லப்பட்டனர். அத்துடன் அண்மைய ஈராக் யுத்தத்தில் சிறார்கள் உட்பட 50,000 பேரும் பொஸ்னியா மற்றும் ஆஃப்கான் மோதல்களில் பலரும் கொல்லப்பட்டனர்.

மேற்படி புள்ளி விவரங்களின் அடிப்படையில் பெரும் மனித அழிவுகளை நடத்தியவர்கள் முஸ்லிமல்லாதவர்களாக இருப்பினும் 'பயங்கரவாதம்' என்ற சொல்லை முஸ்லிம்களுடன் இணைப்பதற்கே சிலர் முயற்சிக்கின்றார்கள்.

மேலே உள்ள விடயங்கள் அடிப்படையில் நீங்கள் ஒரு முடிவிற்கு வந்தாலும் இஸ்லாத்துடன் இணைப்பதற்கு உலக ஊடகம் முயற்சித்து வரும், இஸ்லாமியக் கோட்பாடுகளுக்கு முற்றிலும் முரணாகச் செயற்பட்டு வரும் 'ISIS' குழு தொடர்பாக இஸ்லாத்துக்கெதிரான விமர்சனம் வருமென நாம் அறிவோம். ஆனால் உலகில் உள்ள சுமார் 50 இஸ்லாமிய நாடுகளில் மேற்படி குழுவிற்காக வக்காலத்து வாங்க முன்வந்திருக்கும் நாடு எது? எனக் கேட்க விரும்புகின்றோம். அவ்வாறு எந்த இஸ்லாமிய அரசும் இதற்காக முன்வரவில்லை எனில் 'ISIS' பெயரால் பயங்கரவாதத்தையும், மனிதர்களை அழிப்பதையும் அல்குர்ஆன் மற்றும் ஷரீஆ ஊக்கம் அளிப்பதாகப் பொய்ப் பிரசாரம் செய்வதன் மூலம் சமூகத்தைப் பயங்கரப் பாதாளம் ஒன்றில் தள்ள முயற்சிப்பது ஏன்? எனவும் கேட்கின்றோம்.

உலகில் முதன் முறையாக 2014 ஜூலை 6 ம் திகதியிலும் அதன் பின் ஆகஸ்ட் 30 ஆம் திகதியிலும் இலங்கை ஒலிபரப்புக் கூட்டுத்தாபனம் வெளியிட்ட நிகழ்ச்சிகளில் 'ISIS' இயக்கத்தை ஒரு பயங்கரவாத இயக்கம் என உலமா சபை கூறியதுடன் அல்குர்ஆன் மற்றும் ஹதீஸ் அடிப்படையில் ஒரு பிரகடனத்தை உலமா சபை வெளியிட்டிருந்ததை அறியத்தருகிறோம்.

அகில இலங்கை ஐம்இய்யதுல் உலமாவினால் மக்களுக்கு இது பற்றி அல்குர்ஆனையும், ஹதீஸையும் அடிப்படையாக வைத்து அறிவுறுத்தல் வழங்கப்பட்ட பின்னரும் மீண்டும் அல்குர்ஆனிலும், ஹதீஸிலும் குறைகாண முற்படுவது கவலைக்குரிய விடயமாகும்.

அல்-குர்ஆன் மற்றும் அல்-ஹதீஸை மொழிபெயர்க்கும் போது பொதுவாகக் கடைப்பிடிக்க வேண்டிய ஒழுங்குகள்

அல்குர்ஆனுக்குப் பொருள் வழங்கும் போது பின்பற்ற வேண்டிய ஒழுங்குவிதிகள் சம்பந்தமான சுருக்கமான ஆய்வை கீழே முன்வைத்திருக்கின்றோம். கீழே அல்குர்ஆனைக் கற்றுக் கொள்வதில் முக்கியமானதொரு சட்டமாகிய சந்தர்ப்ப சூழலை அறிவதன் முக்கியத்துவத்தினைக் காட்டும் எளிய உதாரணமொன்றை அல்குர்ஆனிலிருந்தே மேற்கோள் காட்டியிருக்கிறோம். அது பின்வருமாறு :

‘எனவே தொழுகையை நிறைவேற்றுபவர்களுக்குக் கேடு உண்டாகட்டும்’
(அல்குர்ஆன் 107:4)

இக் குர்ஆனிய வசனத்தை மாத்திரம் வாசித்து விளக்கம் பெறுபவர் எக்காலமும் தொழுகையை – அதாவது இஸ்லாமிய போதனைகளுக்கேற்ப தினந்தோறும் ஐங்காலம் நிறைவேற்ற வேண்டிய கட்டாய வணக்க வழிபாடு – நிறைவேற்ற மாட்டார். இந்த வசனத்தைப் பிழையின்றி புரிந்து கொள்வதற்காக அதற்கு முன், பின் உள்ள வசனங்களை வாசித்துப் புரிந்து கொள்வது அத்தியவசியமாகும். அதனால் இந்த வசனத்திற்கு அடுத்துள்ள 5ம், 6ம் வசனங்களை விபரமாகப் பார்ப்போம்.

“எனவே தொழுகையை நிறைவேற்றுபவருக்குக் கேடு உண்டாகட்டும். அவர்களது தொழுகையை விட்டும் பராமுகமாக இருப்பவர்கள் அவர்களே. (தமது செயற்பாடுகளை பிறருக்குக்) காண்பிக்கத் தொழுவவர்களும் அவர்களே ”

(அல்குர்ஆன் - 107 : 4, 5, 6)

தொழுகையை நிறைவேற்றி அழிவுக்குள்ளாகுபவர் யாரென்றால் பராமுகமாகவும், பிறருக்குக் காண்பிப்பதற்காகவும் தொழுகையை நிறைவேற்றுபவர் என்று அந்த அத்தியாயத்தின் 5ம், 6ம் வசனங்களிலிருந்து மிகத் தெளிவாக விளங்குகிறது. இதன்படி குர்ஆனுக்குப் பொருள் காண முயல்பவர்களுக்குக் கீழே குறிப்பிடப்பட்டுள்ள முக்கிய ஒழுங்கு விதிகள் தொடர்பான சரியான தெளிவு இருப்பது அத்தியவசியமாகும். அவையாவன :

- 1) அல்குர்ஆனைப் புரிந்து கொள்வதற்கு வசன அமைப்பை அறிவது மிக முக்கியமானதாகும். எனவே ஒரு வசனம் பற்றி விளக்க முற்படும் போது வசன அமைப்பில் கவனம் செலுத்துவது மிக அத்தியவசியமான விடயமாகும்.
- 2) அல்குர்ஆன் 23 வருட காலத்தில் அச்சந்தர்ப்பங்களுக்கேற்ப தேவைகளுக்கேற்ப முழு மனித குலத்திற்கும் நேர்வழிகாட்டுவதற்காக அல்லாஹ்விடமிருந்து முஹம்மத் (ஸல்லல்லாஹு அலைஹி வஸல்லம்) அவர்களுக்கு இறக்கியருளப்பட்டது. எனவே, குர்ஆனுக்குப் பொருள் வியாக்கியானம் செய்வதற்கு இஸ்லாமிய வரலாறு பற்றி ஆழமான மற்றும் சரியான தெளிவிருப்பது முக்கியமானதாகும்.

இவ்வாறே ஹதீஸுக்கு விளக்கம் கூறும் போதும் அந்த ஹதீஸ் 'ஸஹீஹானதா'? 'முஃபானதா'? என்ற அறிவும் வரலாறு மற்றும் சந்தர்ப்ப சூழ்நிலைகள் பற்றிய அறிவும் இருப்பது அத்தியவசியமானதாகும். ஹதீஸ் துறை மிகவும் ஆழமான துறையாகும். 'ஸஹீஹான ஹதீஸ்' என்பது குறித்த ஐந்து நிபந்தனைகளுக்கு உட்பட்டு சந்தேகத்துக்கு இடமில்லாததாக இருக்கும் ஹதீஸாகும். 'முஃபான ஹதீஸ்' என்பது குறித்த ஐந்து நிபந்தனைகளுக்கும் அல்லது அவற்றில் ஏதாவது ஒரு நிபந்தனைக்கு உட்படாத செய்தியாகும். எனவே, ஸஹீஹான ஹதீஸிலிருந்தே சட்டதிட்டங்களைப் பெறலாம். முஃபான ஹதீஸிலிருந்து சட்டதிட்டங்களைப் பெறமுடியாது.

- 3) அவ்வாறே சில குர்ஆனிய வசனங்களுக்கான வியாக்கியானம் அந்த வசனத்திற்கு வெளியே வேறொரு குர்ஆனிய வசனத்தில் உள்ளடங்கியிருக்கும். எனவே, குர்ஆனைச் சரியாகப் புரிந்து கொள்வதற்கு குர்ஆன் முழுவதும் பற்றிய அறிவிருப்பது முக்கியமானதொரு காரணியாகக் குறிப்பிட வேண்டியுள்ளது. மதுபானத் தடை பற்றிய குர்ஆனியப் போதனைகளைப் பூர்த்தியாக விளங்கிக் கொள்வதற்கு அது தொடர்பான சகல வசனங்களையும் (2:219, 4:43, 5:90) ஒட்டு மொத்தமாக அவை இறக்கியருளப்பட்ட கால கட்டங்களுக்கேற்ப அறிந்திருக்க வேண்டும். இது தொடர்பான போதனைகள் அல்குர்ஆனில் பல அத்தியாயங்களில் இடம் பெற்றிருப்பதற்கு மத்தியில் முழுக் குர்ஆனைப் பற்றிய பூர்த்தியான அறிவின்றி இது சம்பந்தமான ஒரு வசனத்தை மாத்திரம் வியாக்கியானம் செய்ய முற்படுவது கருத்துச் சிதைவு ஏற்படுவதற்கு உண்மையிலேயே காரணமாக அமையும்.
- 4) சில போது குர்ஆனிய வசனங்களுக்கான தெளிவு ஹதீஸில் இருக்க முடியும். எனவே குர்ஆன் பற்றிய பிழையற்ற புரிதலுக்காக நபிமொழி பற்றிய அறிவும் முக்கியமாகும். தொழுகை, நோன்பு, ஹஜ் போன்ற இஸ்லாத்தில் கட்டாயமான மார்க்கம் சார்ந்த கடமைகள் பற்றி அல்குர்ஆன் மிகச் சுருக்கமாகவே தெளிவுபடுத்தியிருப்பதால் அவற்றை நிறைவேற்றுவதற்குரிய பூர்த்தியான செயல்முறை ஹதீஸ்களிலேயே உள்ளடங்கியிருக்கிறது.
- 5) குர்ஆனிய வசனங்கள் இறக்கப்பட்ட வரலாற்றுச் சந்தர்ப்பங்களையும், காரணங்களையும் (أَسْبَابُ النُّزُولِ) தெரிந்திருப்பது அவசியமாகும். யாருக்காக, எச்சந்தர்ப்பத்தில், எதற்காக இறக்கியருளப்பட்டது தொடர்பில் பூரண அறிவிருப்பது கட்டாயமாகும். முன்னுள்ள வியாக்கியானத்தின் மூலம் இது பற்றிய சரியான புரிதலைப் பெற முடியும்.
- 6) குர்ஆனின் அறபு மொழிப் பிரயோகம் மிக உயர் நிலையைக் கொண்டுள்ளதால் அதற்கு சம்பந்தத்த முடியுமான மொழி நடையொன்று அறபு மொழி முழுவதிலும் இல்லையென்பது முஸ்லிம், முஸ்லிமல்லாத அறபு மொழி அறிஞர்களின் கருத்தாகும். எனவே, அம்மொழியறிவின்றி குர்ஆனுக்குப் பொருள் கூற முன்வருவது பாரதூரமான கருத்துச் சிதைவுகளுக்குக் காரணமாக அமையும். அங்கு பாவிக்கப்பட்ட வசனங்களுக்கு பல அர்த்தங்கள் இருக்க வாய்ப்பு இருப்பதற்கு மத்தியில் ஏகோபிக்கப்பட்ட ஒழுங்கு விதிகள் (Science of Al Qur aan) தெரியாமல் குர்ஆன் முழுவதற்கும் அர்த்தம் கொடுப்பது உகந்த செயலல்ல.

குர்ஆனுக்குப் பொருள் விளக்கும் அறிஞர்களுடையவும், ஏனைய முஸ்லிம் அறிஞர்களுடைய வியாக்கியானங்களும் மிக முக்கியமானவையாகும். நாடொன்றில் செயற்படுத்தும் பொதுவான சட்டத்தைத் தெளிவுபடுத்துகையில் அச் சட்டத்தை இயற்றுவதற்கான பின்னணிக் காரணி குறிப்பிட்ட நிகழ்வோடு மாத்திரம் மட்டுப்படுத்தப்பட்டதாயினும் அந்த சட்டத்திற்கு உடன்படுவதில் முன்வைக்கப்பட்ட நோக்கங்கள், அந்த சட்டத்தை உபயோகித்துக் கொடுக்கப்படும் தீர்ப்புகள், சட்ட நிபுணர்களினால் கொடுக்கப்பட்ட விளக்கங்கள் மற்றும் அச்சட்டத்தைப் பற்றிய மொழியியல் வியாக்கியானம் முதலானவற்றைக் கவனத்திற் கொள்வது பொதுவான நடைமுறையாகும். அவ்வாறின்றி இந்த மதம் சார்ந்த நூற்களில் உள்ளடங்கியிருக்கும் ஓரிரு வசனங்களை மாத்திரம் மேற்கோள்காட்டி பூரண மதத்தையும் அதற்குள் உள்ளடக்கி மிக இகழ்ச்சியாக பொருள் விளக்குபவர் எவ்வளவு பாரதூரமான தவறைச் செய்கிறார் என்பதில் எவருக்குத்தான் கருத்து வேறுபாடு இருக்க முடியும்!

குற்றச்சாட்டு – 9 : அல்குர்ஆன் 48 : 29 ம் வசனம் பற்றியது

முஹம்மத் அல்லாஹ்வின் அனுப்பப்பட்ட நபியாவார்கள். அவரைப் பின்பற்றுபவர்கள் கட்டாயமாக இஸ்லாத்தை விசுவாசிக்காதவர்களுக்கு எதிராக முரட்டுத் தனமாக நடப்பதற்கு மத்தியில் அவர்களுக்குள் (பின்பற்றுபவர்களுக்கு மத்தியில்) அன்பு பாராட்டிக் கொள்ள வேண்டும்.

விளக்கம் :

ஆரம்பமாக இந்த வசனத்திற்குரிய மிகவும் சரியான சிங்களப் பொருளின் பக்கம் கவனஞ் செலுத்துவோம்.

‘முஹம்மத் (ஸல்லல்லாஹு அலைஹி வஸல்லம்) அவர்கள் அல்லாஹ்வின் தூதராவார்கள். அவருடன் இருப்பவர்கள் நிராகரிப்பாளர்களுக்கு மிகக் கடினமானவர்களாகவும், அவர்களுக்கிடையில் அன்புடையவர்களாகவும் இருப்பர். (அல்குர்ஆன் : 48:29)

இங்கு குறிப்பிடப்பட்டுள்ள நிராகரிப்பாளர்கள் யாவர் ? என்பதனைப் புரிந்து கொள்ளும் முகமாக இந்த அத்தியாயத்தின் 25வது வசனத்தின் தொடக்கத்திலிருந்து வாசிக்கவேண்டியுள்ளது. அவ்வசனங்களின் மொழிபெயர்ப்புகளைக் கீழே பார்ப்போம்.

‘மஸ்ஜிதுல் ஹராமை விட்டு உங்களையும் (தடுத்து,) குர்பானி பிராணியை அதற்குரிய இடத்திற்கு செல்லமுடியாத படியும் தடுத்த காஃபிர்கள் அவர்கள்தான். (மக்காவில் ஈமாணை மறைத்துக் கொண்ட) முஃமினான ஆண்களும் முஃமினான பெண்களும் இல்லாதிருந்தால் அவர்களை நீங்கள் அறிந்து கொள்ளாமலேயே (உங்கள் கால்களால்) அவர்களை மிதித்திருப்பீர்கள் (அவ்வாறே) அவர்கள் அறியாத நிலையில் அவர்கள் மூலம் உங்களுக்கு தீங்கு ஏற்பட்டிருக்கும். தான் நாடியவர்களை தனது அருளில் அல்லாஹ் நுழையச் செய்வதற்காகவே (அவன் மக்காவில் பிரவேசிக்க உங்களை அனுமதிக்கவில்லை அங்கு இருக்கும்) முஃமின்கள் (காஃபிர்களை விட்டும்) விலகியிருந்தால் அவர்களில் காஃபிர்களை (மட்டும்) கடும் வேதனையாக வேதனை செய்திருப்போம்.’

(அல்குர்ஆன் : 48: 25-26)

‘(கா.:பிராக) நிராகரித்துக் கொண்டிருந்தார்களே அவர்கள் வைராக்கியத்தை - முட்டாள்தனமான வைராக்கியத்தை - தங்கள் உள்ளங்களில் உண்டாக்கிக் கொண்ட சமயம் அல்லாஹ் தன் தூதர் மீதும், மு.:மின்கள் மீதும் தன் அமைதியை இறக்கியருள் செய்து, அவர்களுக்கு (பயப்பக்தியுட்டும்) தகவாவுடைய வாக்கியத்தின் மீதும் அவர்களை நிலை பெறச் செய்தான்⁵ அவர்களோ அதற்கு மிகவும் தகுதியுடையவர்களாகவும், அதற்குரியவர்களாகவும் இருந்தார்கள் - அல்லாஹ் சகல பொருள்களையும் நன்கறிந்தவனாக இருக்கின்றான்.’ (அல்குர்ஆன் : 48:26)

‘நிச்சயமாக அல்லாஹ் தன் தூதருக்கு (அவர் கண்ட) கனவை உண்மையாக்கி விட்டான்⁶ அல்லாஹ் விரும்பினால், நிச்சயமாக நீங்கள் மஸ்ஜிதுல் ஹராமில் அச்சந்தீர்ந்தவர்களாகவும், உங்களுடைய தலைகளைச் சிரைத்துக் கொண்டவர்களாகவும், (உரோமம்) கத்தரித்துக் கொண்டவர்களாகவும் நுழைவீர்கள் (அப்போதும் எவருக்கும்) நீங்கள் பயப்பட மாட்டீர்கள், ஆகவே, நீங்கள் அறியாதிருப்பதை அவன் அறிகிறான் - (அதன் பின்னர்) இதனை அன்றி நெருங்கிய ஒரு வெற்றியையும் (உங்களுக்கு) ஆக்கிக் கொடுத்தான்.’ (அல்குர்ஆன் : 48: 27-28)

‘அவனே தன் தூதரை நேரான வழியைக் கொண்டும், சத்திய மார்க்கத்தைக் கொண்டும், அனுப்பியருளினான் சகல மார்க்கங்களையும் விட அதை மேலோங்கச் செய்வதற்காக (இதற்கு) அல்லாஹ் சாட்சியாக இருப்பதே போதுமானது.

(அல்குர்ஆன் : 48: 28-29)

‘முஹம்மது(ஸல்) அல்லாஹ்வின் தூதராகவே இருக்கின்றார் அவருடன் இருப்பவர்கள், கா.:பிர்களிடம் கண்டிப்பானவர்கள், தங்களுக்கிடையே இரக்கமிக்கவர்கள்... ’ (அல்குர்ஆன் : 48: 29)

இவ்வசனம் இறக்கியருளப்படக் காரணமாயிருந்த வரலாற்றுக் காரணி இவ்வாசகங்களில் விபரிக்கப்பட்டுள்ளது. முஹம்மத் (ஸல்லல்லாஹு அலைஹி வஸல்லம்) அவர்களும், அவர்களது தோழர்களும் இஸ்லாமிய நாட்காட்டியின் 6ம் ஆண்டிலே நிராயுதபாணிகளாக மார்க்க வழிபாட்டுக்காக மதீனாவிலிருந்து புறப்பட்டு மக்கா நகருக்கு சமீபித்துக் கொண்டிருக்கும் வேளையில் ‘ஹுதைபிய்யஹ்’ எனும் இடத்தில் மக்காவின் நிராகரிப்பாளர்கள் மூலம் முன்னேறுவதை விட்டும்

⁵ பக்தியுடன் கூறப்படும் ‘லா இலாஹ இல்லல்லாஹ்’ வணக்கத்துக்குத் தகுதியானவன் அல்லாஹ்வைத் தவிர வேறு யாருமில்லை என்பதாகும்.

⁶ முஹம்மத் (ஸல்லல்லாஹு அலைஹி வஸல்லம்) அவர்களும், அவர்களது தோழர்களும் மக்காவிலிருக்கும் புனிதஸ்தலமாகிய மஸ்ஜிதுக்குச் சென்று உம்றாக் கடமையை நிறைவேற்றி அதன் இறுதியில் முடியைச் சிரைத்துக் கொண்டவர்களாகவும், கத்தரித்துக்கொண்டவர்களாகவும் இருப்பதை கனவில் கண்டனர். நபிமார்களின் கனவு உண்மையானதாகவும், இறைச் செய்தியாகவும் இருப்பதால் இக்கனவு முஸ்லிம்களை உம்றாக் கடமையை நிறைவேற்றச் செல்லும் தீர்க்க தரிசனமாக ஆனபோதும் அதன் காலம் பற்றி எந்த சமீக்கையும் குறிப்பிடப்படவில்லை. அதனால் நாயகம் (ஸல்லல்லாஹு அலைஹி வஸல்லம்) அவர்கள் அதே வருடத்திலேயே அதை நிறைவேற்றவேண்டுமென நினைத்து அதிகமான தோழர்களுடன் மக்கா நோக்கிப் புறப்பட்டார்கள். என்றாலும் ‘ஹுதைபிய்யஹ்’ உடன்படிக்கையில் கைச்சாத்திட்டதால் அவர்களுக்கு உம்றா செய்யமுடியவில்லை. முஹம்மத் (ஸல்லல்லாஹு அலைஹி வஸல்லம்) அவர்கள் கண்ட கனவு அந்த வருடத்தில் நடைபெறாது. அது அடுத்தவருடத்தில் நடைபெறும் என அல்லாஹ் இவ்வசனங்களில் குறிப்பிடுகிறான். அதேபோல் அவர்கள் அனைவரும் அடுத்த வருடம் உம்றாக் கடமையை நிறைவேற்றினர். அந்த உம்றா ‘உம்றதுல் கழா’ என அழைக்கப்படுகிறது.

தடுக்கப்பட்டனர். இதனால், அவர்கள் நிறைவேற்ற வந்த மார்க்க வழிபாட்டையும் கைவிட வேண்டிய நிலை ஏற்பட்டது. இந்த நெருக்கடியான சூழ்நிலைக்கு மத்தியில் இரு பிரிவினர்களாலும் ஆலோசனை செய்யப்பட்டு முஸ்லிம்களுக்கு சாதகமற்ற நிலை தென்படவிருந்த ஒப்பந்தத்திற்கு கையொப்பமிட்டுத் திரும்பி வர நேர்ந்தது. இந்த வசனம் இறங்கியதெல்லாம் அவ்வாறு திரும்பி வருகின்ற வேளையில் தான். இவ்வாறு முஸ்லிம்களைத் தமது மார்க்க வழிபாட்டை நிறைவேற்றுவதை விட்டும் தடுத்து மிக அசாதாரண நிபந்தனைகளுடன் ஒப்பந்தத்திற்கு கைச்சாத்திடச் செயற்பட்ட நிராகரிப்பாளர்கள் பற்றியே இவ்வசனங்கள் விபரிக்கின்றன. இந்தப் பின்னணியைப் புரிந்து கொள்ளாமல் தம் மனோ இச்சைக்கேற்ப வார்த்தைகளைப் பயன்படுத்தி குர்ஆனிய வசனங்களுக்குக் கருத்து தெரிவிக்க முன்வருவது அறியாமையினை வெளிக்காட்டுவது மாத்திரமேயாகும்.

குற்றச்சாட்டு -10 அல்குர்ஆன் 3 : 85 ம் வசனம் பற்றியது

மேலும் எவரொருவர் இஸ்லாத்தைத் தவிர வேறொரு மார்க்கத்தை தேர்ந்தெடுப்பாரோ (ஒட்டிப் போவாரோ) இஸ்லாம் அதனை எவ்விதத்திலும் ஏற்காது. (அதாவது அவ்வாறான சுதந்திரத்திற்கு இஸ்லாத்தில் இடமில்லை.)

விளக்கம் :

வழமைபோல் நாம் இந்த அல்குர்ஆனிய வசனத்திற்கும் மிகவும் சரியான சிங்கள அர்த்தத்தைக் காண்பதில் கவனஞ் செலுத்துவோம்.

‘இஸ்லாத்தையன்றி எவர் வேறொரு மதத்தைத் தேடுகிறாரோ அது அவரிடமிருந்து ஏற்கப்படவே மாட்டாது. மேலும் அவர் மறுமையில் நஷ்டவாளிகளில் ஒருவராக ஆகிவிடுவார்.’ (அல்குர்ஆன் - 3 : 85)

இந்தக் கருத்து இஸ்லாத்திற்கு மாத்திரம் வரையறுக்கப்பட்ட ஒன்றென்று காண்பித்து கருத்துச் சுதந்திரத்திற்கு இஸ்லாத்தில் இடமில்லையென்று காட்சிப்படுத்த முயற்சியொன்று இதனுடாகக் கொண்டு செல்லப்பட்டுள்ளது. இஸ்லாத்தில் மனிதனின் புத்திக்கு ஏற்ப கருத்துச் சுதந்திரம் வழங்கப்பட்டுள்ளது என்பது நாம் ஏலவே முன்வைத்த விடயங்களிலிருந்து உங்களுக்கு விளங்கியிருக்கும் என நாம் நம்புகிறோம்.

சகல உலகையும் படைத்துப் பரிபாலித்து, போசித்து, விசேடமான படைப்பாக மனிதனைப் படைத்த சர்வ வல்லமை மிக்க அல்லாஹ்வின் பக்கம் கவனம் செலுத்தாமல் இருப்பது ஏற்றுக்கொள்ளமுடியாத ஒன்றாகும். மனிதனைப் பெற்று, வளர்த்து ஆளாக்கிய பெற்றோருக்குத் துரோகம் செய்வது ஏற்றுக்கொள்ளப்படுவதில்லையே ! அதைவிடவும் இது பாரதூரமானது.

பிற மதங்களை விமர்சிப்பது எமது பழக்கமில்லாத போதிலும் விருப்பமின்றிக் கீழே குறிப்பிடப்படும் பகுதியை உங்கள் கவனத்திற்கு முன்வைக்க எமக்கு நேரிட்டுள்ளது.

மூட நம்பிக்கையின் விளைவுகள்

கீழே குறிப்பிடப்பட்டுள்ள பகுதியை பேராசிரியர் ‘ரேருகானே சன்த விமல மஹநாஹிமி’ மூலம் எழுதப்பட்ட “ பெளத்தனின் கைநூல் ” என்ற நூலில் இருந்து மேற்கோள் காட்டியுள்ளோம். இந்த நூலில் மௌட்டிகக் கொள்கை பற்றி அதிக விபரங்கள் முன்வைக்கப்பட்டுள்ளன.

இந்த மூடக் கொள்கையானது மிகத் தவறான தீயச் செயலாகும். இது பற்றி புத்தர் “அங்குத்தர நிகாய” வில் இவ்வாறு போதித்துள்ளார். “ தேரர்களே இந்த அசத்தியக் கொள்கை போன்று மிகவும் தவறான வேறொரு மதத்தை நான் என் ஞானக் கண்ணால் கண்டதில்லை. இந்த மூடக் கொள்கை மிகவும் பாரதூரமான தவறாகும், தீமையாகும். (ரேருகானே சன்த விமல மஹநாஹிமி’. மூலம்- பௌத்தனின் கைநூல், பக்கம் : 78)

மௌட்டிகக் கொள்கையின் விபரீதம்

பொதுவாக, இந்த மௌட்டிகக் கொள்கையெனும் தீய செயலில் ஈடுபடும் ஒருவராக இருந்தால் அவனுக்குப் பிறவியைக் கடந்து செல்ல வெட்டவெளி இருக்காது. நிஜமான நரகத்தில் வாழும் பிராணிகள் கூட அழிக்கப்படும் வரை உலகில் பிறக்கும். அதுவும் நிச்சயமாக மூட நம்பிக்கையுள்ளவனுக்கு அந்தக் கால எல்லையில் வேற்றுக் கிரகத்தில் ஒரு வகையான நரகத்தில் கைசேதப்பட நேரிடும்.

(செயலும், விளைவும்- காண்டம் -1) பக்கம்:11,அபிதர்ம விஷாரத லசன்த ரத்னாகொட)

மேலுள்ள விடயம் பற்றிக் கவனஞ் செலுத்தும் போது உலகிலே எவரும் இவ்வாறாக பிற மதத்தினர் மூட நம்பிக்கையில் இருப்பதாகவும், தான் சத்தியத்தில் இருப்பதாகவும் நம்புவது பொதுவான கருத்தாகும். எனவே இவ்வாறான விடயம் தொடர்பாக பிரபஞ்ச ஒற்றுமை இருப்பதினால் அதனைக் குற்றஞ் சுமத்துவது அறிந்தவர்களுக்குத் தகுதியற்றது என்று நாம் நினைக்கிறோம். இவ்வாறான போதனைகளுக்குள் சகல மதங்களுக்கு மத்தியிலும் ஒருவர் அடுத்தவரைப் புரிந்து கொண்டு பிறர் கருத்திற்கு மதிப்பளித்துப் புரிந்துணர்வுடனும், மத நல்லிணக்கத்துடனும் வாழ்வது மிக நல்லதென்று நாம் நினைக்கிறோம்.

குற்றச் சாட்டு – 11 அல்குர்ஆன் 8 : 39 ம் வசனம் பற்றியது.

இன்னும் (உலகம் முழுவதும்) அல்லாஹ்வின் இஸ்லாம் மாத்திரம் மீதமிருக்க மற்றும் ஏனைய அனைத்து மதங்கள், வாழ்க்கை முறைகள், நம்பிக்கைகள் கலாச்சாரங்கள், சம்பிரதாயங்கள், சட்டதிட்டங்கள் ‘பித்னா’ அனைத்தையும் பூமியிலிருந்து அழித்தொழிக்கும் வரை (உலகம் முழுவதும்) அனைத்து அன்னிய மதத்தினருக்கு எதிராகவும் யுத்தம் செய்யுங்கள். அவர்கள் தமது மதத்தைக் கைவிட்டு இஸ்லாத்தை ஏற்றுக் கொண்டாலே தவிர. அல்லாஹ்வுக்கு அவர்கள் செய்கின்ற அனைத்தும் தெரியும்.

விளக்கம் :

வழமை போல் நாங்கள் இந்தக் குர்ஆனிய வசனத்தின் மிகச் சரியான அர்த்தத்தைக் காண்பதற்கு முற்படுவோம்.

துன்புறுத்தல் ஏற்படாமல் இருக்கவும் மார்க்கம் முற்றிலும் அல்லாஹ்வுக்கு நிலை பெற்றதாக ஆகும் வரை அவர்களுடன் நீங்கள் யுத்தம் புரியுங்கள். அவர்கள் துன்புறுத்தலிலிருந்து தவிர்ந்து கொண்டால் அவர்களுடன் நீங்கள் யுத்தம் புரியாதீர்கள். அதன் போது நிச்சயமாக அல்லாஹ் அவர்கள் செய்து கொண்டிருப்பவற்றைப் பார்க்கிறான்.(அல்குர்ஆன் 8:39)

எங்களை நோக்கி குற்றச் சாட்டாக முன்வைக்கப் பட்டிருக்கும் மொழி பெயர்ப்புகளைக் கீழே தரப்பட்டுள்ள மொழி பெயர்ப்புகளோடு தயவு செய்து ஒப்பீடு செய்து பார்க்குமாறு கேட்டுக் கொள்ள விரும்புகிறோம்.

மார்க்க நூல் பற்றி இவ்வாறு தீங்கிழைக்கும் விதத்தில் கருத்துச் சிதைவை முன்வைப்பது எந்த ஒரு மதமும் அனுமதி வழங்கும் ஒன்றல்ல. மேலேயுள்ள குற்றச் சாட்டிலுள்ள பகுதியை வாசிக்கும் முஸ்லிமல்லாத இலங்கையரின் உள்ளத்தில் முஸ்லிம்களைப் பற்றித் தோன்றுவதெல்லாம் எவ்வாறான உணர்வு என்று தயவு செய்து ஒரு கணம் சிந்தித்துப் பாருங்கள். விரோதத்தையும் குரோதத்தையும் அடிப்படையாகக் கொண்டு செய்யப்படும் இவ்வாறான தீங்கிழைக்கும் பிரசாரத்தை முற்றிலும் புறக்கணிக்கின்றோம்.

இந்த வசனம் இறக்கப்பட்டதெல்லாம் முஹம்மத் (ஸல்லல்லாஹு அலைஹி வஸல்லம்) அவர்கள் 13 வருடங்கள் நிராகரிப்பாளர்களான மக்காக் குறைஷித் தலைவர்களின் மிக ஆபத்தான துன்புறுத்தல்களையும், சித்திரவதைகளையும் தாங்க முடியாமல் தாய் மண்ணைத் துறந்து மதீனா நகருக்குச் சென்றதன் பின்பும் இந்தக் குறைஷித் தலைவர்கள் பெரும் இராணுவப் படையுடன் மதீனா நகரை ஆக்கிரமிப்பதற்காக வந்து மதீனா நகருக்கு அருகிலுள்ள ‘பத்ர்’ எனும் இடத்தில் நடந்தேறிய முதலாவது யுத்தத்தினை அடிப்படையாகக் கொண்டேயாகும். இந்த வசனத்தில் ‘பித்னா’ என்ற அறப்புப் பதத்தை அடிப்படையாக வைத்து குற்றம் சுமத்துவதானது எந்த ஒருவரையும் திகைப்பில் ஆழ்த்தி விடும். இந்த ‘பத்ர்’ யுத்தம் நிகழ்ந்தது ஆக்கிரமிப்பாளர்களான குறைஷிய நிராகரிப்பாளர்களின் மூலம் செய்யப்பட்ட யுத்தச் சதியின் காரணத்தினாலாகும். இந்த வசனத்தில் சொல்லப் படுவது அந்த ஆக்கிரமிக்கும் குறைஷிய நிராகரிப்பாளர்கள் தொடர்பாகவேயாகும். இந்த வசனத்தில் அல்லாஹ் முஸ்லிம்களுக்கு யுத்தம் செய்யுமாறு கட்டளையிட்டது மேலே குறிப்பிடப்பட்டதைப் போல் அவர்களுக்குச் சுதந்திரமாக தமது மார்க்கத்திற்கு வழிபடுவதற்குத் தடங்கலாகவும், துன்புறுத்தல் செய்து கொண்டும் இருந்த அந்த நிராகரிப்பாளர்களான மக்கா வாசிகளுக்கெதிராக இஸ்லாம் மார்க்கத்தைப் பூர்த்தியாக வழிபடுவதற்கு முடியுமான நிலைமை ஏற்படும் வரை பிரயத்தனம் செய்யும் படியே ஆகும். இந்த வசனம் பொதுவாக எல்லா முஸ்லிமல்லாதவர்களையும் சுட்டிக் காட்டாது என்பதை நாம் புரிந்து கொள்ள வேண்டும்.

குற்றச் சாட்டு - 12 அல்குர்ஆன் 9 : 5 ம் வசனம் பற்றியது.

‘மேலும் பரிசுத்தமான 4 மாதங்களின் பின் உடனடியாக சிலை வணங்கிகளையும் பல தெய்வ வாதிகளையும் கண்ட இடமெல்லாம் வெட்டிக் கொலை செய்யுங்கள். அது போன்றே அவர்களை முற்றுகையிட்டுப் பிடித்துக் கட்டி வையுங்கள். அவ்வாறே அவர்கள் போய் வரும் இடமெல்லாம் வழியில் காத்திருந்து பாய்ந்து தாக்குதல் நடத்துங்கள். (யுஅஹ்ரானா)இ அப்போது அந்தத் துன்புறுத்தலினால் பயத்திற்குள்ளாகி சகிக்க முடியாமல் அவர்கள் தமது மார்க்கத்தைக் கைவிட்டு அல்லாஹ்வின் இஸ்லாத்தை ஏற்றுக் கொண்டாலே. அப்படியானவர்களை தேர்ந்தெடுத்து அவிழ்த்து விடுங்கள். அல்லாஹ் மன்னிப்பாளன். அல்லாஹ் மிகவும் இரக்கமுடையவன்.’

விளக்கம் :

அல்குர்ஆனின் ஒன்பதாவது அத்தியாயத்தின் ஐந்தாவது வசனத்தைப் பற்றி விமர்சிக்காத இஸ்லாத்தைப் பயங்கரமாக சித்தரிக்கும் எந்த இணையதளங்களும், பிரசாரங்களும் இல்லை என்றால் அது மிகைப்படுத்தப்படமாட்டாது. ஆங்கில மொழியிலான இணையதளங்களில் இந்த வசனம் ‘வாள் வசனம்’ (Verse if the

Sword) எனக் குறிப்பிடப்பட்டுள்ளது. உலகத்திலுள்ள சிலைவணங்கிகள் அனைவரையும் கொலைசெய்வதற்கு இந்த வசனத்தில் அனுமதி வழங்கப்பட்டுள்ளதாக குற்றம்சாட்டுவர். இதனால் இலங்கையிலுள்ள பௌத்த மக்கள் மத்தியில் இஸ்லாத்தைப் பற்றியும், முஸ்லிம்களைப் பற்றியும் அச்சத்தை உருவாக்குவதில் வெறுப்பும், குரோதமும் கொண்டவர்கள் ஈடுபடுகின்றனர். இத் தந்திரோபாய நடவடிக்கையைத் தோற்கடித்து உண்மையை விளக்குவது எமது கடமையாகும். எனவே, இதனை அடிப்படையாக வைத்து இந்த வசனத்தின் பின்னணியாக அமைந்த வரலாற்று நிகழ்வையும், அது சம்பந்தமான ஏனைய வசனங்களையும் கீழே குறிப்பிடவுள்ளோம்.

திரிபுபடுத்திக் கூறப்பட்ட அல்குர்ஆன் வசனத்தின் மிகச் சரியான பொருளைக் கீழே வழங்க முற்படுகிறோம்.

‘பரிசுத்தமான மாதங்கள் முடிவுற்ற பின் (உங்களோடு யுத்தம் புரிந்து கொண்டிருக்கின்ற) இணைவைப்பாளர்களை நீங்கள் கண்ட இடமெல்லாம் கொலை செய்யுங்கள். மேலும் அவர்களைப் பிடித்துக் கொள்ளுங்கள். மேலும் முற்றுகையிடுங்கள். நீங்கள் முழு எச்சரிக்கையாக இருக்க வேண்டிய இடத்தில் அவர்களுக்காக (மறைந்து) உட்கார்ந்திருங்கள். அதன் போது அவர்கள் (நிராகரிப்பிலிருந்து விடுபட்டுப்) பச்சாதாப்பப்பட்டு, தொழுகையை நிலைநாட்டி ஸகாத்தைக் கொடுத்து வந்தால் அவர்கள் வழியில் அவர்களைக் கைவிடுங்கள். நிச்சயமாக அல்லாஹ் மிகவும் மன்னிப்பவன், மிக இரக்கமுடையவன்.

(அல்குர்ஆன் : 09:5)

இந்த அல்குர்ஆன் வசனத்தை மேற்கோள் காட்டியுள்ள விதத்திற்கும் சரியான மொழிபெயர்ப்புக்குமிடையே வித்தியாசத்தையும், திரிபையும் மிகத் தெளிவாக எவராலும் மிக இலகுவாகப் புரிந்து கொள்ள முடியுமென நம்புகிறோம். உண்மையிலே வரலாற்று ரீதியாக சந்தர்ப்ப சூழ்நிலை நிகழ்வு ஒன்றை மாத்திரம் அடிப்படையாகக் கொண்டு இறக்கப்பட்ட இந்த வசனத்திலே உள்ள எல்லா விடயங்களும் முஸ்லிமல்லாதவருக்கு எதிராக என்றும், எப்போதும், எல்லா இடங்களிலும் நோக்கப்படும் கருத்தாக வேறுபடுத்திக்காட்ட முயற்சிக்கும் இம்முயற்சி உண்மையிலே தமது உள்ளத்திலுள்ள முஸ்லிம்கள் மீதான குரோதத்தை வெளிக்காட்டும் ஒன்றாகும். இந்த வசனத்தின் சரியான பொருள் விளக்கத்தைக் கீழே முன்வைத்துள்ளோம்.

இந்த அல்குர்ஆன் வசனம் இறக்கிவைக்கப்படக் காரணமாக அமைந்த வரலாற்றுப் பின்னணியை முதலில் தெரிந்து கொள்ளும் போது இந்த வசனத்தின் சரியான கருத்தைப் புரிந்து கொள்வது இலகுவாக இருக்கும்.

ஓரிறைக் கொள்கையையும், சமூகப் புனரமைப்பையும் நாடி முஹம்மத் (ஸல்லல்லாஹு அலைஹி வஸல்லம்) அவர்கள் மேற்கொண்ட அழைப்பு மக்காவாசிகளான குறைஷிக் கோத்திரத்தினர்களின் பாரிய எதிர்ப்புக்குட்பட்ட வேளையில் அவர்களின் போதனைகளை ஏற்ற பெரும்பான்மையான பலவீனர்களுக்கு பல விதமான துன்புறுத்தல்களுக்கு முகங்கொடுக்க நேரிட்டது.

இதே நிலையில் 13 வருடங்களாக நீண்ட காலம் மக்கா வாசிகளின் பாரிய அநியாய, அட்டுழியத்திற்கு முகங்கொடுத்துக் கொண்டிருக்கும் போது நபி (ஸல்லல்லாஹு அலைஹி வஸல்லம்) அவர்களுக்கும், முஸ்லிம்களுக்கும் மக்காவைக் கைவிட்டு மதீனா நகருக்கு நாடு துறந்து செல்லப் பலவந்தப்படுத்தப்பட்டது. மதீனாவுக்கு நாடு

துறந்து சென்றதன் பின்னும் முஸ்லிம்களுக்கெதிராக இராணுவ நடவடிக்கைகள் பல மேற்கொள்ளப்பட்டு ‘பத்ர்’, உஹுத்’ மற்றும் ‘கன்தக்’ எனும் பெயர்களால் அழைக்கப்படும் இராணுவத் தாக்குதல்கள் இவற்றில் சிலதாகும். முஹம்மத் (ஸல்லல்லாஹு அலைஹி வஸல்லம்) அவர்களும், அவர்களின் குழுவினரும் மதீனாவுக்கு நாடு துறந்து சென்ற பின் 6 ம் ஆண்டிலே மக்கா நகருக்கு வந்து “உம்றா” (மக்காவில் மஸ்ஜிதுல் ஹராம் பள்ளிவாயலுக்கு அண்மையில் நிகழ்த்தப்படும் இஸ்லாத்தின் ஒரு வழிபாடு) வணக்க வழிபாட்டை நிறைவேற்றச் சென்ற சந்தர்ப்பத்தில் ‘ஹுதைபிய்யஹ்’ எனும் இடத்தில் அவர்களைத் தடுத்து நிறுத்த மக்காவில் இஸ்லாத்தின் விரோதிகள் மூலம் திட்டமிடப்பட்டிருந்தது. இங்கே ஏற்பட்ட அபாயகரமான நிலைக்கு மத்தியில் முஸ்லிம்களுக்கு மிகவும் பாதகமாக விளங்கிய யுத்த நிறுத்த ஒப்பந்தம் கைச்சாத்திடப்பட்டது. அந்த ஒப்பந்தத்தை 1½ வருடங்களில் மக்காவாசிகள் முறித்தனர்.

மேற்கூறப்பட்ட உடன்படிக்கைக்கு ஏற்ப முஸ்லிம்களுக்கும், குறைஷிக் கோத்திரத்துக்கும் இடையில் ஒருங்கிணைந்த யுத்த நிறுத்தமொன்று மேற்கொள்ளப்பட்டது. இதன் அடிப்படையில் முஸ்லிம்களும், அவர்களுடன் இணைந்த முஸ்லிமல்லாத கோத்திரங்களும் குறைஷிகளுடனும், அவர்களின் அணியில் சேர்ந்த கோத்திரங்களுடனும் யுத்த நிறுத்த ஒப்பந்தத்தைப் பேணவேண்டியிருந்தது. மறுபக்கத்தில் குறைஷிகளும் அவர்களின் அணியில் சேர்ந்த கோத்திரங்களும் முஸ்லிம்களுடனும், அவர்களின் அணியில் சேர்ந்த கோத்திரங்களுடனும் யுத்த நிறுத்த ஒப்பந்தத்தைப் பேணவேண்டியிருந்தது. அதிக நாட்கள் செல்லமுன்னரே குறைஷிகளுடன் அணிசேர்ந்திருந்த ‘பனூ பக்ர்’ கோத்திரத்தினர் முஸ்லிம்களுடன் அணிசேர்ந்திருந்த முஸ்லிமல்லாத ‘குழாஅஹ்’ கோத்திரத்தைத் தாக்கி அவர்களில் அதிகமானவர்களைக் கொலைசெய்தனர். சண்டையிட்டுக் கொண்ட இந்த இரு கோத்திரங்களுக்கு மத்தியிலும் குறைஷிகள் சமாதானம் செய்துவைக்கும் நோக்கில் அவர்களின் நேசர்களான ‘பனூ பக்ர்’ கோத்திரத்தினரைக் கட்டுப்படுத்துவார்கள் என முஸ்லிம்கள் எதிர்பார்த்தாலும் குறைஷிகள் அதற்கு மாற்றமாக அவர்களுக்கு ஆயுதங்களையும், ஆட்களையும் வழங்கி முஸ்லிம்களுடன் அணிசேர்ந்திருந்த முஸ்லிமல்லாத ‘குழாஅஹ்’ கோத்திரத்தைத் தாக்கி அவர்களைக் கொலை செய்ய உதவினர். இதனால் முஸ்லிம்களுடன் குறைஷிகள் செய்த ஒப்பந்தத்தை குறைஷிகளே முதன்முதலில் முறித்தனர்.

இந்த யுத்தம் முழுமையாக முஸ்லிமல்லாதவர்களுக்கு இடையில் இடம்பெற்றதாகும். முஸ்லிமல்லாதவர்களைக் கொலைசெய்வதுதான் முஸ்லிம்களின் எதிர்பார்ப்பாக இருந்திருந்தால் முஸ்லிம்களுக்கு இந்த சந்தர்ப்பத்திலே மௌனமாக இருந்திருப்பதே மிகவும் பொருத்தமாக இருந்திருக்கும். ஆனால், உடன்படிக்கைகளை நிறைவேற்றுவது மார்க்க ரீதியாக வலியுறுத்தப்பட்ட விடயமாக இருப்பதால் முஸ்லிம்கள் தங்களுடன் அணிசேர்ந்த முஸ்லிமல்லாத ‘குழாஅஹ்’ கோத்திரத்துக்கு உதவிபுரிவது முஸ்லிம்களின் கடமையாயிற்று. முஸ்லிம்களைப் பயங்கரவாதத்துடன் தொடர்புபடுத்தும் நடவடிக்கைகளை முன்னெடுப்போரின் போலிப் பிரசாரம் சூரியனைக் கண்ட பனிக்கட்டி நீராவியாவதைப் போன்று இந்த வரலாற்று உண்மை மாத்திரம் போதுமானதாகும். மேலும் இது சம்பந்தமான விரிவான விளக்கத்தைக் கீழே தரவுள்ளோம்.

ஆகவே, அவர்களது செயற்பாடுகள் எவ்விதத்திலும் மக்கா நகரத்தின் பாதுகாப்பிற்கு உகந்ததல்ல என மேற்கூறப்பட்ட விடயங்களினால் தெளிவாகும். ஒப்பந்தத்தை

முறித்து தொடர்ந்து தாக்குதல்களை நடாத்தி நம்பிக்கைத் துரோகிகளாகச் செயற்பட்ட காரணத்தினால் அவர்களுடன் சகவாசம் கொள்வது மிகவும் சந்தேகச் செயல் என்று தெளிவாக விளங்கியதனால் அவர்களுக்கு மக்கா நகரத்திலிருந்து வெளியேற 4 மாதங்கள் வரை அவகாசமளிக்கப்பட்டது. இவ்வாறு தவணை கொடுத்தல் பற்றி குறிப்பிடும் குர்ஆனிய வசனத்தை மக்காவாசிகளுக்கு ஓதிக் காண்பிக்க முஹம்மத் (ஸல்லல்லாஹு அலைஹி வஸல்லம்) அவர்களால் மதீனாவிலிருந்து மக்காவிற்கு இரு தூதுவர்கள் அனுப்பப்பட்டனர். அக்காலத்திற்குள் அவர்கள் வெளியேறினால் அவர்களுடன் பிரச்சினையை உருவாக்கிக்கொள்வதற்கான சூழ்நிலை இருக்காது. இருப்பினும் அவ்வாறு வெளியேறாமல் இருக்கின்ற மக்காவாசிகள் பற்றியே இவ்வாறு கூறப்பட்டுள்ளது. நாட்டுச் சட்டத்தை மீறிச் செயற்பட்டது இந்த வெளியேற்றச் செயலுக்குப் பிரதான காரணமாகும்.

மேலே கலந்துரையாடலுக்கு எடுத்துக் கொள்ளப்பட்ட அல்குர்ஆன் வசனத்தின் பின்னணியின் பக்கம் எமது கவனத்தைத் திருப்புவோம்.

(மு.:மின்களே!) முஷ்ரிக்குகளில் (இணை வைத்து வணங்குபவர்களில்) எவர்களுடன் நீங்கள் உடன்படிக்கை செய்துள்ளீர்களோ, அவர்களிடமிருந்து அல்லாஹ்வும், அவனுடைய தூதரும் விலகிக் கொண்டனர். (அல்குர்ஆன்-9:1)

(முஸ்லிம்களின் எதிரிகளான குறைசிகளுடனும், அவர்களின் நேசக் கோத்திரங்களுடனும் முஸ்லிம்கள் யுத்த நிறுத்த ஒப்பந்தமொன்றை மேற்கொண்டிருந்த போது குறைசிகளின் ‘பனா கினானஹ்’ கோத்திரம் தவிர்ந்த ஏனைய அனைத்துக் கோத்திரத்தினரும் அவ்வொப்பந்தத்தை மீறினர். எனவே, முஸ்லிம்கள் மாத்திரம் தனியாக நின்று ஒப்பந்தத்தைப் பாதுகாப்பது முடியாத விடயமென்பதால் அதிலிருந்து விலகிக்கொள்ளுமாறு பிரகடனப்படுத்தும் வசனமாக இவ்வசனம் காணப்படுகிறது.)

(மு.:மின்களே!) முஷ்ரிக்குகளில் (,ணைவைத்து வணங்குபவர்களில்) எவர்களுடன் நீங்கள் உடன்படிக்கை செய்துள்ளீர்களோ, அவர்களிடமிருந்து அல்லாஹ்வும், அவனுடைய தூதரும் விலகிக் கொண்டனர். (அல்குர்ஆன்-9:1)

(உடன்படிக்கையை முறித்துக் கொண்டும் முஸ்லிம்களுக்கு எதிர்ப்பைத் தெரிவித்துக் கொண்டும் முஸ்லிம்களது சகோதரக் கூட்டத்தாரைக் கொலை செய்த குழுவினர் தொடர்பாகவே 9:5 வசனத்தில் குறிப்பிடப்பட்டுள்ளது. அவர்கள் அந்த நகரை விட்டுச் செல்வதற்கு நான்கு மாதங்கள் கால அவகாசம் கொடுக்கப்பட்டிருந்தும் அவர்களது சூழ்ச்சிகரமான செயற்பாடுகள் தொடர்பாக மிக அவதானத்துடன் இருக்கும் படி அறிவுரை கொடுக்கப்பட்டுள்ளது. இப் பின்னணியைச் சரியாகப் புரியாது முஸ்லிம்கள் பற்றிய அச்சத்தை உருவாக்குவதை மட்டுமே இலக்காகக் கொண்டு செயற்படுகின்ற போது சத்தியத்துக்கு புறம்பான கருத்துக்களையே தெரிவிக்க நேரிடும். இந்தக் கட்டளை அவர்களை நாட்டை விட்டே வெளியுறும் படியான கட்டளை அல்ல. இக்காலப் பகுதியில் மக்காப் பிரதேசம் முஸ்லிம் இராச்சியத்தின் பகுதியாகக் காணப்பட்டது. மேலும் அவர்களுக்கு விட்டுச் செல்லுமாறு கூறப்பட்டது முழு நாட்டையுமல்ல. மாறாக, முஸ்லிம்களின் மிகப் புனிதமும், பழையமும் வாய்ந்த மக்கா நகரையும், அதைச் சூழ உள்ள புனித பூமிப் பிரதேசங்களையும் மட்டுமேயாகும். வணக்க வழிபாடுகளுக்காக வரும் மக்களின் பாதுகாப்பை உறுதி செய்வதற்காக, சட்ட விரோத, உடன்படிக்கைக்கு மாற்றமான செயல்களில் ஈடுபடுபவர்களை அவ்விடங்களை விட்டு நீக்கவே இவ்வாறு கட்டளை விடுக்கப்பட்டது. அதேநேரம், அன்றும், இன்றும் மக்காவுக்கு அருகாமையில் அமைந்துள்ள ஜித்தா போன்ற நகரங்களில் முஸ்லிமல்லாதவர்கள் வாழ்வதைக் கண்டு கொள்ள முடியும்.)

‘அல்லாஹ்வும், அவனுடைய தூதரும் முஷ்ரிக்குகளுடன் (செய்திருந்த உடன்படிக்கையை) விட்டும் நிச்சயமாக விலகிக் கொண்டார்கள் என்பதை ஹஜ்ஜுல் அக்பர் (மாபெரும் ஹஜ்ஜுடைய) நாளில் மனிதர்களுக்கு அல்லாஹ்வும் அவனுடைய தூதரும் வெளிப்படையாக அறிவிக்கின்றனர் எனவே நீங்கள் (இணை வைப்பதிலிருந்து மனந்திருந்தி) விலகிக் கொண்டால் அது உங்களுக்கே நலமாகும் நீங்கள் (சத்தியத்தை) புறக்கணித்து விட்டால் நிச்சயமாக நீங்கள் அல்லாஹ்வைத் தோற்கடிக்க முடியாதவர்கள் என்பதை (உறுதியாக) அறிந்து கொள்ளுங்கள். (நபியே!) நிராகரிப்போருக்கு நோவினை தரும் வேதனை இருக்கிறது என்று நீர் நன்மாராயம் கூறுவீராக.’ (அல்குர்ஆன்- 9: 3)

(உடன்படிக்கையை முறித்து குற்றச்செயல்கள் புரிந்து வன்முறைகளில் ஈடுபட்டோர் தமது தாக்குதல்களுக்கு மனம்வருந்தி சிநேகபூர்வமாக வெளியேறுமாறு இந்த வசனம் அறிவிப்பிடுக்கின்றது. அவர்களின் தந்திரோபாய நடவடிக்கைகளினால் அல்லாஹ்வின் நாட்டத்தைத் தோற்கடிக்க முடியாது என்றும் ஒப்பந்தத்தை முறித்து தொடர்ச்சியாக மனிதப்படுகொலைகள் போன்ற குற்றச் செயல்களில் ஈடுபடுவதற்கெதிராக தண்டனை வழங்கப்படும் என இங்கு உறுதிசெய்யப்படுகிறது.)

‘ஆனால், நீங்கள் உடன்படிக்கை செய்து கொண்ட இந்த முஷ்ரிக்குகளில், எதையும் குறைத்துவிடாமலும், உங்களுக்கு விரோதமாக எவருக்கும் உதவி செய்யாமலும் இருக்கின்றார்களோ அவர்களைத் தவிர: அவர்களுக்கு அவர்களின் உடன்படிக்கையை அவர்களின் காலக் கெடுவரையில் பூரணமாக நிறைவேற்றுங்கள் - நிச்சயமாக அல்லாஹ் பயபக்தியுடையோரை நேசிக்கின்றான்.’ (அல்குர்ஆன்- 9:4)

(இந்த வசனத்துக்கு முன்னைய வசனத்தில் தண்டனைக்கு ஆளாகுவோர் எனக் குறிப்பிடப்பட்டவர்கள் உடன்படிக்கையை முறித்து முஸ்லிம்களுக்கு எதிராகச் செயற்பட்ட முஸ்லிம்களின் எதிரிகளாவர். இவ்வசனங்கள் முஸ்லிம்களுடன் உடன்படிக்கைசெய்து முஸ்லிம்களுக்கு எதிராகவோ, முஸ்லிம்களின் எதிரிகளுக்கு உதவியாகவோ நடக்காத சிலைவணங்கிகளுடன் முஸ்லிம்கள் உடன்படிக்கைக்கு ஏற்ப நடந்துகொண்டு அவர்களுக்கு அமைதியாக வாழச் சந்தர்ப்பம் வழங்குவது முஸ்லிம்களின் கடமை என வலியுறுத்துகின்றன. இம் முஸ்லிமல்லாத பிரிவினர் முஸ்லிம்களுடன் உடன்படிக்கையில் கைச்சாத்திட்டு அதன் எந்த நிபந்தனையையும் முறிக்காது முஸ்லிம்களுக்கு எதிராக முஸ்லிம்களின் விரோதிகளுக்கு உதவி செய்யாத பிரிவினராவர். அவர்கள் உடன்படிக்கையை மீறாதபோது முஸ்லிம்கள் அதைப் பாதுகாத்து அதற்கேற்ப செயற்படவேண்டுமென உபதேசிக்கப்படுகிறது.)

‘(போர் விலக்கப்பட்ட துல்க:தா, துல்ஹஜ்ஜு, முஹர்ரம், ரஜபு ஆகிய நான்கு) சங்கைமிக்க மாதங்கள் கழிந்து விட்டால் முஷ்ரிக்குகளைக் கண்ட இடங்களில் வெட்டுங்கள், அவர்களைப் பிடியுங்கள் அவர்களை முற்றுகையிடுங்கள், ஒவ்வொரு பதுங்குமிடத்திலும் அவர்களைக் குறிவைத்து உட்கார்ந்திருங்கள் - ஆனால் அவர்கள் (மனந்திருந்தி தம் பாவங்களிலிருந்து) தவ்பா செய்து மீண்டு, தொழுகையையும் கடைப்பிடித்து (ஏழைவரியாகிய) ஸகாத்தும் (முறைப்படி) கொடுத்து வருவார்களானால் (அவர்களை) அவர்கள் வழியில் விட்டுவிடுங்கள் - நிச்சயமாக அல்லாஹ் மிக்க மன்னிப்போனாகவும், கிருபையுடையவனாகவும் இருக்கின்றான்.’ (அல்குர்ஆன்- 9:5.)

(இந்த அத்தியாயத்தின் அதிகமான வசனங்கள் கி.பி. ஆறாம் நூற்றாண்டில் அநீதிசெய்து உடன்படிக்கையை முறித்து மனிதப் படுகொலை செய்த குறிப்பிட்ட ஒரு குழுவினர் சம்பந்தமானவை. இவ்வசனங்களை எல்லாச் சந்தர்ப்பங்களிலும் எல்லாருடனும் சம்பந்தமானவை எனக் காண்பித்து இஸ்லாத்தின் விரோதிகள் முன்னெடுத்துச் செல்லும் பிரசாரம் உண்மையில் அதிக சூழ்ச்சியும், துவேசமும் மிக்க பிரசாரமாகும். தமிழ் ஈழ விடுதலைப் புலிகளுடன் யுத்தம் நடந்துகொண்டிருந்த

காலத்தில் கிளிநொச்சியைத் தாக்குமாறு இராணுவத்தின் தலைமை பீடத்திலிருந்து கட்டளை பிறப்பிக்கப்பட்டிருக்கும். அந்தக் கட்டளை அக்குறிப்பிட்ட காலத்தில் குறித்த பிரிவினருக்கு எதிராக மாத்திரமேயாகும். ஆனால் தமது கட்டளைப் பதிவேட்டில் கிளிநொச்சியைத் தாக்குமாறு கட்டளை பிறப்பிக்கப்பட்டிருப்பதால் இன்றும் அக்கட்டளையை அமுல்படுத்த இராணுவ அதிகாரிகள் முற்படுவார்களானால் அவர்கள் மன நோயாளர்களாகக் கருதப்பட்டு அந்நோய்க்கு சிகிச்சை அளிக்கப்படவேண்டியவர்களாவர். அதே போன்றே குர்ஆனில் உள்ள ஒரு குறிப்பிட்ட காலத்தில் வாழ்ந்த குறிப்பிட்ட அநீதியிழைத்துக் கொண்டிருந்த பிரிவினருடன் சம்பந்தப்பட்ட வசனத்தை எல்லாக் காலத்துடனும் தொடர்புபடுத்துவோரும் மனனோயால் பாதிக்கப்பட்டு அதற்கு வைத்தியம் பெறவேண்டியவர்களேயாவர்.)

‘(நபியே!) முஷ்ரிக்குகளில் யாரேனும் உம்மிடம் புகலிடம் தேடி வந்தால், அல்லாஹ்வுடைய வசனங்களை அவர் செவியேற்கும் வரையில் அவருக்கு அபயமளிப்பீராக. அதன் பின் அவரை அவருக்குப் பாதுகாப்புக் கிடைக்கும் வேறு இடத்திற்கு (பத்திரமாக) அனுப்புவிராக - ஏனென்றால் அவர்கள் நிச்சயமாக அறியாத சமூகத்தினராக இருக்கிறார்கள்.’ (அல்குர்ஆன்- 9:6.)

(இந்த வசனத்தின் மூலமும் இஸ்லாம் சம்பந்தமாக விமர்சன நோக்கில் பிரசாரம் செய்வோரின் அடிப்படையற்ற குற்றச்சாட்டுகள் முற்றாக முறியடிக்கப்படுகின்றன. மேலுள்ள ஐந்தாவது வசனத்தின் மூலம் போதிக்கப்படுவது சிலைவணங்கிகள் அனைவரையும் எல்லா இடத்திலும் கொலை செய்யவேண்டுமென அறியாமையினால் குறிப்பிடுவோர் இந்த வசனம் கூறும் உயர்வான கொள்கையின் பக்கம் தமது கவனத்தைச் செலுத்துமாறு ஆலோசனை வழங்குகிறோம். முஸ்லிம்களுடன் கடும் எதிர்ப்புடன் நடந்துகொண்ட ஒருவர் வந்து முஸ்லிம்களிடம் பாதுகாப்பு வேண்டிய போது அவருக்கு அல்குர்ஆனைக் கேட்க அவகாசம் வழங்கி அவரைப் பாதுகாப்பான இடத்துக்கு அனுப்புமாறு இந்த வசனம் உபதேசிக்கின்றது. பொதுவாக யுத்த தர்மங்களைப் பற்றிப் பேசுவோர் தமது பிடிக்குள் மாட்டிக்கொண்ட எதிரியைக் கைது செய்து சிறையில் அடைப்பது பற்றிய கொள்கையையே முன்வைப்பர். என்றாலும், இஸ்லாத்தின் யுத்த தர்மம் கைவசம் மாட்டிக்கொண்ட எதிரியைப் பாதுகாப்பான இடத்துக்கு அனுப்பி அவரை விடுவிக்கும் கொள்கை என்பது இதன் மூலம் தெளிவாகிறது. இங்கு அல்குர்ஆனைக் கேட்பதற்கு சந்தர்ப்பம் வழங்குவதன் மூலம் ஏமாற்றி இஸ்லாத்தை ஏற்றுக் கொள்ள வைக்கும் முயற்சி எனக்கூற இடமுண்டு. ஆனால் அவ்வாறு செய்வது அவர் உண்மைக்கு எதிராகவே போராடியுள்ளார் என்று உணர்த்தவே தவிர, நிர்பந்தமாக மதம் மாற்றும் முயற்சியல்ல என்பதை மத சுதந்திரம் பற்றி முன்வைக்கப்பட்ட வசனங்களின் மூலம் புரிந்து கொண்டிருப்பீர்கள் என நினைக்கிறோம்.

எனவே, உலகத்தில் எந்த நடைமுறைகளிலும் இல்லாத உன்னதமான போதனைகளின் மூலம் இஸ்லாத்தின் போதனைகள் ஒழுங்கமைக்கப்பட்டுள்ளன என்பது தெளிவாகியிருக்குமென நம்புகிறோம்.)

‘அல்லாஹ்விடத்திலும், அவனுடைய தூதரிடத்திலும் முஷ்ரிக்குகளுக்கு எப்படி உடன்படிக்கை இருக்க முடியும்? ஆனால், நீங்கள் மஸ்ஜிதுல் ஹராம் (கஃபத்துல்லாஹ்) முன்(எவர்களுடன்) உடன்படிக்கை செய்து கொண்டீர்களோ, அவர்களைத் தவிர அவர்கள் (தம் உடன்படிக்கைப்படி) உங்களுடன் நேர்மையாக நடந்து கொள்ளும்வரை நீங்களும் அவர்களுடன் நேர்மையாக நடந்துகொள்ளுங்கள் - நிச்சயமாக அல்லாஹ் பயபக்தியுடையோரை நேசிக்கின்றான்.’ (அல்குர்ஆன்- 9:7.)

(முஸ்லிம்களுடன் செய்துகொண்ட எத்தனையோ உடன்படிக்கைகளை முறித்து முஸ்லிம்களுடன் போராடிக் கொண்டிருக்கும் முஸ்லிம்களின் விரோதிகளுடன் உடன்படிக்கையைத் தொடர்ந்தும் முஸ்லிம்கள் மாத்திரம் பேணமுடியுமா? ஓர் உடன்படிக்கை செல்லுபடியாவதற்கு இரு சாராரும் அதன் நிபந்தனைகளைப் பேணவேண்டும். அடுத்த சாரார் உடன்படிக்கையைப் பகிரங்கமாகவே மீறும்பொது முஸ்லிம் தரப்பினர் மாத்திரம் உடன்படிக்கையை ஏற்று அதனைச் செயற்படுத்துவது கடமையற்ற ஒன்றாகும். இந்த வசனத்தில் உபதேசிக்கப்படும் விடயம்

உடன்படிக்கையை முறிக்காமல் நேர்மையாக நடந்த முஸ்லிமல்லாதோருடன் கைச்சாத்திடப்பட்ட உடன்படிக்கையை முஸ்லிம்கள் பேணவேண்டும் என்பதாகும்.)

‘(எனினும் அவர்களுடன்) எப்படி (உடன்படிக்கை இருக்க முடியும்?) உங்கள் மேல் அவர்கள் வெற்றி கொண்டால் உங்களிடையே உள்ள உறவின் முறையையும், (உங்களிடையே இருக்கும்) உடன்படிக்கையையும் அவர்கள் பொருட்படுத்துவதேயில்லை அவர்கள் தம் வாய்(மொழி)களைக் கொண்டு(தான்) உங்களைத் திருப்திப்படுத்துகிறார்கள் ஆனால் அவர்களின் உள்ளங்கள் (அதனை) மறுக்கின்றன - அவர்களில் பெரும்பாலோர் பாவிகளாக இருக்கின்றனர்.’

(அல்குர்ஆன்- 9:8.)

(இந்த வசனம் இதற்கு முன்னாலுள்ள வசனத்துக்கு முன்வைக்கப்பட்ட விளக்கத்துக்கு ஏற்ப உடன்படிக்கையை முறித்து முஸ்லிம்களை ஆக்கிரமிக்க முற்பட்ட குழுவினர் தொடர்பாகவே குறிப்பிடுகிறது. அவர்களுக்கு சிறிய ஒரு வெற்றி கிடைத்தாலும் அவர்கள் குடும்ப உறவையோ, உடன்படிக்கைகளைப் பற்றியோ எந்த வகையிலும் பொருட்படுத்தாது மோதல்களில் ஈடுபடுபவர்கள் என இங்கு தெளிவாகிறது.)

‘அவர்கள் அல்லாஹ்வின் வசனங்களைச் சொற்பவிலைக்கு விற்கின்றனர். இன்னும் அவனுடைய பாதையிலிருந்து (மக்களைத்) தடுக்கிறார்கள் - நிச்சயமாக அவர்கள் செய்து கொண்டிருந்த காரியங்கள் மிகவும் கெட்டவை.’ (அல்குர்ஆன்- 9:9)

(மக்காவின் இஸ்லாமிய விரோதிகளின் நோக்கம் மக்களை இஸ்லாத்தை விட்டும் தடுப்பதற்கான நடவடிக்கைகளை மேற்கொள்வதாகும்.)

‘அவர்கள் எந்த மு.:மினின் விஷயத்திலும் உறவையும் உடன்படிக்கையையும் பொருட்படுத்த மாட்டார்கள் மேலும் அவர்களே வரம்பு மீறியவர்கள் ஆவார்கள்.’ (அல்குர்ஆன்-9:10.)

‘ஆயினும் அவர்கள் தவ்பா செய்து (மனந்திருந்தி தம் தவறுகளிலிருந்து விலகி) தொழுகையைக் கடைபிடித்து, ஸகாத்தையும் (முறையாக) கொடுத்து வருவார்களானால், அவர்கள் உங்களுக்கு மார்க்கச் சகோதரர்களே. நாம் அறிவுள்ள சமூகத்தினருக்கு (நம்) வசனங்களை விளக்குகிறோம்.’ (அல்குர்ஆன்- 9:11)

‘அவர்களுடைய உடன்படிக்கைக்குப்பின், தம் சத்தியங்களை அவர்கள் முறித்துக் கொண்டு, உங்களுடைய மார்க்கத்தைப் பற்றியும் இழித்துக் குறை சொல்லி கொண்டு இருப்பார்களானால், அவர்கள் (மேற்கூறிய செயல்களிலிருந்து) விலகிக் கொள்வதற்காக நிராகரிப்பவர்களின் தலைவர்களுடன் போர் புரியுங்கள் ஏனெனில் அவர்களுக்கு நிச்சயமாக ஒப்பந்தங்கள் (என்று எதுவும்) இல்லை.’

(அல்குர்ஆன்- 9:12)

‘தங்களுடைய சத்திய உடன்படிக்கைகளை முறித்துக் கொண்டு, (நம்) தூதரை (ஊரைவிட்டு) வெளியேற்றவும் திட்டமிட்ட மக்களுடன் நீங்கள் போர் புரிய வேண்டாமா? அவர்களே (வாக்குறுதி மீறி உங்களைத் தாக்க) முதல் முறையாக துவங்கினர் நீங்கள் அவர்களுக்கு அஞ்சுகிறீர்களா? (அப்படியல்ல!) நீங்கள் மு.:மின்களாக இருப்பீர்களானால், நீங்கள் அஞ்சுவதற்கு தகுதியுடையவன் அல்லாஹ் ஒருவனேதான். ‘(அல்குர்ஆன்-9:13)

(உடன்படிக்கைகளை முறித்தல், முஹம்மத் நபி (ஸல்லல்லாஹு அலைஹி வஸல்லம்) அவர்களையும், முஸ்லிம்களையும் வெளியேற்றல் மற்றும் முதல் தாக்குதலை மேற்கொள்ளல் போன்ற காரணங்களாலேயே மக்கா குறைஷியர்களுக்கு எதிராகப் போராடுமாறு 9:5 ஆவது வசனம் கட்டளையிட்டுள்ளது. இவ்வாறான நிலைமைகளில் எதிரியுடன் யுத்தம் செய்வதைத் தவிர்க்க வேறு மாற்றீடு இருக்குமா?

என்பது சிந்திக்கும் எவருக்கும் இலகுவில் புலப்படும் என நாம் நம்புகிறோம். எனினும் இந்த வசனத்தை மாத்திரம் விளக்கத்துக்கு எடுத்துக்கொண்டு அல்குர்ஆனில் முஸ்லிமல்லாதவர்கள் அனைவரையும் எங்கு கண்டாலும் கொலை செய்வதை இஸ்லாம் தூண்டுகிறது என்று கருத்துக் கூறுவதன் மூலம் முஸ்லிம்களைப் பற்றிய அச்சத்தை உருவாக்கி ஒரு மார்க்கத்தின் அடிப்படை மூலாதாரத்தை எந்தளவு திரிபுபடுத்த முயற்சி செய்யப்பட்டுள்ளது என்பதை தயவு செய்து சிந்தித்துப் பாருங்கள். ஒரு மார்க்கத்துக்கோ, அதனைப் பின்பற்றுவோருக்கோ எதிராக தவறான கருத்தை அடிப்படையாகக் கொண்டு வெறுப்பையும், குரோதத்தையும் ஏற்படுத்துவோர் எவ்வளவு பிற்போக்கு மிக்கவர்கள் என்பதை மேற்கூறப்பட்ட விளக்கங்களை விமர்சனரீதியாக, அறிவுடன் விமர்சிப்போருக்குத் தெளிவாகப் புரியும் என நாம் நம்புகிறோம்.)

குற்றச்சாட்டு - 13 அல்குர்ஆன் 9:14 ம் வசனம் பற்றியது.

‘சிலை வணங்கிகளுக்கு எதிராக யுத்தம் செய்யுங்கள். அவ்வாறு அல்லாஹ்வின் அடிகள் (முஸ்லிம்கள்) மூலம் அவர்களை அழிக்கப்படும். மேலும் அல்லாஹ்வின் அடிகள் மூலம் அவர்களை இழிவு படுத்தி கேவலப் படுத்தி அவர்களுக்கு எதிராக முஸ்லிம்களுக்கு வெற்றி அளிக்கப்படும். இவ்வாறு அவர்களுக்கு எதிராக உங்கள் இதயங்களில் கொதிக்கும் பகைமை தீர்க்கப்படும்’

விளக்கம்:

முதலில் இந்த வசனத்தின் சரியான பொருளைப் பார்ப்போம்

‘நீங்கள் அவர்களுடன் போர் புரியுங்கள் உங்களுடைய கைகளைக் கொண்டே அல்லாஹ் அவர்களுக்கு வேதனையளித்து அவர்களை இழிவு படுத்தி, அவர்களுக்கெதிராக அவன் உங்களுக்கு உதவி (செய்து அவர்கள் மேல் வெற்றி கொள்ளச்) செய்வான். இன்னும் முஃமின்களின் இதயங்களுக்கு ஆறுதலும் அளிப்பான்.’ (அல்குர்ஆன் 9:14)

இந்த வசனம் அல்குர்ஆனின் 09 : 05 ஆவது வசனம் முதல் உள்ள வசனங்களுடன் சம்பந்தப்பட்ட ஒரு வசனமாகும். இது ‘பனா பக்ர்’ மற்றும் ‘பனா குழாஅஹ்’ என்ற இரு கோத்திரங்கள் இடையே ஏற்பட்ட யுத்தம் தொடர்பானதாகும். இவ்விரு சாராரும் முஃரிக்களாக இருந்ததோடு ‘பனா பக்ர்’ மக்கத்து முஃரிக்களுடனும், ‘பனா குழாஅஹ்’ முஸ்லிம்களுடனும் உடன்படிக்கை செய்திருந்தனர். ஹிஜ்ரி 6 ம் ஆண்டில் முஸ்லிம்கள் மற்றும் மக்கா முஃரிக்கள் இடையே ஏற்பட்ட சமாதான ஒப்பந்தத்தில் ‘இவ்வொப்பந்தம் இந்த இரு கோத்திரத்தினருக்கும் செல்லுபடியாகும் என்ற படியால் ஒருவர் மற்றவருக்கு அநியாயம் செய்யக் கூடாது’ என குறிப்பிடப்பட்டிருந்தது. ஆனால் ‘பனா பக்ர்’ கோத்திரத்தினர் ‘பனா குழாஅஹ்’ கோத்திரத்தினரை, ஹரமில் (அபயமுள்ள இடத்தில்) கொலை செய்தனர். இதற்கு மக்கா முஷ்ரிக்குகள் ‘பனா பக்ர்’ கோத்திரத்தினருக்கு உதவி செய்தனர். இதன் போது ஒப்பந்தத்தை முறித்த அந்த முஷ்ரிக்குகளுக்கு எதிராக அல்லாஹ் உதவி செய்து ‘குழாஅஹ்’ கோத்திரத்தினரின் உள்ளத்தில் எரிந்த தீயை அணைத்து அதைக் குளிரச் செய்ததே மேற்படி வசனத்தில் குறிப்பிடப்பட்டுள்ளது.

குற்றச்சாட்டு - 14 அல்குர்ஆன் 9:123 ம் வசனம் பற்றியது.

‘முஸ்லிம்களே! அருகாமையில் வசிக்கும் முஸ்லிம் அல்லாதவர்களுக்கு எதிராகக் குழப்பங்களை ஏற்படுத்துங்கள். மேலும் உமது வம்புத்தனத்தை அவர்கள் உணரும்

படி செய்யுங்கள். மேலும் உயர்ந்த பயபக்தியுடைய (முஸ்லிம் அல்லாதவர்களுக்கு எதிராக சண்டையிடும்) முஸ்லிம்களுடன் அல்லாஹ் இருக்கின்றான் என்பதை அறிந்து கொள்ளுங்கள்.’

விளக்கம் :

முதலில் மேற்படி வசனத்தின் சரியான பொருளின் பக்கம் கவனம் செலுத்துவோம்:

‘நம்பிக்கை கொண்டவர்களே! உங்களை அடுத்திருக்கும் (தொல்லை விளைவிக்கும்) கா..பிர்களுடன் போர் புரியுங்கள். உங்களிடம் கடுமையை அவர்கள் காண்டும் - நிச்சயமாக அல்லாஹ் பயபக்தியுடையவர்களுடன் இருக்கிறான் என்பதை அறிந்து கொள்ளுங்கள்.’ (அல்குர்ஆன். 9:123)

இந்த வசனத்தில் அருகாமையில் உள்ள -அதாவது மக்காவில்- உள்ள அதாவது முஸ்லிம்களுக்கு எதிராக அக்கிரமங்களைச் செய்த மற்றும் அவர்களுடன் உடன்படிக்கை செய்துள்ள குழுக்களுக்கு எதிராக யுத்தம் செய்யும் படியே கட்டளை இடப்பட்டிருந்தது. அவர்கள் முஸ்லிம்களுக்கு எதிராகச் செய்த செயல்கள் சரித்திரத்தில் தெளிவாகப் பதிவாகியுள்ளன. உலகில் உள்ள காபிர்கள் அனைவருக்கும் எதிராக யுத்தம் செய்யுமாறு இதில் கட்டளையிடப்படவில்லை. ஏனெனில், அப்போது மக்காவிலும் காபிர்கள் போன்றே இணை வைப்பவர்களும் இருந்தனர். மேலும் வியாபாரத்திற்காக ‘ஷாம்’ மற்றும் ‘யமன்’ போன்ற பிற நாடுகளில் இருந்தும் இஸ்லாத்தை ஏற்காதவர்கள் மதீனா வருவதுண்டு. ஆனால், உறவு முறையையும், உடன்படிக்கையையும் பொருட்படுத்தாமல் அநியாயமான விதத்தில் முஸ்லிம்களுக்கு எதிராக செயற்பட்ட மக்காக் காபிர்களுக்கு எதிராக மாத்திரம் யுத்தம் செய்யும் படியே இங்கு கட்டளையிடப்பட்டுள்ளது.

இங்கு இன்னுமொரு விடயத்தில் கவனத்தை செலுத்த வேண்டும். அதாவது இவ்வசனத்தில் ‘கில்ழஹ்’ என்ற சொல் பயன்படுத்தப்பட்டுள்ளது. அதற்கு உறுதி, கடுமை போன்ற அர்த்தங்கள் இருப்பதுடன் இரண்டாவது பொருளே இங்கு கட்டாயமாக எடுக்கப்பட வேண்டும். அதாவது ‘உங்களுக்கு எதிரானவர்கள் உங்களைத் தாக்கத் துணிவு கொள்ளாத விதத்தில் கடுமையையும், பலத்தையும் நீங்கள் காட்ட வேண்டும்’ என்பதே இதன் கருத்தாகும். பிறர் நமக்குத் துன்பம் தராமல் இருப்பதற்கு நாம் துணிச்சல் உள்ளவர்கள் என்று காட்டுவது அவசியமாவதோடு அது நமது உரிமையும் ஆகும் என்பது தெளிவான விடயமே.

குற்றச்சாட்டு - 15 (புஹாரி 1:2:24) (நபியவர்களின் பணி பற்றிய அறிக்கை)

‘முஹம்மத் இவ்வாறு போதித்தார்: ‘மனிதர்கள் ‘சகலரும் ‘லா இலாஹ் இல்லல்லாஹ்’ (அல்லாஹ்வைத் தவிர வேறு இறைவன் இல்லை. வேறு எந்தக் கடவுளுக்கோ, மதத்திற்கோ வணக்கங்களைப் பெறும் உரிமை கிடையாது) என்ற வாக்கியத்தைச் சத்தியமிட்டுக் கூறும் வரை (அதாவது இஸ்லாத்தைத் தழுவும் வரை) அவர்களுக்கு எதிராக குழப்பங்களை ஏற்படுத்துங்கள் என (அல்லாஹ்) கட்டளையிட்டுள்ளான். அவ்வாறு சத்தியம் செய்பவருடைய உயிர் மற்றும் சொத்து பாதுகாக்கப்படும்.’

விளக்கம்:

இதன் சரியான மொழிபெயர்ப்பைப் பார்ப்போம். மேலே குறிப்பிடப்பட்டிருப்பது அந்த நபி மொழியின் ஒரு பகுதியாகும். அதன் முழுமையான வடிவம் கீழ் வருமாறு அமையும்.

“அல்லாஹ்வைத் தவிர வணக்கத்துக்குரியவன் வேறு யாரும் இல்லை, முஹம்மத் நபி (ஸல்லல்லாஹு அலைஹி வஸல்லம்) அவர்கள் அல்லாஹ்வின் அடிமை மற்றும் அவனது தூதர் எனச்சாட்சி கூறும் வரையும், தொழுகையை நிலைநாட்டும் வரையும், ‘ஸுகாத்’ (கட்டாய தர்மம்) கொடுக்கும் வரையும், மனிதர்களுடன் போராடுவதற்கு (அல்லாஹ்வால்) நான் ஏவப்பட்டுள்ளேன். அவர்கள் அவ்வாறு செய்வார்களாயின் இஸ்லாத்தின் சட்ட திட்டத்துக்கு ஏற்ப அவர்களது சொத்தும், உயிர்களும் பாதுகாக்கப்படும். அவர்களது செயல்கள் தொடர்பான கணக்குகள் எல்லாம் அல்லாஹ்விடமே இருக்கின்றன.” (புஹாஈ-பாகம்-4, ஹதீஸ் இலக்கம்:196)

நபி (ஸல்லல்லாஹு அலைஹி வஸல்லம்) அவர்களின் இந்தக் கூற்றைப் பற்றி ஆராயும் போது ‘உகாதில்’ மற்றும் ‘அக்துல’ என்ற அறபுச் சொற்களின் சரியான பொருட்களைப் புரிந்து கொள்வது கட்டாயமாகும். முதல் சொல்லின் பொருள் ‘யுத்தம் செய்தல்’ ஆவதோடு அடுத்த சொல்லின் பொருள் கொலை செய்வதாகும். இங்கு ‘உகாதில்’ என்ற முதல் சொல்லே பயன்படுத்தப்பட்டுள்ளதுடன் இதன் பொருள் ‘இஸ்லாத்தின் தெய்வீகமான உண்மையை அறிந்து கொள்வதற்கு செயற்படுபவர்களைத் தடுக்கும் சக்திகளுடன் யுத்தம் செய்யுங்கள்’ என்பதாகும். இது ஆயுதப் போராட்டம் மாத்திரம் எனப் பொருள் கொள்ள முடியாது. அநீதி, நியாயமின்மை, அக்கிரமம், வன்முறை மற்றும் குழப்பம் போன்ற சமூக விரோதச் செயல்களுக்கு எதிரான இஸ்லாமியப் போராட்டமே இந்த வாக்கியத்தின் பொருளாகும்.

தேசிய மற்றும் சர்வதேச ரீதியாகச் செயற்படும் இஸ்லாத்துக்கு எதிரான இணையத் தளங்களும், சமூக வலைத்தளங்களும் மேற்கூறப்பட்ட நபி (ஸல்லல்லாஹு அலைஹி வஸல்லம்) அவர்களின் பிரகடனத்தை மேற்கோள் காட்டி ‘இஸ்லாத்தில் அனைத்து நெறிமுறைகளையும் மீறிப் பலத்தையும், கொலை அச்சுறுத்தலையும் முன்வைத்து மக்களை இஸ்லாத்துக்கு மதம் மாற்றும் நடவடிக்கை மேற்கொள்ளப்படுகிறது’ எனக் குற்றம் சாட்டுகின்றன. ஆனால், இந்த அறிவிப்பிற்கு அடிப்படையாக அமைந்த வரலாற்றுப் பின்னணியையும், அதன் சரியான பொருளையும் ஆராய்ந்து பார்த்தால் இந்தக் குற்றச்சாட்டை உருவாக்க எந்த வாய்ப்பும் இல்லை என்பதைத் தெளிவாகக் காணலாம். எனவே முதலில் இந்த ஹதீஸின் பின்னணியை ஆராய்ந்து பார்ப்போம்.

பின்னணி

ஆரம்ப கால மற்றும் நவீன கால இஸ்லாமிய அறிஞர்களின் கருத்துப்படி இந்தப் பிரசாரம் இஸ்லாத்தின் எதிரிகளால் அல்குர்ஆனின் ஒன்பதாம் அத்தியாயத்தின் ஐந்தாம் வசனத்தை அடிப்படையாக வைத்து முன்வைக்கப்படும் யுத்தம் சம்பந்தமானதாகும். நூல் : இப்னு கஸீர், குர்ஆன் விளக்கம் 4 ம் பாகம், பக்கம் :377), இப்னு ஜுஸை, குர்ஆன் விளக்கம் <http://bewley.virtualave.net/tawbai.html>)

நாம் அல்குர்ஆனின் ஒன்பதாம் அத்தியாயத்தின் ஐந்தாம் வசனம் சம்பந்தமான அடிப்படையற்ற குற்றச்சாட்டுகளுக்கு சரியான விளக்கத்தை வழங்கியுள்ளோம். இந்த வசனத்தில் குறிப்பிடப்பட்டுள்ள யுத்த நடவடிக்கை முஸ்லிம்களுடன் சமாதான உடன்படிக்கை செய்து அதனை மீறி முஸ்லிம்களுடன் இணைந்திருந்த ஒரு குழுவினரை அநீதியாகத் தாக்கிக் கொலைசெய்த மக்காவில் வாழ்ந்த குறைஷிக் கோத்திரத்துக்கு எதிராக முன்னெடுக்கப்பட்டதாகும்.

இந்த யுத்தம் முழுமையாக முஸ்லிம் அல்லாதவர்களுக்கு இடையில் இடம்பெற்றதாகும். முஸ்லிம் அல்லாதவர்களைக் கொலைசெய்வதுதான் முஸ்லிம்களின் எதிர்பார்ப்பாக இருந்திருந்தால் முஸ்லிம்களுக்கு இந்த சந்தர்ப்பத்திலே

மௌனமாக இருந்திருப்பதே மிகவும் பொருத்தமாக இருந்திருக்கும். ஆனால், உடன்படிக்கைகளை நிறைவேற்றுவது மார்க்க ரீதியாக வலியுறுத்தப்பட்ட விடயமாக இருப்பதால் முஸ்லிம்கள் தங்களுடன் அணிசேர்ந்த முஸ்லிமல்லாத ‘குழாஅஹ்’ கோத்திரத்துக்கு உதவிபுரிவது முஸ்லிம்களின் கடமையாயிற்று. முஸ்லிம்களைப் பயங்கரவாதத்துடன் தொடர்புபடுத்தும் நடவடிக்கைகளை முன்னெடுப்போரின் போலிப் பிரசாரம் சூரியனைக் கண்ட பனிக்கட்டி நீராவியாவதைப் போன்றது என்பதற்கு இந்த வரலாற்று உண்மை மாத்திரம் போதுமானதாகும். இந்த அல்குர்ஆன் வசனத்துடன் தொடர்பான யுத்த நிலைமையைப் பற்றி முஹம்மத் நபி (ஸல்லல்லாஹு அலைஹி வஸல்லம்) அவர்களின் பிரகடனத்தின் விரிவான விளக்கத்தை மிகவும் விரிவாகக் கீழே தரவுள்ளோம்.

இந்த நபிமொழியில் கருத்து முரண்படும் பகுதியாக இருப்பது பின்வரும் பகுதியாகும். அது பின்வருமாறு :

‘அல்லாஹ்வைத் தவிர வணக்கத்துக்குரியவன் வேறு யாரும் இல்லை, முஹம்மத் (ஸல்லல்லாஹு அலைஹி வஸல்லம்) அவர்கள் அல்லாஹ்வின் அடிமை மற்றும் அவனது தூதர் எனச்சாட்சி கூறும் வரையும், தொழுகையை நிலைநாட்டும் வரையும், ‘ஸகாத்’ (கட்டாய தர்மம்) கொடுக்கும் வரையும், மனிதர்களுடன் போராடுவதற்கு (அல்லாஹ்வால்) நான் ஏவப்பட்டுள்ளேன்.’ சில விமர்சகர்களின் கருத்துக்கு ஏற்ப நபி (ஸல்லல்லாஹு அலைஹி வஸல்லம்) அவர்களும் அவர்களது தோழர்களும் அறேபியத் தீபகற்பத்தில் வாழ்ந்த மக்களை வாளால் அச்சுறுத்தி மதம் மாற்றினார்கள் எனக் குறிப்பிடப்படுகின்றது. இந்த அசாதாரணமான கருத்தை சில கீழைத்தேயவாதிகளும், இஸ்லாத்தின் விரோதிகளும் காலத்துக்குக் காலம் மக்களுக்கு மத்தியில் பரப்பி முஸ்லிம்கள் பற்றிய அடிப்படையற்ற அச்சத்தை ஏற்படுத்த நடவடிக்கை எடுக்கின்றனர். எனினும் இந்த ஹதீஸின் சரியான அர்த்தத்துக்கு ஏற்ப 1400 வருடங்களுக்கு முன்னர் கைச்சாத்திடப்பட்ட உடன்படிக்கையை மீறி முஸ்லிம்களுடன் இணைந்திருந்த முஸ்லிமல்லாத பிரிவினரை கொடுமைப் படுத்திக் கொலைசெய்து 10 வருடங்கள் முஸ்லிம்களின் மக்கா வாழ்விலும், அதன் பின்னர் மதீனாவில் உருவான இஸ்லாமிய மக்களாட்சிக்கு எதிராகச் செயற்பட்ட குறைசிக் காபிர்கள் சம்பந்தமாக உறுதியான நடவடிக்கை எடுப்பதற்கு முஸ்லிம் தலைவர்கள் நிர்ப்பந்திக்கப்பட்டனர்.

இந்த நபி மொழிக்கு அடிப்படையாக அமைந்த அல்குர்ஆனின் ஒன்பதாவது அத்தியாயத்தின் வசனங்களுக்கு விளக்கம் வழங்கும் போது பின்வரும் மூன்று மாற்று வழிகள் அவர்களுக்கு முன்வைக்கப்பட்டதைக் காணலாம்.

அவையாவன :

- 1- அனைத்து வன்முறைச் செயற்பாடுகளையும் கைவிட்டுவிட்டு ஆயுதங்கள் அனைத்தையும் ஒப்படைத்து இஸ்லாமிய ஆட்சியின் சமாதானப் பிரஜையாக வாழல்.
 - 2- அல்லது இஸ்லாத்தை ஏற்றுக்கொள்ளல்.
 - 3- மேற்கூறப்பட்ட நிபந்தனைகளில் எதனையும் ஏற்றுக் கொள்ளவில்லையென்றால் நான்கு மாதங்களில் இஸ்லாமிய ஆளுகைக்கு உட்பட்ட பகுதியிலிருந்து வெளியேறல்.
- நாம் அவதானம் செலுத்தவேண்டிய முக்கியமான விடயம் குறிப்பாக முஸ்லிம்களின் 10 வருட மக்கா வாழ்விலும், அதன் பின்னரான மதீனா வாழ்விலும் முஸ்லிம்களுக்கு எதிராக வன்முறைச் செயல்களில் ஈடுபட்ட மக்காக் குறைசிக் கோத்திரத்தினருடன் மக்கமாநகர் முஸ்லிம்களின் அதிகாரத்தின் கீழ் வந்த பின்னரும் முஹம்மத் (ஸல்லல்லாஹு அலைஹி வஸல்லம்) அவர்கள் நடந்துகொண்ட முறையாகும்.

முஹம்மத் (ஸல்லல்லாஹு அலைஹி வஸல்லம்) அவர்கள் தங்கள் இராணுவத்தினருக்கு அவர்களுடன் ஆயுதமேந்திப் போராட வருவோரையே எதிர்த்துத் தாக்குமாறு கூறினார்கள். இஸ்லாத்தின் பரம விரோதியாக இருந்த அபூ ஸ்ப்யான் என்பவர் குறைசிக் கோத்திரத்தினரால் ஏற்றுக்கொள்ளப்பட்ட தலைவராவார்.

மக்கமாநகர் முஸ்லிம்களின் அதிகாரத்தின் கீழ் வந்ததும் முஹம்மத் (ஸல்லல்லாஹு அலைஹி வஸல்லம்) அவர்கள் குறைசிக் கோத்திரத்தை அழைத்துப் பின்வரும் விடயங்களை முன்வைத்தார்கள்.

- 1- அபூ ஸுப்யானின் வீட்டில் பாதுகாப்புத் தேடியவர்கள் பாதுகாக்கப்படுவர்.
- 2- ஆயுதங்களைக் கீழே வைத்தவர்கள் பாதுகாக்கப்படுவர்.
- 3- தத்தமது வீடுகளிலேயே தங்கியிருந்தோரும் பாதுகாக்கப்படுவர்.

முஸ்லிம்களின் அமோக வெற்றியாகக் கொள்ளப்பட்ட மக்கா வெற்றியின் போது மக்கமாநகர் தமது கட்டுப்பாட்டில் வந்து பாரிய சக்தியாக இஸ்லாம் விளங்கிய போதும் யாரையும் அவர்கள் பலவந்தமாக இஸ்லாத்தை ஏற்கவைக்கவில்லை. முஸ்லிம்களின் கட்டுப்பாட்டின் கீழ் வந்த மக்களுக்கு மேற்கூறிய தெரிவுகளைத் தவிர வேறெதுவும் முன்வைக்கப்படவில்லை. முஸ்லிம்களைக் கொன்று அவர்களுக்கு எல்லா வகையான அநீதிகளையும் இழைத்து பயங்கரமான தீவிரவாதத்தில் ஈடுபட்ட குறைசிகள் தாம் கடுமையான தண்டனைகளுக்கு முகங்கொடுக்க நேரிடும் என அச்சத்துடன் இருந்த வேளை முஹம்மத் (ஸல்லல்லாஹு அலைஹி வஸல்லம்) அவர்கள் விளித்துக் கூறிய வார்த்தை அவர்களின் விசேடப் பண்பைத் தெளிவுபடுத்துகிறது. அது பின்வருமாறு :

‘இன்று நீங்கள் அனைவரும் சுதந்திரவான்கள். உங்களுக்கு எதிராக எந்தக் குற்றச்சாட்டும் முன்வைக்கப்படமாட்டாது. மிக இரக்கமுள்ள அல்லாஹ் உங்களை மன்னித்துவிட்டான். அல்லாஹ் கருணையின் ஊற்றாவான்.’ (பைஹகீ : 18739)

இந்த நபிமொழி பற்றிய தவறான பயத்தைப் பாரிய மோசடியின் மூலம் இஸ்லாத்தின் விரோதிகளில் ஒரு சாரார் இன்னொரு மூலக்கிரந்தத்தில் பதிவாகியுள்ள ஒரு பகுதியை மேற்கோள் காட்டி இதன் உட்கருத்தையும் அதன் பின்னர் நபிகள் நாயகம் (ஸல்லல்லாஹு அலைஹி வஸல்லம்) அவர்கள் ஓதிய இரண்டு குர்ஆன் வசனங்களையும் விட்டுவிட்டுள்ளார்கள் என்பதைக் காணமுடிகின்றது.

அந் நபி மொழியும், திரு வசனங்களும் பின்வருமாறு:

‘அல்லாஹ்வைத் தவிர வணக்கத்துக்குரியவன் வேறு யாரும் இல்லை, முஹம்மத் நபி (ஸல்லல்லாஹு அலைஹி வஸல்லம்) அவர்கள் அல்லாஹ்வின் அடிமை மற்றும் அவனது தூதர் எனச்சாட்சி கூறும் வரையும், தொழுகையை நிலைநாட்டும் வரையும், ‘ஸகாத்’ (கட்டாய தர்மம்) கொடுக்கும் வரையும், மனிதர்களுடன் போராடுவதற்கு (அல்லாஹ்வால்) நான் ஏவப்பட்டுள்ளேன். அவர்கள் அவ்வாறு செய்வார்களாயின் இஸ்லாத்தின் சட்ட திட்டத்துக்கு ஏற்ப அவர்களது சொத்தும், உயிர்களும் பாதுகாக்கப்படும். அவர்களது செயல்கள் தொடர்பான கணக்குகள் எல்லாம் அல்லாஹ்விடமே இருக்கின்றன.’ என்று கூறிவிட்டுப் பின்வரும் அல்குர்ஆன் வசனங்களை ஓதினார்கள் :

‘ஆகவே, (நபியே! இவற்றைக் கொண்டு) நீர் நல்லுபதேசம் செய்வீராக நிச்சயமாக நீர் நல்லுபதேசம் செய்பவர் தாம்.’ (அல்குர்ஆன் : 88:21)

‘அவர்கள் மீது நீர் பொறுப்புச் சாட்டப்பட்டவர் அல்லர்.’ (அல்குர்ஆன் : 88:22)

(முஸ்லிம் திர்மதீ , பாகம்- 5, பக்கம் - 3341) முஸ்லிம் : 137)

மார்க்கத்தில் எந்த வகையான நிர்ப்பந்தமும் அல்குர்ஆனின் போதனையின் படி தடைசெய்யப்பட்டுள்ளது. இது சம்பந்தமாக நாம் மேலே குறிப்பிட்டுள்ளோம்.

இது பற்றி நடைமுறை சார்ந்த உதாரணமொன்றைத் தர விரும்புகிறோம். நம் நாட்டில் புலிகளின் செயற்பாடுகள் இருந்த 2005 ஆண்டளவில் வடக்கில் தாக்குதல் நடத்துமாறு

இராணுவத் தலைமை மூலம் கட்டளை இடப்படுவது ஒரு சாதாரண விடயமாகும். ஆனால் புனர்வாழ்விற்கு உட்பட்ட மற்றும் சாதாரண வடக்கு தமிழ் மக்களைத் தாக்க வேண்டும் என்பது அந்தக் கட்டளையின் கருத்தல்ல. அந்தக் கட்டளை சதாகாலமும் செயற்படுத்தப்பட வேண்டும் என எவரும் நினைப்பதுமில்லை என்பது நம்மால் புரிந்து கொள்ளக் கூடிய ஒன்றாகும். மேற்படி கட்டளையை அடிப்படையாகக் கொண்டு 100 ஆண்டுகளுக்குப் பிறகும் வடக்கைத் தாக்க வேண்டும் என எவரேனும் வலியுறுத்தினால் அது அக்கட்டளையைத் திரிபு படுத்துவதாகும் என்பதை எவரும் புரிந்து கொள்ளலாம். விடயம் இவ்வாறிருக்க 1400 வருடங்களுக்கு முன்னர் குறிப்பிட்ட சில காரணங்களால் இடப்பட்ட ஒரு பிரகடனத்தை அதன் பின்னணியில் இருந்து வெளிப்படுத்தி அது தற்காலத்திற்கான ஒன்று எனக் காட்டுவது சரியா? எனக் கேட்க விரும்புகின்றோம்.

குற்றச்சாட்டு - 16 அல்குர்ஆன் வசனம் 2:190 க்காக அதே பக்கத்தில் தரப்பட்டுள்ள வரைவிலக்கணம்.

‘ஜிஹாத் என்பது அல்லாஹ்வின் நோக்கத்திற்காக வன்முறை (பயங்கரவாதம்) மற்றும் பூர்த்தியான பலம் மற்றும் ஆயுதபாணியாக அல்லாஹ்வையும் முஹம்மதையும் (அதாவது இஸ்லாத்தை) நம்பாதவர்களுக்கு (அதாவது பிற மத சமூகங்களுக்கு) எதிராக முஸ்லிம்கள் மேற்கொள்ள வேண்டிய புனித யுத்தமாகும். ஜிஹாத் இஸ்லாத்தில் ஒரு முக்கிய செயற்பாடாகும். அது இஸ்லாத்தின் ஒரு தூண் ஆகும். ஜிஹாத் மூலம் இஸ்லாம் ஸ்தாபிக்கப்படுகின்றது. அது அல்லாஹ்வின் சொல்லிற்கு மேன்மையைத் தருகின்றது. மேலும் ஜிஹாத் மூலம் இஸ்லாம் பிரபல்யம் அடைகின்றது. ஜிஹாதைக் கை விட்டால் இஸ்லாம் அழிந்து விடுகின்றது. அத்துடன் முஸ்லிம்கள் பலவீனம் அடைந்து விடுகின்றனர். அவர்களுடைய பெருமை, பலம் குன்றி விடும். அவர்களுடைய பூமியை பிறர் திருடி விடுவார்கள். முஸ்லிம்களின் பலம் மற்றும் பிற மதத்தினரை அடக்கும் ஆற்றல் அழிந்து விடுகின்றன. ஜிஹாத் சகல முஸ்லிம்களினதும் கட்டாயக் கடமையாகும். எவரேனும் இக்கடமையைப் புறக்கணித்தால் அவர் மூட நம்பிக்கையாளராகவே இறப்பார்.’

விளக்கம்:

முதலில் 2:190 ம் வசனத்தின் சரியான அர்த்தத்தைப் பார்ப்போம்.

‘உங்களை எதிர்த்துப் போர் புரிபவர்களுடன் நீங்களும், அல்லாஹ்வின் பாதையில் போரிடுங்கள் ஆனால் வரம்பு மீறாதீர்கள் நிச்சயமாக அல்லாஹ் வரம்பு மீறுபவர்களை நேசிப்பதில்லை.’ (அல்குர்ஆன் : 2:190)

அறிவுபூர்வமான உரையாடல் ஒன்றின் போது பொய்யான மற்றும் ஆதாரமற்ற விடயங்களை முன்வைத்தல் கூடாது. ஏனெனில், குற்றச்சாட்டில் இது அல்குர்ஆன் வசனம் 2:190 க்கான வியாக்கியானமாகக் காட்டப்பட்டுள்ளது. இது எந்த நூலில் இருந்து எடுக்கப்பட்டது? எவ்வாறிருப்பினும் அல்குர்ஆனின் 2:190 வசனம் பற்றியும், ஜிஹாத் பற்றியும் கருத்துக்கள் முன்வைக்கப்பட்டுள்ளன. எனவே இவை இரண்டையும் அடிப்படையாகக் கொண்டு விளக்கம் தர எண்ணுகின்றோம்.

‘ஜிஹாத்’ என்ற சொல் ‘புனிதப் போர்’ அல்லது ‘ர்முடல றுயச’ என்று முஸ்லிம் அல்லாதோர் மத்தியில் பிரபல்யமடைந்துள்ளபோதும், ‘ர்முடல றுயச’ என்பதன் உண்மையான அறபு மொழிபெயர்ப்பான ‘ஹர்ப் முகத்தஸஹ்’ என்ற சொல் அல்குர்ஆனிலோ நபிகளாரின் வாக்குகளிலோ எங்கும் குறிப்பிடப்பட்டதில்லை. இஸ்லாமியக் கோட்பாடு, பண்பாடு மற்றும் சட்டப் புத்தகங்களிலும் இச்சொல்லை அவதானிக்க முடியாது. என்றாலும், ஊடகங்கள் ‘ஜிஹாத்’ என்ற சொல்லுக்கு ஒத்த சொல்லாகப் ‘புனிதப் போர்’, ‘தர்ம யுத்தம்’ போன்ற சொற்களைப் பயன்படுத்துகின்றன.

கிறிஸ்தவர்களின் செயற்பாடுகளை அடிப்படையாகக் கொண்டே ‘புனிதப் போர்’ என்ற சொல் முதன் முறையாகப் பிரயோகத்துக்கு வந்தது. இது குறித்து பி.பி.சி. நிறுவனம் வழங்கியுள்ள தகவல்கள் மீது எமது அவதானத்தைச் செலுத்துவோம்.

‘இரண்டாம் அர்பன் பாப்பரசர்’ புனிதப் பூமியில் புனிதஸ்தலமொன்றைக் கைப்பற்றுவதனை நோக்காகக் கொண்டு 1095 ஆம் ஆண்டு முஸ்லிம்களுக்கு எதிராகத் தொடங்கிய ஆயுத ரீதியான முன்னெடுப்பு (Crusades) ‘புனிதப் போர்’ (Holy War) என்று அழைக்கப்படுகின்றது.

(<http://www.bbc.co.uk/ethics/war/religious/holywar.shtml>)

இந்த அடிப்படையில், ‘புனிதப் போர்’ என்பது முஸ்லிம்களுக்கு எதிராக ஆரம்பிக்கப்பட்ட ஒரு நடவடிக்கையே அன்றி, ஒருபோதும் அது முஸ்லிம்களின் செயற்பாடு அல்ல என்பது தெளிவாகின்றது என்று நம்புகின்றோம். ஆகவே, ஜிஹாத் என்பது புனிதப் போர் அல்ல.

அல்குர்ஆன் 2:190 வசனத்தின் தெளிவான விளக்கத்தைப் பார்ப்போம். இங்கு இரண்டு வழிகாட்டல்கள் காட்டப்பட்டுள்ளன. அவை :

1. தம்முடன் யுத்தம் செய்பவர்களுடன் மட்டும் யுத்தம் செய்வதே இவ்வசனத்தின் பிரதான அறிவுரையாகும். இதன் படி எல்லோருடனும் சண்டையிட முஸ்லிம்களுக்கு அனுமதி கிடையாது.

2. அவ்வாறு யுத்தம் செய்யும் போது எல்லைகளை மீறாமல் இருக்குமாறு பார்த்துக் கொள்ள வேண்டும். தற்காலத்தில் யுத்தத்தில் ஈடுபடும் படைகள் பல தம்முடைய எல்லைகளைத் தாண்டிச் சென்று அப்பாவிப் பொது மக்களையும், மதப் போதகர்களையும் கொலை செய்தல், பெண்களைக் கற்பழித்தல், மதஸ்தலங்களையும், வீடுகளையும் அழித்தல் போன்றவை சர்வ சாதாரணமாக நடைபெறுகின்றன. ஆனால் இவ்வாறு செயற்பட முஸ்லிம்களுக்கு அனுமதி இல்லை.

அவ்வாறாயின் இது போன்ற நல்லுபதேசங்கள் விடயத்தில் எவருக்குத்தான் எந்த விதமான பிரச்சினை ஏற்பட முடியும் எனக் கேட்க விரும்புகின்றோம்.

குற்றச்சாட்டின் படி ‘ஜிஹாத்’ பற்றி எழும் சந்தேகங்களை விட்டு விட்டு உண்மையான ‘ஜிஹாத்’ என்ன என்பதைத் திறந்த கண்களுடன் பார்ப்பது கட்டாயமாகும்.

‘ஜிஹாத்’ என்பதன் உண்மையான கருத்து

‘ஜிஹாத்’ என்ற அறபுச் சொல்லின் மொழி ரீதியான கருத்து பிரயத்தனம், முயற்சி என்பனவாகும். இஸ்லாமியப் பரிபாசையில் ‘ஜிஹாத்’ என்பது வெறுமனே ‘முயற்சி’ என்ற கருத்தை மட்டும் உள்ளடக்கியதல்ல. அது நன்மையை எதிர்பார்த்து, அல்லாஹ்வின் திருப்திக்காக மேற்கொள்ளப்படும் ஒரு வணக்கமாகும். இந்த வகையில், அல்லாஹ்வின் திருப்தியை எதிர்பார்த்து மேற்கொள்ளப்படும் அனைத்து நல்ல முயற்சிகளும் ‘ஜிஹாத்’ என்று விளக்கமளிக்கப்படுவதே பொருத்தமானதாகும். இன்னுமொரு கோணத்தில் அடக்குமுறைக்கும், கொடுமைக்கும், கபடத்துக்கும் மத்தியில், மார்க்கத்தின் விதிமுறைகளை மீறாது நீதியை நிலைநாட்டுவதற்காக மேற்கொள்ளப்படும் முயற்சியும் ‘ஜிஹாத்’ என்று விளக்கமளிக்கப்பட முடியும்.

‘ஜிஹாத்’ பற்றிய இஸ்லாமிய அறிஞர்களின் கருத்தின்படி, ஜிஹாதின் ஐந்து வகைகள் கீழே தரப்பட்டுள்ளன.

1. உள்ளத்தால் மேற்கொள்ளும் ஜிஹாத். (ஜிஹாத் பிந்நப்ஸ் :பில்கல்ப்)
2. நாவைப் பயன்படுத்தி மேற்கொள்ளும் ஜிஹாத். (ஜிஹாத் பில்லிஸான்)
3. எழுத்தாற்றலைப் / அறிவைப் பயன்படுத்தி மேற்கொள்ளும் ஜிஹாத். (ஜிஹாத் பில்கலம் / பில்இல்ம்)
4. கரங்களைப் பயன்படுத்தி மேற்கொள்ளும் ஜிஹாத். (ஜிஹாத் பில்யத்)
5. வாளைப் (ஆயுதங்களைப்) பயன்படுத்தி மேற்கொள்ளும் ஜிஹாத். (ஜிஹாத் பிஸ்ஸைப்)

இது தவிர ‘மனோ ரீதியான ஜிஹாத்’ என்றொன்று இருப்பதாக இஸ்லாத்தை எதிர்ப்போர் கற்பனை செய்து சொல்கின்றனர். இது அவர்களின் வெறும் கற்பனையே அன்றி வேறெதுவும் இல்லை என்று கூற விரும்புகின்றோம்.

மேலே குறிப்பிடப்பட்ட ஜிஹாதின் வகைகள் குறித்து விளக்கமாகப் பார்ப்போம்:

1- உள்ளத்தால் மேற்கொள்ளும் ஜிஹாத். (ஜிஹாத் பிந்நப்ஸ் / பில்கல்ப்)

இஸ்லாத்தின் போதனைகளின்படி, பல்வேறு சந்தர்ப்பங்களிலும் சிறந்த ஜிஹாத் (அல்-ஜிஹாத் அல்-அக்பர்) எதுவென்று விளக்கப்பட்டுள்ளது. ‘சிறந்த ஜிஹாத் என்பது தனது உள்ளத்தில் ஏற்படுகின்ற, தீமைக்கு சார்பான உணர்வை உள்ளத்தால் எதிர்த்துப் போராடுவது’ என இஸ்லாம் போதிக்கின்றது. (அஹ்மத் : 24004) இந்த செயற்பாட்டின் மூலம், ஒருவரின் உள்ளத்தைத் தூய்மைப் படுத்தி உள்ளார்ந்த அமைதியைப் பெற்றுக் கொண்டு, கோபத்தையும், வெறுப்பையும் புறக்கணிக்கின்ற ஒரு நிலையை உருவாக்க முடியும். மனிதனின் சிறந்த இருப்பையும், பண்பாடு நிறைந்த சிறந்த வாழ்வையும் உளத் தூய்மையின் மூலமே உறுதிப்படுத்த முடியும்.

இந்த வகை “ஜிஹாத்” முழுமையாகவே உள்ளத்துடன் மேற்கொள்ளப்படும் ஒரு போராட்டமாகும். இஸ்லாத்தைப் பொறுத்தவரையில் சிறந்த சிப்பாய் (வீரன்) அவனது உள்ளத்துடன் போராடுபவனாவான்.

2-நாவைப் பயன்படுத்தி மேற்கொள்ளும் ஜிஹாத். (ஜிஹாத் பில்லிஸான்)

சமூகத்தில் நடைபெறுகின்ற தவறுகள், துஷ்பிரயோகங்கள், ஊழல்களுக்கு எதிராகக் குரலெழுப்பதல், ஏனையோருக்குச் சத்தியத்தைத் தெளிவுபடுத்தல், மக்களை நல்வழிக்கு அழைத்தல் மற்றும் உரைகள், கலந்துரையாடல்கள் போன்ற அனைத்து விடயங்களும் இந்த வகை ஜிஹாதில் அடங்கும். ‘அநீதியான ஓர் ஆட்சியாளருக்கு முன்னால் சத்தியத்தை உரைப்பது மிகச் சிறந்த ஜிஹாத்’. (நஸாஈ :4209)

என இஸ்லாம் எமக்குப் போதிக்கின்றது.

3- எழுத்தாற்றலையும், அறிவையும் பயன்படுத்தி மேற்கொள்ளும் ஜிஹாத். (ஜிஹாத் பில் கலம் :பில் இல்ம்)

உலகில் நிகழ்கின்ற அநீதிக்கு எதிராகச் செயற்படுதல், இஸ்லாத்துக்கு எதிராக முன்வைக்கப்படுகின்ற குற்றச்சாட்டுக்கள், தவறான வியாக்கியானங்கள் மற்றும் மோசமான கருத்துகள் குறித்து சிறந்த மற்றும் சரியான வழிமுறையில் விளக்கமளிப்பதற்காக மேற்கொள்ளப்படும் அறிவு ரீதியான ஆய்வுகள் போன்றே, இஸ்லாத்தை இலகுவாக விளங்கிக் கொள்வதற்கு உதவும் கட்டுரைகளும், நூற்களை

எழுதல் போன்ற விடயங்களும் இந்த வகை ஜிஹாதில் அடங்கும். இஸ்லாத்துக்கு எதிராக முன்வைக்கப்படும் குற்றச்சாட்டுக்களுக்குப் பதிலளிக்கும் முகமாக நாம் மேற்கொள்ளும் இந்த முயற்சியும் உண்மையான விளக்கங்களை அளிப்பதற்கான நடவடிக்கைகளை மேற்கொள்வதும் இந்த வகை ஜிஹாதில் அடங்கும்.

4- கரங்களைப் பயன்படுத்தி மேற்கொள்ளும் ஜிஹாத். (ஜிஹாத் பில்யத்)

இது வார்த்தைகளை விடவும், பௌதிக செயற்பாடுகளை அடிப்படையாகக் கொண்ட ஒரு முயற்சி (ஜிஹாத்) ஆகும். உதவியற்றோருக்கும் ஏழைகளுக்கும் உதவுதல், டெங்கு போன்ற நோய்களை ஒழிக்கும் நடவடிக்கைகள் மற்றும் மக்களுக்குப் பயனளிக்கும் ஏனைய சிரமமான நடவடிக்கைகள், ‘ஸதகா’ என்ற தானதர்மம், ‘ஹஜ்’ மற்றும் ‘உம்றா’ எனப்படும் கடமைகளை நிறைவேற்றுதல் போன்ற விடயங்கள் இந்த ஜிஹாதில் அடங்கும். ஒரு தடவை யுத்தச் சூழலொன்று ஏற்பட்டபோது, நபித்தோழர் ஒருவர் நபி (ஸல்லல்லாஹு அலைஹி வஸல்லம்) அவர்களிடம் வந்து, தனது பெற்றோர் வயதானவர்களாக இருப்பதால் யுத்தத்துக்குச் செல்வது அல்லது அவர்களுக்குப் பணிவிடை செய்வது என்ற இரண்டில் தான் எதைத் தெரிவுசெய்ய வேண்டும் என வினவினார். அப்போது நபி (ஸல்லல்லாஹு அலைஹி வஸல்லம்) அவர்கள்: ‘பெற்றோருக்குப் பணிவிடை செய்து அவர்களது விவகாரத்தில் ஜிஹாத் செய்யுங்கள்.’ என்று கூறினார்கள். (புஹாரி: 3004)

5- வாளைப் (ஆயுதத்தைப்) பயன்படுத்தி மேற்கொள்ளும் ஜிஹாத். (ஜிஹாத் பிஸ்ஸைப்)

சிலவேளை சமாதானம், நீதி, நேர்மைக்காக வாள் மூலம் ஜிஹாதில் (பிரயத்தனத்தில்) ஈடுபட வேண்டிய சந்தர்ப்பங்கள் ஏற்படுகின்றன. இரு சந்தர்ப்பங்களிலேயே வாள் மூலமான ஜிஹாதில் ஈடுபட முடியும். இந்த இரு சந்தர்ப்பங்களிலும் யுத்த நடவடிக்கைக்குச் செல்வதனை அல்குர்ஆனின் போதனைகள் கட்டாயமாக்கியுள்ளன. அவையாவன :

1- தற்காப்பு ஜிஹாத்

உங்கள் நாட்டுக்கு எதிராக தாக்குதல் மேற்கொள்ளப்பட்டால் இஸ்லாத்தைப் பாதுகாப்பதற்காகவும், தற்காப்புக்காகவும் யுத்தத்தில் இறங்குதல். இது தனிப்பட்ட அல்லது குழு ரீதியாக இயங்கி, அடிப்படையற்ற வகையில் எடுக்கப்படும் முடிவிற்படி முன்னெடுக்கப்படமுடியாது. அரசின் அல்லது பொறுப்புள்ள மக்கள் தலைமைத்துவத்தின் வழிகாட்டலினதும் கீழேயே இது நடைபெற வேண்டும். இது ‘தற்காப்பு ஜிஹாத்’ என வழங்கப்படுகின்றது.

‘உங்களை எதிர்த்துப் போர் புரிபவர்களுடன் நீங்களும், அல்லாஹ்வின் பாதையில் போரிடுங்கள் ஆனால் வரம்பு மீறாதீர்கள் நிச்சயமாக அல்லாஹ் வரம்பு மீறுபவர்களை நேசிப்பதில்லை.’(அல்குர்ஆன் : 2:190)

2- ஆக்கிரமிப்பு ஜிஹாத்

உலகில் நடைபெறுகின்ற அநியாயங்கள், அநீதி, கொடுமை, பயங்கரவாதம் போன்றவற்றுக்கு எதிராக இஸ்லாமிய நாடுகள் முன்னெடுக்கும் யுத்த நடவடிக்கையை இரண்டாவது வகையில் சேர்க்கலாம். கொடுமை மற்றும் அநீதி ஆகியவை நிகழ்கின்றமையை அவதானித்த வண்ணம், மௌனமாக இருப்பதற்கான அனுமதி இஸ்லாமிய நாடுகளுக்கு இல்லை. பெண்களை பலவந்தப்படுத்தல், சிறுவர்

துஷ்பிரயோகம், போதைப் பொருள் பாவனை, களவு, பயங்கரவாதம், அநீதி, தாக்குதல்கள் போன்ற விடயங்கள் பரவும் போது, எந்த அரசுக்குத்தான் மௌனமாக இருக்க முடியும்? இயற்கை சட்டத்தை மீறாமல், இந்த விடயங்களுக்கு எதிராகச் செயற்படுவது எமது கடமையாகும்.

எதிரியின் ஆளுகையையும், பலத்தையும் உடைத்தெறிந்து, எதிரியின் கொடுமையையும், அடக்குமுறையையும் ஒழித்துக்கட்டி, சமாதானம், நீதி, நேர்மை ஆகியவற்றை நிறுவும் வரை ஜிஹாதில் ஈடுபடுவது இஸ்லாமிய நாடொன்றுக்குக் கட்டாயமாகின்றது. இது ஆக்கிரமிப்பு ஜிஹாத் எனப்படுகின்றது. இந்த ஜிஹாத் பற்றி அல்குர்ஆன் கீழ்வருமாறு கூறுகின்றது:

‘பலஹீனமான ஆண்களையும் பெண்களையும், சிறு குழந்தைகளையும் பாதுகாப்பதற்காக, அல்லாஹ்வின் பாதையில் நீங்கள் போர் செய்யாதிருக்கக் காரணம் யாது? (அவர்களோ) “எங்கள் இறைவனே! அக்கிரமக்காரர்கள் இருக்கும் இவ்வுரைவிட்டு எங்களை வெளிப்படுத்துவாயாக. எங்களுக்காக உன்னிடமிருந்து தக்க ஒரு பாதுகாவலனை அளித்தருள்வாயாக. இன்னும் எங்களுக்காக உன்னிடமிருந்து ஓர் உதவியாளனையும் அளித்தருள்வாயாக” என்று பிரார்த்தனை செய்கிறார்கள்.’ (அல்குர்ஆன் : 4:75)

எனவே, ஜிஹாத் என்பது...

1. தனது உள்ளத்தில் ஏற்படுகின்ற பிழையான மற்றும் தீமையை நோக்கிச் சாயும் எண்ணங்களுக்கு எதிராகப் போராடி, உள்ளத்தைத் தூய்மையாக்கிக் கொள்வதற்கான நடவடிக்கைகளை முன்னெடுத்தல்.
2. உலகில் நிகழ்கின்ற அநியாயங்கள், கொடிய விடயங்கள் மற்றும் இஸ்லாத்துக்கு எதிரான செயற்பாடுகளுக்கு எதிராகக் குரல் எழுப்பல்.
3. உலகில் நிகழ்கின்ற அநியாயங்கள், கொடிய விடயங்கள் மற்றும் இஸ்லாத்துக்கு எதிரான செயற்பாடுகளுக்கு எதிராக எழுத்து ரீதியான முயற்சிகளை மேற்கொள்ளல்.
4. நல்ல விடயங்களுக்காக உடம்பைப் பயன்படுத்துவதும், அல்லாஹ்வால் வழங்கப்பட்டுள்ள அருள்களையும், வளங்களையும் நல்ல விடயங்களுக்காகச் செலவழித்தல்.
5. ஒரு நாட்டின் மீது தாக்குதல் மேற்கொள்ளப்பட்டால், அந்த நாட்டைப் பாதுகாப்பதும், எதிரியின் அதிகாரத்தையும், பலத்தையும் செயலிழக்கச் செய்து, எதிரியின் கெடுதியையும், அடக்குமுறையையும் முடிவுக்குக் கொண்டு வந்து, உலகில் சமாதானத்தை உருவாக்குதல் போன்றவையாகும்.

இந்த வகையில், இலங்கை முஸ்லிம்களோடு தொடர்புபடுவது ஒன்று முதல் நான்கு வரையான ஜிஹாத்தளாகும். அத்தோடு, நீதியையும் நேர்மையையும் நிலைநாட்டுவதற்காக தற்காப்புக்காகவும், ஆக்கிரமிப்புக்காகவும் மேற்கொள்ளும் ஐந்தாம் வகை ஜிஹாத், அரச அனுசரணையின்றி இலங்கை முஸ்லிம்களோடு தொடர்புபடுவதில்லை என்பது அறிவார்ந்த ரீதியாகவும், யதார்த்தமாகவும் நோக்கும் ஒருவருக்குத் தெளிவாகப் புரியும். எனவே, ‘ஜிஹாத்’ என்பதை அடிப்படையாகக் கொண்டு முஸ்லிம்கள் மீதான பீதியையையும், வெறுப்பையும் உருவாக்க முயற்சிப்பது, எந்த வித அடிப்படையும் அற்றதொரு முயற்சி என்பது உறுதியாகின்றதல்லவா? நல்ல மனிதன் என்ற வகையில் ஒவ்வொரு முஸ்லிம் மீதும் கடமையாகும் ஒன்று முதல் நான்கு வரையான ஜிஹாத் வகைகள் குறித்து

முன்வைக்க முடியுமான விமர்சனங்கள் எவை? என்பது குறித்து அறிந்து கொள்ள விரும்புகின்றோம். விமர்சனங்கள் இருப்பின் அவற்றை எமக்கு அனுப்பி வைக்குமாறு மிகவும் பணிவாக வேண்டிக் கொள்கிறோம்.

குற்றச்சாட்டு : 17 அல்குர்ஆனின் 48:19 ம் வசனம் பற்றியது.

‘மேலும் முஸ்லிம்களால் முஸ்லிம் அல்லாத சமூகங்களை அழித்த வண்ணம் அவர்களுடைய சொத்துக்கள், வளங்கள் அனைத்தும் பெரும் அளவில் கைப்பற்றப்படுகின்றன. எனவே, அல்லாஹ் என்றும் மிகவும் பலமிக்கவன். அறிந்தவன்.’

விளக்கம்:

முதலில் இந்த வசனத்தின் சரியான பொருளைப் பார்ப்போம்.

‘பலஹீனமான ஆண்களையும் பெண்களையும், சிறு குழந்தைகளையும் பாதுகாப்பதற்காக, அல்லாஹ்வின் பாதையில் நீங்கள் போர் செய்யாதிருக்கக் காரணம் யாது? (அவர்களோ) “எங்கள் இறைவனே! அக்கிரமக்காரர்கள் இருக்கும் இவ்வூரைவிட்டு எங்களை வெளிப்படுத்துவாயாக. எங்களுக்காக உன்னிடமிருந்து தக்க ஒரு பாதுகாவலனை அளித்தருள்வாயாக. இன்னும் எங்களுக்காக உன்னிடமிருந்து ஓர் உதவியாளனையும் அளித்தருள்வாயாக” என்று பிரார்த்தனை செய்கிறார்கள்.’ (அல்குர்ஆன் : 4:75)

இந்த வசனத்தில் ‘கனீமத்’ பற்றி குறிப்பிடப்பட்டுள்ளதுடன் இதைப் ‘பலவந்தமாக அபகரித்த சொத்துக்கள்’ என்றும் ‘முஸ்லிம்கள் முஸ்லிம் அல்லாதவர்களிடமிருந்து அபகரித்த சொத்துக்கள் என்றும் அவை முஸ்லிம்களுக்கு சொந்தமாகி விடும்’ என்றும் வரைவிலக்கணம் செய்யப்பட்டுள்ளது. இது பொய்ப் பிரசாரம் ஆகும். ஏனெனில், முதலில் இந்த வசனம் முஸ்லிம் அல்லாத அனைவர் பற்றியதல்ல. மாறாக முஸ்லிம்களுடன் யுத்தம் செய்பவர்கள் பற்றியதாகும். அதாவது, தம்முடன் யுத்தம் செய்ய வருபவர்களுடன் யுத்தம் செய்து வெற்றி பெற்றால் அப்போது கைப்பற்றப்படும் பொருட்கள் ‘கனீமத்’ எனப்படும் எனத் தெளிவுபடுத்தப்பட்டுள்ளது. இதை ‘முஸ்லிம் அல்லாதவர்களிடமிருந்து அபகரித்த பொருட்கள்’ என விவரித்திருப்பது சரியானதாக இருப்பின் முஸ்லிம்கள் மதீனாவில் இருந்த தமது முஸ்லிம் அல்லாத அயலவர்களின் பொருட்களைச் சொந்தமாக்கிக் கொண்டிருப்பர். ஆனால் அவர்கள் அவ்வாறு செய்யாமை ‘கனீமத்’ என்பது யுத்தப் பொருட்களையே குறிக்கும் என்பது உறுதியாகின்றது.

இரண்டாவது ‘கனீமத்’ என்ற சொல்லுக்குப் பலவந்தமாகக் கைப்பற்றப்பட்ட பொருட்கள் என்று விளக்கம் கொடுப்பது தவறாகும். அறபு மொழியில் ‘வியாபாரம், விவசாயம் போன்ற பணம் ஈட்டும் உழைப்புகள் இன்றி அடையும் பொருட்களுக்கு ‘குன்முன்’ என்று கூறப்படும். ‘கனீமத்’ என்ற சொல் இதில் இருந்தே தோன்றியுள்ளது. யுத்தத்தின் மூலம் கிடைக்கும் பொருட்கள் பணம் சம்பாதிக்கும் உழைப்பு இன்றியே கிடைக்கின்றன. எனவே இவை ‘கனீமத்’ என அழைக்கப்படும். இதை அபகரித்தல் என்று வரைவிலக்கணம் செய்வது தவறாகும். அபகரித்தல் சட்ட விரோதமாகும். ஒரு பிரிவினர் முஸ்லிம்களுக்கு எதிராக யுத்தம் புரிய வந்து முஸ்லிம்கள் அதில் வெற்றி பெற்றாலும் எதிரிகளுக்குச் சொந்தமான தோட்டங்கள், வயல்கள் போன்ற வளங்களைப் பலவந்தமாகச் சொந்தமாக்கிக் கொள்வதற்கோ, அவற்றை அழிப்பதற்கோ, அவர்களுடைய கட்டிடங்களைத் தகர்ப்பதற்கோ பிறருடைய பொருட்களைத் தன்னுடையது போல் பயன் படுத்துவதற்கோ இஸ்லாத்தில் அனுமதி கிடையாது. ஒரு தடவை முஸ்லிம்கள் ஒரு யுத்தத்தில் வெற்றி பெற்று ஆடுகள் சிலவற்றைக் கைப்பற்றி அவற்றை அறுத்து சமைக்கலாயினர். இதைக் கண்ட நபி (ஸல்லல்லாஹு அலைஹி வஸல்லம்) அவர்கள் கோபமுற்று பாத்திரங்களை

கவிழ்த்துவிட்டு (ஆட்டின் சொந்தக்காரர்களுக்கு) சில ஆடுகளுக்குப் பகரமாக சில கொழுத்த ஒட்டகைகளை நஷ்ட ஈடாக வழங்கினார்கள்.

கனீமத்தாகக் கிடைக்கும் பொருட்கள் இஸ்லாமிய அரசுக்குச் சொந்தமாவதுடன், அதில் ஐந்தில் ஒரு பாகம் அரசின் திறைசேரியில் சேர்க்கப்படும். அது இஸ்லாமிய நாட்டில் வசிக்கும் முஸ்லிம் மற்றும் முஸ்லிம் அல்லாத அனைவருக்காகவும் செலவு செய்யப்படும். அக்காலத்தில் இராணுவத்தினருக்கென்று ஊதியம் வழங்கப்படாத காரணத்தால் மிகுதி கனீமத் அவர்களிடையே பகிர்ந்தளிக்கப்பட்டது. சில வேளை நலன்புரித் தேவைகளுக்காக அதில் இருந்தும் அரசு ஒரு சிறு பகுதியை எடுக்கும்.

❖ இவை மூலம் இரு விடயங்கள் தெளிவாகின்றன. அவை :

- I. முதலாவது 'கனீமத்' என்பது முஸ்லிம் அல்லாத அனைவருடைய பொருளோ, அபகரிக்கப்பட்ட பொருளோ அல்ல. அது யுத்த களத்தில் கிடைக்கும் எதிரிகளின் பொருளாகும்.
- II. இரண்டாவது யுத்த களத்தில் கையில் அகப்படுவதை அவரவர் எடுத்துக் கொள்ள முடியாது. ஆனால், அதற்கு ஒருவருக்கு சட்ட ரீதியாகச் சொந்தக்காரர் ஆக முடியும்.

ஒரு நாடு மற்றொரு நாட்டுடன் யுத்தம் செய்து வெற்றியடைந்தால் வெற்றிபெறுபவர்கள் யுத்தத்தில் கிடைக்கும் பொருட்களைச் சொந்தமாக்கிக் கொள்வது, பகிர்ந்தளிப்பது, பயன்படுத்துவது ஆகியவை தற்காலத்திலும் நடைபெறுகின்றன. ஆனால் இஸ்லாமிய சட்டத்தின்படி ஐந்தில் ஒரு பாகம் கைப்பற்றுவது கட்டாயமல்ல. வெற்றி பெற்றவர்கள் விரும்பினால் அவற்றை விட்டும் விடலாம். ஒரு முறை யூதர்களுடன் நடைபெற்ற 'கைபர்' யுத்தத்தின் போது நபி (ஸல்லல்லாஹு அலைஹி வஸல்லம்) அவர்கள் 'ஐந்தில் ஒரு பாகம்' விடயத்தில் இவ்வாறே நடந்து கொண்டார்கள்.

குற்றச்சாட்டு - 18

'அல் தபரீ பிர்ஸு ஏI பக்கம் 101 : 'நாம் எப்போதும் காணாத மோசமானவற்றை முஹம்மதின் பாவகரமான செயல்கள் காரணமாக அனுபவிக்க நேர்ந்தது. அவர் நமது பண்டைய வழமைகளை இழிவு படுத்தியதோடு நம் முதாதையர்களைத் தூற்றினார். நமது மதத்தைக் கேவலமாக விமர்சித்தார். நம்மிடையே பகைமையை ஏற்படுத்தி பிரிவினையைத் தோற்றுவித்தார். நமது கடவுள்களை நிந்தித்தார். அவருடைய நடவடிக்கை காரணமாக நமது சமூகம் பெரும் அனர்த்தத்திக்கு உட்பட்டது'

விளக்கம் :

இக்குற்றச்சாட்டில் குறிப்பிடப்பட்டுள்ள பகுதியின் முழுவதையும் கீழே தந்துள்ளோம்.

'நபி (ஸல்லல்லாஹு அலைஹி வஸல்லம்) அவர்கள் தனியாக இருந்த ஒரு சந்தர்ப்பத்தில் உத்பஹ் பின் ரபீஆ குரையிிகளின் சபையில் இருக்கும் போது இவ்வாறு கூறினான்: 'முஹம்மதிடம் நான் சென்று அவருடைய இந்தக் காரியத்தை நிறுத்தி விடுவதற்கு சில விடயங்களைக் கூற விரும்புகின்றேன். எமக்காக இதில் இருந்து அவர் பின்வாங்கினால் அவர் விரும்புவதை நாம் கொடுப்போம்' அப்போது 'அபூ வலீதே! உமது விருப்பம் போல் செய்வாயாக' என அவர்கள் கூறினார்கள். உத்பஹ் பின் ரபீஆ ஓர் அறிவுமிக்க தலைவராக இருந்தார். பிறகு அவர் நபி (ஸல்லல்லாஹு அலைஹி வஸல்லம்) அவர்களிடம் வந்து 'என்னுடைய சகோதரனின் மகனே! நீர் நமது குடும்பங்களுக்கிடையில் மிகவும் உயர்வான குடும்பத்தைச் சேர்ந்தவர் ஆவீர். இது வரை எவரும் தமது சமூகத்தாரிடம் கொண்டு வராததை நீர் கொண்டு வந்துள்ளீர். நீர் எமது அறிஞர்களை மடையர்களாக ஆக்கியுள்ளீர். நீர் எமது முதாதையர்களைக் காபிர்கள் எனக் கூறுகின்றீர். நீர் எமது கடவுள்களைத்

தூற்றுகின்றீர். மேலும் நீர் நமது ஐக்கியத்தைப் பிரித்து காபிர்கள் எனக் கூறுகின்றீர். இவற்றை ஏதேனும் பொருளை எதிர்பார்த்து செய்பவராக நீர் இருப்பின், அவற்றை நாம் சேர்த்துத் தருகின்றோம். அல்லது தலைமைத்துவத்தை நீர் நாடுவதாயின் உம்மை எமது தலைவராக நியமிக்கின்றோம். (அப்போது) நீர் இல்லாமல் எந்த விடயத்தையும் முடிவு செய்யமாட்டோம். அல்லது இவை அனைத்தும் கண்ணுக்குப் புலப்படாத ஜின்களின் பார்வையின் காரணமாக இருப்பின் நாம் முடிந்த அளவு முயற்சி செய்து அதற்கு வைத்தியம் செய்பவரை அறிவிக்கின்றோம். ஏனெனில் அந்தப் பார்வை அந்த நபரைத் தன்னால் கை விட முடியாதவற்றைச் செய்யுமாறு தூண்டுகின்றது.’

நபி (ஸல்லல்லாஹு அலைஹி வஸல்லம்) அவர்கள் இவை அனைத்திற்கும் செவி சாய்த்தவராக மௌனியாக இருந்தார்கள். உத்பஹ் அமைதி அடைந்தவுடன் நபி (ஸல்லல்லாஹு அலைஹி வஸல்லம்) அவர்கள் இவ்வாறு கூறினர்: ‘அபூ வலீதே! நான் கூறுவதற்குச் செவிமடுப்பீராக’ என்று கூறி விட்டு ஹாமீம் ஸஜ்தஹ் சூறாவை ஸஜுதுடைய வசனம் வரை (அல்குர்ஆன் - 41: 1-38) ஓதிக்காண்பித்து விட்டு ஸஜ்தஹ் செய்தார்கள்.

அவ்வசனங்கள் பின்வருமாறு :

‘ஹா, மீம்.’ (அல்குர்ஆன் - 41:1)

‘அளவற்ற அருளாளன், நிகரற்ற அன்புடையோனிடத்திலிருந்து இறக்கியருளப்பட்டது’ (அல்குர்ஆன் - 41:2)

‘அரபுமொழியில் அமைந்த இக் குர்ஆனுடைய வசனங்கள் அறிந்துணரும் மக்களுக்குத் தெளிவாக்கப்பட்டுள்ளது.’ (அல்குர்ஆன் - 41:3)

‘நன்மாராயம் கூறுவதாகவும், அச்சமுட்டி எச்சரிக்கை செய்வதாகவும் (அது இருக்கின்றது) ஆனால் அவர்களில் பெரும்பாலோர் புறக்கணிக்கின்றனர் அவர்கள் செவியேற்பதும் இல்லை.’ (அல்குர்ஆன் - 41:4)

‘மேலும் அவர்கள்: “நீர் எதன் பக்கம் எங்களை அழைக்கின்றீரோ அதனை விட்டும் எங்கள் இருதயங்கள் மூடப்பட்டுள்ளன. எங்கள் காதுகளில் மந்தம் இருக்கின்றது. எங்களுக்கிடையிலும் உமக்கிடையிலும் திரை இருக்கிறது ஆகவே, நீர் (உம் வேலையைச்) செய்து கொண்டிரும் நிச்சயமாக நாங்கள் (எங்கள் வேலையைச்) செய்து கொண்டிருப்பவர்கள்” என்று கூறினர்.’ (அல்குர்ஆன் - 41:5.)

‘நான் உங்களைப் போன்ற ஒரு மனிதன்தான் - ஆனால் எனக்கு வஹீ அறிவிக்கப்படுகிறது நிச்சயமாக உங்களுடைய நாயன் ஒருவனேதான், ஆகவே அவனையே நோக்கி நீங்கள் உறுதியாக நிற்பீர்களாக. இன்னும், அவனிடம் நீங்கள் மன்னிப்புக் கேளுங்கள் - அன்றியும் (அவனுக்கு) இணை வைப்போருக்குக் கேடுதான்” என்று (நபியே!) நீர் கூறும்.’ (அல்குர்ஆன் - 41:6.)

‘அவர்கள் தாம் ஸகாத்தைக் கொடுக்காதவர்கள் மறுமையை நிராகரிப்பவர்களும் அவர்களே!’ (அல்குர்ஆன் - 41:7.)

‘நிச்சயமாக எவர்கள் ஈமான் கொண்டு ஸாலிஹான (நல்ல) அமல்கள் செய்கிறார்களோ அவர்களுக்கு முடிவேயில்லாத (நிலையான) கூலியுண்டு.’ (அல்குர்ஆன் - 41:8)

‘பூமியை இரண்டே நாட்களில் படைத்தவனை நிராகரித்து அவனுக்கு இணைகளையும் நிச்சயமாக நீங்கள் தான் ஏற்படுத்துகிறீர்கள்? அவன் அகிலத்தாருக்கெல்லாம் இறைவன்” என்று (நபியே!) கூறுவீராக.’ (அல்குர்ஆன் - 41:9.)

‘அவனே, அதன் மேலிருந்து உயரமான மலைகளை அமைத்தான் அதன் மீது (சகல விதமான) பாக்கியங்களையும் பொழிந்தான் இன்னும், அதில் ‘அவற்றின் உணவுகளை நான்கு நாட்களில் சீராக நிர்ணயித்தான் (இதைப் பற்றி) கேட்கக் கூடியவர்களுக்கு (இதுவே விளக்கமாகும்.)’⁷ (அல்குர்ஆன் - 41:10)

‘பிறகு அவன் வானம் புகையாக இருந்தபோது (அதைப்) படைக்க நாடினான் ஆகவே அவன் அதற்கும் பூமிக்கும்: “நீங்கள் விருப்புடனாயினும் அல்லது வெறுப்பிருப்பினும் வாருங்கள்” என்று கூறினான். (அதற்கு) அவையிரண்டும் “நாங்கள் விருப்புடனேயே வருகின்றோம்” என்று கூறின.’ (அல்குர்ஆன் - 41:11)

‘ஆகவே, இரண்டு நாட்களில் அவற்றை ஏழு வானங்களாக அவன் ஏற்படுத்தினான் ஒவ்வொரு வானத்திற்கும் அதற்குரிய கடமை இன்னதென அறிவித்தான் இன்னும், உலகத்திற்கு சமீபமான வானத்தை நாம் விளக்குகளைக் கொண்டு அலங்கரித்தோம் இன்னும் அதனைப் பாதுகாப்பாகவும் ஆக்கினோம் இது யாவரையும் மிகைத்தவனும், ஞானம் மிக்கோனுமாகிய (இறை)வனுடைய ஏற்பாடேயாகும்.’ (அல்குர்ஆன் - 41:12.)

‘ஆகவே, அவர்கள் புறக்கணித்து விடுவார்களாயின், “ஆது, ஸமூது (கூட்டத்தாரு)க்கு உண்டான (இடி முழக்கம், புயல்) போன்ற வேதனையைப் போல் (இடி முழக்கம், புயல்) கொண்ட வேதனையை நான் உங்களுக்கு அச்சுறுத்துகின்றேன்” என்று (நபியே!) நீர் கூறுவீராக!’ (அல்குர்ஆன் - 41:13)

‘அல்லாஹ்வையன்றி (வேறு) எதனையும் நீங்கள் வணங்காதீர்கள்” என்று அவர்களுக்கு முன்னாலும், பின்னாலும் அவர்களிடம் தூதர்கள் வந்த போது: “எங்கள் இறைவன் நாடியிருந்தால் அவன் மலக்குகளைத் தூதர்களாக இறக்கியிருப்பான். ஆகவேதான், நீங்கள் எதனைக்கொண்டு அனுப்பப்பட்டிருக்கிறீர்களோ அதனை நாங்கள் நிச்சயமாக நிராகரிக்கிறோம்” என்று சொன்னார்கள்.’ (அல்குர்ஆன் - 41:14)

‘அன்றியும் ஆது(க் கூட்டத்தார்) பூமியில் அநியாயமாகப் பெருமையடித்துக் கொண்டு, “எங்களை விட வலிமையில் மிக்கவர்கள் யார்?” என்று கூறினார்கள் - அவர்களைப் படைத்த அல்லாஹ் நிச்சயமாக அவர்களை விட வலிமையில் மிக்கவன் எனபதை அவர்கள் கவனித்திருக்க வில்லையா? இன்னும் அவர்கள் நம் அத்தாட்சிகளை மறுத்தவாறே இருந்தார்கள்.’ (அல்குர்ஆன் - 41:15)

‘ஆதலினால், இவ்வுலக வாழ்வில் அவர்கள் இழிவு தரும் வேதனையைச் சுவைக்கும்படிச் செய்ய, கெட்ட நாட்களில் அவர்கள் மீது ஒரு கொடிய புயல் காற்றை அனுப்பினோம் மேலும், மறுமையிலுள்ள வேதனையோ மிகவும் இழிவுள்ளதாகும் அன்றியும் அவர்கள் (எவராலும்) உதவி செய்யப்பட மாட்டார்கள்.’ (அல்குர்ஆன் - 41:16)

‘ஸமூது (கூட்டத்தாருக்கோ) நாம் அவர்களுக்கு நேரான வழியைக் காண்பித்தோம், ஆயினும், அவர்கள் நேர்வழியைக் காட்டிலும் குருட்டுத்தனத்தையே நேசித்தார்கள். ஆகவே, அவர்கள் சம்பாதித்துக் கொண்ட(பாவத்)தின் காரணமாக, இழிவான

⁷ இலௌகீக வாழ்வில் அல்லாஹ்வை ஏற்றுக்கொள்வோருக்கும், அவனை மறுப்போருக்கும் உலகவளங்கள் எந்தப் பாகுபாடுமின்றி வழங்கப்படும்.

வேதனையாகிய இடி முழக்கம் அவர்களைப் பிடித்துக் கொண்டது.’ (அல்குர்ஆன் - 41:17.)

‘ஆனால், ஈமான் கொண்டு பயபக்தியுடன் இருந்தவர்களை நாம் ஈடேற்றினோம்.’ (அல்குர்ஆன் - 41:18)

‘மேலும், அல்லாஹ்வின் பகைவர்கள் (நரகத்)தீயின் பால் ஒன்று திரட்டப்படும் நாளில், அவர்கள் (தனித் தனியாகப்) பிரிக்கப்படுவார்கள்.’ (அல்குர்ஆன் - 41:19.)

‘இறுதியில், அவர்கள் (அத்தீயை) அடையும் போது, அவர்களுக்கு எதிராக அவர்களுடைய காதுகளும், அவர்களுடைய கண்களும், அவர்களுடைய தோல்களும் அவை செய்து கொண்டிருந்தவை பற்றி சாட்சி கூறும்.’ (அல்குர்ஆன் - 41:20.)

‘அவர்கள் தம் தோல்களை நோக்கி, “எங்களுக்கு எதிராக நீங்கள் ஏன் சாட்சி கூறினீர்கள்?” என்று கேட்பார்கள் அதற்கு அவை: “எல்லாப் பொருட்களையும் பேசும் படிச் செய்யும் அல்லாஹ்வே, எங்களைப் பேசும்படிச் செய்தான் அவன்தான் உங்களை முதல் தடவையும் படைத்தான் பின்னரும் ‘நீங்கள் அவனிடமே கொண்டு வரப்பட்டிருக்கிறீர்கள்’ என்று கூறும்.’ (அல்குர்ஆன் - 41:21.)

‘உங்கள் காதுகளும், உங்கள் கண்களும், உங்கள் தோல்களும், உங்களுக்கு எதிராகச் சாட்சி சொல்லாமலிருக்கும் பொருட்டு, உ(ங்கள் பாவ)ங்களை நீங்கள் மறைத்துக் கொள்ளவில்லை அன்றியும், நீங்கள் செய்து கொண்டிருந்தவற்றில் மிகுதமானதை நிச்சயமாக அல்லாஹ் அறியமாட்டான் என்று நீங்கள் எண்ணிக்கொண்டீர்கள்.’⁸ (அல்குர்ஆன் - 41:22)

‘ஆகவே, உங்கள் இறைவனைப் பற்றி நீங்கள் எண்ணிய உங்களுடைய (தவறான) இந்த எண்ணம்தான் உங்களை அழித்து விட்டது. ஆகவே நீங்கள் நஷ்டமடைந்தவர்களில் ஆகிவிட்டீர்கள்.’ (என்றும் அவை கூறும்).’ (அல்குர்ஆன் - 41:23.)

‘ஆகவே, அவர்கள் (வேதனையைச் சகித்துப்) பொறுமையாக இருந்த போதிலும், அவர்களுக்கு (நரக) நெருப்புத்தான் தங்குமிடம் ஆகும் - அன்றி (கூக்குரலிட்டு) அவர்கள் மன்னிப்புக்கேட்ட போதிலும், அவர்கள் மன்னிக்கப்பட மாட்டார்கள்.’ (அல்குர்ஆன் - 41:24)

‘நாம் அவர்களுக்கு (தீய) கூட்டாளிகளை இணைத்து விட்டோம் ஆகவே, (அத்தீய கூட்டாளிகள்) அவர்களுக்கு, முன்னாலிருப்பதையும் பின்னாலிருப்பதையும் அழகாக்கிக் காண்பித்தார்கள்.’⁹ அன்றியும் அவர்களுக்கு முன்னே சென்று போன ஜின்களும் மனிதர்களுமாகிய சமுதாயத்தார் மீது நம் வாக்கு உறுதியாகிவிட்டது - நிச்சயமாக அவர்கள் நஷ்டவாளிகளாயினர்.’ (அல்குர்ஆன் - 41:25)

⁸ ‘மனிதர்கள் செய்யும் வெளிநரகமான செயல்களை மாத்திரமே அல்லாஹ் அறிவான். அவர்களின் அந்தரங்கமான செயல்களை அவன் அறியமாட்டான்’ என்று ஒரு கட்டுக்கதையொன்று இருந்தது. எனவே அதற்கு பதில் அளிக்கும் முகமாகவே ‘தீர்ப்பு நாளில் பாவிகளின் உடல் உறுப்புகளும் அவர்களுக்கு எதிராகச் சாட்சி சொல்லும்’ என இவ் வசனம் தெளிவுபடுத்துகிறது.

⁹ இந்த வசனத்தில் குறிப்பிடப்பட்டுள்ள ‘அவர்களுக்கு முன்னாலுள்ள விடயங்கள்’ என்பவை அவர்கள் உலகில் செய்த பாவங்களாகும். அவர்களுக்குப் ‘பின்னாலுள்ள விடயங்கள்’ என்பவை அவர்கள் மறுக்கும் மறுமை வாழ்வும், உயிர்கொடுத்து எழுப்பப்படுவதும், தீர்ப்புவழங்குவதுமாகும்.

“நீங்கள் இந்த குர்ஆனை செவி ஏற்காதீர்கள். (அது ஓதப்படும் போது) அதில் (குழப்பம் செய்து) கூச்சலிடுங்கள், நீங்கள் அதனால் மிகைத்து விடுவீர்கள்” என்றும் காஃபிர்கள் (தங்களைச் சார்ந்தோரிடம்) கூறினர்.¹⁰ (அல்குர்ஆன் - 41:26)

‘ஆகவே, காஃபிர்களை நாம் நிச்சயமாக கொடிய வேதனையைச் சுவைக்க செய்வோம் - அன்றியும், நிச்சயமாக அவர்கள் செய்து கொண்டிருந்ததில் மிகத் தீயதை அவர்களுக்குக் கூலியாக கொடுப்போம்.’ (அல்குர்ஆன் - 41:27)

‘அதுவேதான் அல்லாஹ்வுடைய பகைவர்களுக்குள்ள கூலியாகும் - அதாவது நரகம் நம் வசனங்களை அவர்கள் நிராகரித்துக் கொண்டிருந்ததன் கூலியாக அவர்களுக்கு நிரந்தரமான வீடு அ(ந்நரகத்)தில் உண்டு.’ (அல்குர்ஆன் - 41:28)

‘(அந்நாளில்:) காஃபிர்கள்: “எங்கள் இறைவா! ஜின்களிலிருந்தும் மனிதனிலிருந்தும் எங்களை வழி கெடுத்தோரை எங்களுக்குக் காட்டுவாயாக! ¹¹ அவ்விருவரும் தாழ்ந்தவர்களாக ஆவதற்காக நாங்கள் எங்களுடைய கால்களுக்குக் கீழாக்கி (மிதிப்போம்)” எனக் கூறுவார்கள்.’ (அல்குர்ஆன்-41:29.)

‘நிச்சயமாக எவர்கள்: “எங்கள் இறைவன் அல்லாஹ்தான்” என்று கூறி, (அதன் மீது) உறுதியாக நிலைத்து நின்றார்களோ, நிச்சயமாக அவர்கள்பால் மலக்குகள் வந்து, “நீங்கள் பயப்படாதீர்கள் கவலையும் பட வேண்டாம் - உங்களுக்கு வாக்களிக்கப்பட்ட சுவர்க்கத்தைக் கொண்டு மகிழ்ச்சி பெறுங்கள்” (எனக் கூறியவாறு) இறங்குவார்கள்.’ (அல்குர்ஆன் - 41:30.)

‘நாங்கள் உலக வாழ்விலும், மறுமையிலும் உங்களுக்கு உதவியாளர்கள் மேலும் (சுவர்க்கத்தில்) உங்கள் மனம் விரும்பியதெல்லாம் அதில் உங்களுக்கு இருக்கிறது - அதில் நீங்கள் கேட்பதெல்லாம் உங்களுக்குக் கிடைக்கும்.’ (அல்குர்ஆன் - 41:31.)

‘மிகவும் மன்னிப்பவன், மிக்க கிருபையுடையவனிடமிருந்துள்ள விருந்தாகும்” (இது என்று கூறுவார்கள்).’ (அல்குர்ஆன் - 41:32.)

‘எவர் அல்லாஹ்வின் பக்கம் (மக்களை) அழைத்து, ஸாலிஹான (நல்ல) அமல்கள் செய்து: “நிச்சயமாக நான் (அல்லாஹ்வுக்கு முற்றிலும் வழிபட்ட) முஸ்லிம்களில் நின்றும் உள்ளவன் என்று கூறுகின்றாரோ, அவரைவிட சொல்லால் அழகியவர் யார் இருக்கின்றார்?” (அல்குர்ஆன் - 41:33.)

‘நன்மையும் தீமையும் சமமாக மாட்டா, நீங்கள் (தீமையை) நன்மையைக் கொண்டே தடுத்துக் கொள்வீராக! அப்பொழுது, யாருக்கும் உமக்கிடையே, பகைமை இருந்ததோ, அவர் உற்ற நண்பரே போல் ஆகிவிடுவார்.’ (அல்குர்ஆன் 41:34.)

¹⁰ முஹம்மத் (ஸல்லல்லாஹு அலைஹி வஸல்லம்) அவர்கள் அல்குர்ஆன் ஓதுவதைக் கேட்டு சில காபிர்கள் இஸ்லாத்தை ஏற்றுக்கொண்டதனால் அவர்களின் ஓதலைக் மக்கள் கேட்காமலிருப்பதற்காக சிலர் சப்தமிடுவதில் ஈடுபட்டனர்.

¹¹ இங்கு இருவர் என்று குறிப்பிடப்பட்டிருப்பது ஜின்களில் ஷைத்தானும், மனிதர்களில் ஆதம் (அலைஹிஸ் ஸலாம்) அவர்களின் ‘காபீல்’ என்ற மகனுமாவார். ஏனெனில் முதன்முதலில் நிராகரிப்பில் ஈடுபட்டவன் ஷைத்தானாவான். முதன்முதலில் பெரும்பாவமான கொலையை மேற்கொண்டவர் காபீலாவார்.

‘பொறுமையாக இருந்தார்களே அவர்கள் தவிர வேறு யாரும் அதை அடைய மாட்டார்கள் மேலும், மகத்தான நற்பாக்கியம் உடையவர்கள் தவிர, வேறு யாரும் அதை அடைய மாட்டார்கள்.’ (அல்குர்ஆன் - 41:35.)

‘உங்களுக்கு ஷைத்தானிடத்திலிருந்து ஏதேனும் ஊசலாட்டம் (தீயதைச் செய்ய) உம்மைத் தூண்டுமாயின், உடனே அல்லாஹ்விடம் காவல் தேடிக் கொள்வீராக! நிச்சயமாக அவன் (யாவற்றையும்) செவியேற்பவன் நன்கறிபவன்.’ (அல்குர்ஆன் - 41:36)

‘இரவும், பகலும் சூரியனும், சந்திரனும் அவனுடைய அத்தாட்சிகளில் உள்ளவைதாம். ஆகவே, நீங்கள் அல்லாஹ்வையே வணங்குகிறவர்களாக இருந்தால் சூரியனுக்கும், சந்திரனுக்கும் ஸுஜூது செய்யாதீர்கள் - இவற்றைப் படைத்தவனாகிய அல்லாஹ்வுக்கே ஸுஜூது செய்யுங்கள்.’ (அல்குர்ஆன் - 41:37)

‘ஆனால் (அல்லாஹ்வை வணங்காது எவரேனும்) பெருமையடித்தவர்களாக இருப்பின் (அவனுக்கு நஷ்டமில்லை), உம் இறைவனிடம் இருப்பவர்கள் (வானவர்கள்) இரவிலும் பகலிலும் அவனை தஸ்பீஹ் செய்து (துதித்துக்) கொண்டேயிருக்கிறார்கள் அவர்கள் (அதில்) சோர்வடைவதுமில்லை.’ (அல்குர்ஆன் - 41:38.)

‘அதுவேதான் அல்லாஹ்வுடைய பகைவர்களுக்குள்ள கூலியாகும் - அதாவது நரகம் நம் வசனங்களை அவர்கள் நிராகரித்துக் கொண்டிருந்ததன் கூலியாக அவர்களுக்கு நிரந்தரமான வீடு அ(ந்நரகத்)தில் உண்டு.’ (அல்குர்ஆன் - 41:28)

‘(அந்நாளில்:) காஃபிர்கள்: “எங்கள் இறைவா! ஜின்களிலிருந்தும் மனிதனிலிருந்தும் எங்களை வழி கெடுத்தோரை எங்களுக்குக் காட்டுவாயாக! அவ்விருவரும் தாழ்ந்தவர்களாக ஆவதற்காக நாங்கள் எங்களுடைய கால்களுக்குக் கீழாக்கி (மிதிப்போம்)” எனக் கூறுவார்கள்.’ (அல்குர்ஆன்-41:29.)

‘நிச்சயமாக எவர்கள்: “எங்கள் இறைவன் அல்லாஹ்தான்” என்று கூறி, (அதன் மீது) உறுதியாக நிலைத்து நின்றார்களோ, நிச்சயமாக அவர்கள்பால் மலக்குகள் வந்து, “நீங்கள் பயப்படாதீர்கள் கவலையும் பட வேண்டாம் - உங்களுக்கு வாக்களிக்கப்பட்ட சுவர்க்கத்தைக் கொண்டு மகிழ்ச்சி பெறுங்கள்” (எனக் கூறியவாறு) இறங்குவார்கள்.’ (அல்குர்ஆன் - 41:30.)

‘நாங்கள் உலக வாழ்விலும், மறுமையிலும் உங்களுக்கு உதவியாளர்கள் மேலும் (சுவர்க்கத்தில்) உங்கள் மனம் விரும்பியதெல்லாம் அதில் உங்களுக்கு இருக்கிறது - அதில் நீங்கள் கேட்பதெல்லாம் உங்களுக்குக் கிடைக்கும்.’ (அல்குர்ஆன் - 41:31)

‘மிகவும் மன்னிப்பவன், மிக்க கிருபையுடையவனிடமிருந்துள்ள விருந்தாகும்” (இது என்று கூறுவார்கள்).’ (அல்குர்ஆன் - 41:32.)

‘எவர் அல்லாஹ்வின் பக்கம் (மக்களை) அழைத்து, ஸாலிஹான (நல்ல) அமல்கள் செய்து: “நிச்சயமாக நான் (அல்லாஹ்வுக்கு முற்றிலும் வழிபட்ட) முஸ்லிம்களில் நின்றும் உள்ளவன் என்று கூறுகின்றாரோ, அவரைவிட சொல்லால் அழகியவர் யார் இருக்கின்றார்?’ (அல்குர்ஆன் - 41:33)

‘நன்மையும் தீமையும் சமமாக மாட்டா, நீங்கள் (தீமையை) நன்மையைக் கொண்டே தடுத்துக் கொள்வீராக! அப்பொழுது, யாருக்கும் உமக்கிடையே, பகைமை இருந்ததோ, அவர் உற்ற நண்பரே போல் ஆகிவிடுவார்.’ (அல்குர்ஆன் 41:34)

‘பொறுமையாக இருந்தார்களே அவர்கள் தவிர வேறு யாரும் அதை அடைய மாட்டார்கள் மேலும், மகத்தான நற்பாக்கியம் உடையவர்கள் தவிர, வேறு யாரும் அதை அடைய மாட்டார்கள்.’ (அல்குர்ஆன் - 41:35)

‘உங்களுக்கு ஷைத்தானிடத்திலிருந்து ஏதேனும் ஊசாட்டம் (தீயதைச் செய்ய) உம்மைத் தூண்டுமாயின், உடனே அல்லாஹ்விடம் காவல் தேடிக் கொள்வீராக! நிச்சயமாக அவன் (யாவற்றையும்) செவியேற்பவன் நன்கறிபவன்.’

(அல்குர்ஆன் - 41:36)

‘இரவும், பகலும் சூரியனும், சந்திரனும் அவனுடைய அத்தாட்சிகளில் உள்ளவைதாம். ஆகவே, நீங்கள் அல்லாஹ்வையே வணங்குகிறவர்களாக இருந்தால் சூரியனுக்கும், சந்திரனுக்கும் ஸுஜூது செய்யாதீர்கள் - இவற்றைப் படைத்தவனாகிய அல்லாஹ்வுக்கே ஸுஜூது செய்யுங்கள்.’ (அல்குர்ஆன் - 41:37)

‘ஆனால் (அல்லாஹ்வை வணங்காது எவரேனும்) பெருமையடித்தவர்களாக இருப்பின் (அவனுக்கு நஷ்டமில்லை), உம் இறைவனிடம் இருப்பவர்கள் (வானவர்கள்) இரவிலும் பகலிலும் அவனை தஸ்பீஹ் செய்து (துதித்துக்) கொண்டேயிருக்கிறார்கள் அவர்கள் (அதில்) சோர்வடைவதுமில்லை.’ (அல்குர்ஆன் - 41:38.)

இதன் போது உத்பஹ் தன்னுடைய பின்னால் கைகளைத் தரையில் ஊன்றியவாறு அமைதியாகச் செவிமடுத்தபடி அமர்ந்திருந்தான். நபி (ஸல்லல்லாஹு அலைஹி வஸல்லம்) அவர்கள் ஓதுவதை நிறுத்தி விட்டு ‘அபூ வலீதே! நான் ஓதியதை நீர் உண்மையிலேயே செவிமடுத்தீர். இப்போது நீரும் அதைப் பார்ப்பாயாக’ என்று கூறினார்கள். பிறகு உத்பஹ் குறைகளுடைய சபைக்குத் திரும்பிச் சென்றான். அப்போது அவர்கள் ‘அல்லாஹ்வின் மீது ஆணையாக. அபூ வலீத் உங்களை விட்டுச் சென்ற போதிருந்த நிலைக்கு மாற்றமான நிலையில் திரும்பி வந்துள்ளார்’ என்று கூறினர்.’

‘அபூ வலீதே! நடந்ததென்ன?’ என்று சபையில் இருந்தோர் வினவினார்கள். அதற்கு உத்பஹ் ‘அல்லாஹ் மீது ஆணையிட்டுக் கூறுகின்றேன். நான் இதற்கு முன்னர் கேட்காத பரிசுத்தமான வசனங்களை முஹம்மதிடம் இருந்து செவிமடுத்தேன். அல்லாஹ் மீது ஆணையாக, அது ஒரு கவிதையோ, சூனியமோ அல்லது மந்திரமோ அல்ல. ஆகையால் இந்த விடயத்தில் நீங்கள் எனக்கு வழிபடுங்கள். எனக்காக நீங்கள் அதை விட்டு விடுங்கள். முஹம்மதை அவருடைய காரியத்தைச் செய்ய விட்டு விடுங்கள். மேலும் நீங்கள் அவரை விட்டு விலகியும் இருங்கள். ‘அல்லாஹ் மீது ஆணையிட்டுக் கூறுகின்றேன். அவருடைய வார்த்தைகளில் எதற்கு நான் செவி மடுத்தேனோ உண்மையில் அதற்குப் பெரும் விடயம் ஒன்று நிகழும். அறபுகள் அதைப் பெற்றுக் கொண்டால் நீங்கள் ஏனையோர் மூலம் அதற்குப் போதுமாவீர்கள். அல்லது அவர் ஓர் அரசனாகவோ, நபியாகவோ ஆகினால் மனிதர்களில் அதன் மூலம் மிகவும் பாக்கியம் பெற்றவர்கள் ஆவது நீங்களே. ஏனெனில், அவருடைய அரசாங்கம் உங்களுடைய அரசாங்கமாகும். அவருடைய கண்ணியம் உங்கள் கண்ணியமாகும்’ என்று கூறினான். அதற்கு அவர்கள் ‘அபூ வலீதே! முஹம்மத் உமக்குச் சூனியம் செய்துள்ளார்’ என்று கூறினர். அதற்கு உத்பஹ் ‘இது என்னுடைய கருத்தாகும். உங்களுக்கு விருப்பமானதைச் செய்து கொள்ளுங்கள்’ என்று கூறினான்.

மேலே உள்ள முழு அறிவிப்பையும் வாசிக்கும் போது உண்மை என்னவென்று சந்தேகமின்றி உங்களுக்குப் புரியும். அத்துடன் நம் நாட்டு மக்களின் உள்ளங்களை நாசமாக்கும் பலமான முயற்சியில் சில சக்திகள் ஈடுபட்டுள்ளன என்பதை மிகுந்த கவலையுடன் தெரிவிக்க விரும்புகின்றோம். எந்தவொரு விடயத்தையும் பூரணமாக ஆராய்ந்தாலேயே அதன் உண்மை என்ன என்பதைப் புரிந்து கொள்ளலாம் என்பதை அறிவுள்ள எவரும் ஏற்பார். இங்கு ஒரு அறிவிப்பில் சிறிய பகுதி ஒன்றை மாத்திரம் வெளியிட்டுச் சமூகத்தை வழிகெடுக்க முயற்சிக்கப்பட்டுள்ளது என்ற விடயம் (அந்த அறிவிப்பை முழுமையாக வாசிக்கும்) வாசகர்களுக்கு எளிதாகப் புரியும். அத்துடன்

நபியவர்களின் மகத்துவம் பற்றி உலகப் புகழ் பெற்ற, முஸ்லிம் அல்லாத அறிஞர்கள் கூறியுள்ள கூற்றுக்கள் சிலவற்றை முன்வைக்க விரும்புகின்றோம்.

முஸ்லிம் அல்லாத அறிஞர்களின் கருத்துக்கள்

உலகத்தில் முஸ்லிம் அல்லாத அறிஞர்கள், தலைவர்கள், வரலாற்றாசிரியர்கள், நாட்டுத் தலைவர்கள் நபி (ஸல்லல்லாஹு அலைஹி வஸல்லம்) அவர்களைப் பற்றிப் புகழ்ந்து கூறிய சில தெரிவு செய்யப்பட்ட கூற்றுக்கள் :

1- நபியவர்களைப் பற்றி மகாத்மா காந்திஜீ அவர்கள் (Young India) ^1924& சஞ்சிகைக்கு வெளியிட்ட கருத்துக்கள் :

<http://navedz.com/quotes-mahatma-gandhi-on-prophet-muhammad-pbuh/>

‘இன்று உலகில் பல இலட்சம் இதயங்களில் இருக்கும் மகத்தான மனிதர் பற்றி அறிய ஆவல் கொண்டேன். அவரைப் பற்றி படித்த போது இஸ்லாம் பெரும் அளவு மக்களின் உள்ளத்தில் விசேட இடம் பிடித்தமைக்கான காரணம் வாள் அல்ல என்பது எனக்குப் புரிந்தது. அதற்கான காரணம் நபியின் எளிமையான வாழ்க்கையே. தன்னலம் பாராத அவருடைய பண்பே. அவருடைய வாக்குறுதிகளுக்கு அவர் கொடுத்த முக்கியத்துவமே. அவருடைய சகாக்களுக்கும், பின்பற்றுபவர்களுக்கும் அவரின் அர்ப்பணிப்பே. அவருடைய அஞ்சா மனமும், உறுதியும், இறைவன் மீது அவர் வைத்திருந்த அசைக்க முடியாத நம்பிக்கையே. அவருடைய குறிக்கோள் மீது அவருக்கு இருந்த மன உறுதியே. (இவைகளே) அவர் முன்னே இருந்த தடைகள் அனைத்தையும் சுக்கு நூராக்கியதேயன்றி அதைச் செய்தது வாள் அல்ல. நபியவர்களின் வாழ்க்கைச் சரிதையில் கடைசிப் பகுதியை நான் படித்து முடித்ததும், அவர் பற்றி வாசிப்பதற்கு இன்னும் இல்லையே என நான் மிகவும் துக்கப்பட்டேன்.’

2- பேராசிரியர் ‘மைக்கல் ஹார்ட்’ என்ற அமெரிக்க அறிஞர் முஹம்மத் (ஸல்லல்லாஹு அலைஹி வஸல்லம்) அவர்களைப் பற்றித் தெரிவித்த கருத்துக்களின் பக்கம் கவனம் செலுத்துவோம்.

‘உலகில் தோன்றிய முக்கிய தலைவர்கள் பற்றி ஆய்வுகள் மேற்கொண்டு அவர்களைத் தரவரிசைப் படுத்தி (1978 The 100 - A Ranking of the Most Influential Persons in History) என்ற பெயரில் ஒரு நூலை அவர் வெளியிட்டார். அதில் நபி (ஸல்லல்லாஹு அலைஹி வஸல்லம்) அவர்களுக்கே அவர் முதலாவது இடத்தைக் கொடுத்தார். இதற்கான காரணத்தையும் அவர் விபரித்தார். அவர் கூறுகையில் :

‘முஹம்மதை முதலாவது இடத்தில் வைத்தது சிலருக்கு ஆச்சரியத்தை ஏற்படுத்தலாம். மேலும் இது கேள்விக்கு இலக்காகலாம். ஆனால் லௌகீக மற்றும் ஆன்மீகத் துறைகளில் அவரை விட அதிக வெற்றி கண்ட வேறு தலைவர் ஒருவர் கிடையாது.’

3- பேராசிரியர் கே. எஸ். ராமகிருஷ்ண ராவ் அவருடைய (Muhammed" The Prophet of Islam) என்ற நூலில் இவ்வாறு குறிப்பிட்டுள்ளார்:

‘முஹம்மத் என்ற பாத்திரத்திற்குள் நுழைந்து அதை முழுமையாகப் புரிந்து கொள்வது சிரமம் என்றே தோன்றியது. ஒரு சிறு துளியையே என்னால் கைப்பற்ற முடிந்தது. அது எந்தளவு ரம்மியமான சம்பவங்களின் ஒரு சேர்க்கை. சில வேளை இறைவனுக்குக் கீழ் படிந்த ஒரு தூதர் அவருள் தோற்றமளித்தார். சில வேளை அவர் ஒரு வீரமிக்க படைத்தளபதி ஆவார். மற்றும் சில வேளை அவர் ஒரு வியாபாரி ஆகிவிடுவார். ஒரு ராஜதந்திரி ஆவார். பேச்சாளர் ஆவார். சமூகச் சீர்திருத்தவாதி

ஆவார். மேலும் அவர் அநாதைகளின் காவலர் ஆவார். அடிமைகளை விடுவிக்கப் பாடுபடுபவர் ஆவார். பெண்களை விடுதலை செய்பவர் ஆவார். நீதிபதி ஆவார். பய பக்தியுடைய மனிதராவார். இவ்வனைத்துப் பாத்திரங்களிலும் அவரே கதாநாயகனும் ஆவார்.’

4- பேரறிஞர் ‘பர்னாட் ‘ஷா’ அவருடைய (The Genuine Islam) என்ற நூலில் 1936ம் ஆண்டில் நபியவர்கள் பற்றி இவ்வாறு குறிப்பிட்டுள்ளார்:

‘முஹம்மத், ‘மனித வார்க்கத்தை விடுவித்தவர்’ என்றே அழைக்கப்பட வேண்டும். அவரைப் போன்ற ஒருவர் இவ்வுலகத்தின் பேரரசராக ஆகினால், தற்போது இவ்வுலகம் முகங்கொடுத்துள்ள சகல பிரச்சினைகளில் இருந்தும் விடுபட்டு உலகிற்கு அமைதியும், மகிழ்ச்சியும் கிட்டும் என உறுதியாக நான் நம்புகின்றேன். உலகில் இது வரை கால் வைத்துள்ளவர்களில் மிகச்சிறந்த நபர் அவரே. அவர் ஒரு மதத்தைப் போதித்தார். அரசாங்கத்தை ஸ்தாபித்தார். ஒரு சமூகத்தைக் கட்டியெழுப்பினார். நற்குணம் என்பதற்குப் புதிய வடிவம் தந்தார். புதிய அரசியல் மற்றும் சமூகச் சீர்திருத்தத்தை ஆரம்பித்தார். பலமான ஊக்கம் மிக்க சமூகம் ஒன்றை உருவாக்கினார். அந்த சமூகம் முஹம்மதின் அனைத்துப் போதனைகளையும் செயற்படுத்திய வண்ணம் அவை அனைத்தும் நடைமுறை சாத்தியமானவையே என உலகிற்கு நிரூபித்தபடி உள்ளதோடு, மனித இனத்தின் எண்ணங்களிலும் எதிர்பார்ப்புக்களிலும், நடத்தையிலும் சதாகாலமும் இருக்கக் கூடிய பெரும் புரட்சியை அவை ஏற்படுத்தியுள்ளன. மிருகங்களைப் போல நடப்பதை விட்டும் அறபுகளை விடுவித்து, அறிவீனத்தின் இருளில் இருந்தும், ஒருவர் மற்றவரைக் கொலை செய்து கொள்வதிலிருந்தும் அவர்களைக் காப்பாற்றி அடிமைத்தனத்தில் சிக்கிப் பொருளாதார அழிவின் உச்சியிலேயே இருந்தவர்களை அதிலிருந்து மீட்டெடுத்து வளம் மிக்க முன்னேற்றத்தின் பால் உயர்த்தி மனித நேயம் மற்றும் உயர்ந்த பண்புகள் உள்ள ஒரு சமுதாயத்தைக் கொண்டு மேலான ஒரு மார்க்கத்தின் கொடியின் கீழ் அவர் மக்களை ஐக்கியப் படுத்தினார். கால்நடைகள் போல் வாழ்ந்து வந்த மனிதக் கூட்டம் ஒன்றை இவ்வளவு உயர்வான தளம் ஒன்றிற்குக் கொண்டு வருவதற்காக அவருக்கு இரண்டே தசாப்தங்கள் போதுமானது என்ற உண்மை அறிவுள்ளவர்களுக்கு இந்த மாற்றம் விடயத்தில் ஏற்பட்டுள்ள ஆச்சரியத்தை பல இலட்சம் மடங்கு அதிகரிக்கச் செய்வது திண்ணம்.’

குற்றச்சாட்டு - 19

அல்குர்ஆனை ஒரு கற்பனைக் கதைத் தொகுப்பு என சமூகத்தில் பிரசாரம் செய்ய சிலர் முயன்றிருப்பது எமக்குப் புரியும்.

விளக்கம் :

அல்குர்ஆன் ஒரு கற்பனைப் புத்தகமெனில் அல்குர்ஆன் இறங்குவதற்கு முன்னர் கடந்த காலத்தில் நடைபெற்ற சில விடயங்கள், அண்மையில் கண்டுபிடிக்கப்பட்ட விடயங்கள் போன்றவை விஞ்ஞானம் வளர்ச்சி அடையாத அக்காலத்தில் அதில் எவ்வாறு குறிப்பிடப்படிருக்க முடியும் என தயவு செய்து ஒரு நொடி சிந்தித்துப் பார்க்குமாறு கோர விரும்புகின்றோம். ஆகவே, சரியான புரிதலுடன் அல்குர்ஆனின் பக்கம் கவனத்தைச் செலுத்துமாறு கண்ணியத்துடனும், தயவுடனும் கேட்டுக் கொள்ள விரும்புகின்றோம்.

- அல்குர்ஆன் உண்மையானது என நிரூபிக்கும் சில தகவல்கள்:

1- பிர்அவன் (Pharaoh)

சுமார் 4000 ஆண்டுகளுக்கு முன் எகிப்தில் ஆட்சியாளனாக இருந்த இரண்டாவது ராம்ஸீஸின் மகன் மெரெனெப்தா என்கின்ற பிரஅவ்னின் பூதவுடல் தற்போது கெய்ரோ நகரின் தேசிய நூதனசாலையில் வைக்கப்பட்டுள்ளது. இதனைப் பற்றி அல்குர்ஆன் பின்ருமாறு கூறுகிறது :

‘எனினும் உனக்குப் பின்னுள்ளவர்களுக்கு ஓர் அத்தாட்சியாக இன்றைய தினம் நாம் உம் உடலைப் பாதுகாப்போம். நிச்சயமாக மக்களில் பெரும்பாலோர் நம் அத்தாட்சிகளைப்பற்றி அலட்சியமாக இருக்கின்றார்கள்.’ (என்று அவனிடம் கூறப்பட்டது) (அல்குர்ஆன் - 10:92)

சமுத்திரத்திற்கு அடியிலிருந்து கண்டுபிடிக்கப்பட்டு, கெய்ரோ நகரத்திற்குக் கொண்டு செல்லப்பட்ட இந்த உடல் தொடர்பாக 1975ல் பிரென்ஞ் விஞ்ஞானிகளின் சங்கத்தின் தலைவரும், சர்வதேசப் புகழ்பெற்ற விஞ்ஞானியொருவருமாகிய பேராசிரியர் ‘மொரிஸ் புகைல்’ நவீன தொழில் நுட்பங்களைப் பயன்படுத்தி மேலதிக ஆய்வுகளை மேற்கொண்டார். சகல ஆய்வுகளின் முடிவில் ஆச்சரியமடைந்த அவரால் கீழ்க் காணும் கூற்று வெளியிடப்பட்டது. அது பின்வருமாறு:

‘வேத நூற்களின் நம்பகத் தன்மைக்காக நவீன தரவுகளிடையே ஆதாரம் தேடுபவர்கள் கெய்ரோவில் உள்ள எகிப்து நூதனசாலையில் அரச மம்மிக்களின் அறைக்குச் சென்றால் பிரஅவ்னுடைய உடல் தொடர்பான குர்ஆன் வசனங்களின் அற்புதமானதொரு எடுத்துக்காட்டைக் கண்டுகொள்வர்.’ நூல் - (The Bible, Quran and Modern Science)

பிரஅவ்னுடைய உடலை முழு மனித சமுதாயத்திற்கும் ஓர் எச்சரிக்கையாகப் பாதுகாப்பதாக அல்குர்ஆன் 7ம் நூற்றாண்டில் குறிப்பிட்டாலும் அல்குர்ஆன் இறங்கிய காலகட்டத்தில் அந்த உடலை எவரும் கண்டுபிடித்திருக்கவில்லை. அந்த உடல் 19 ம் நூற்றாண்டில் கண்பிடிக்கப்பட்ட பின்பே இத்தகவல்கள் ஊர்ஜிதமாகின. அல்குர்ஆன் அகிலத்தின் இரட்சகனால் இறக்கிவைக்கப்பட்ட ஒரு செய்தி என்பதற்கு இதை விடவும் சான்று தேவையா? எனக் கேட்க விரும்புகின்றோம்.

உங்கள் கவனத்திற்காக மேலும் சில முக்கிய தகவல்களைச் சுருக்கமாகத் தர விரும்புகிறோம்.

2- புவியும், மலைகளும்

தி எர்த் (வுந நுயசவா) என்பது உலகின் அதிகமான பல்கலைக்கழகங்களில் புவியியலைக் கற்கும் மாணவர்கள் பயன்படுத்தும் ஒரு பாட நூலாகும். இதை எழுதிய பேராசிரியர் ‘பரேன்க் ப்ரெஸ்’ அமெரிக்காவின் தேசிய விஞ்ஞான அகடமியில் தலைவராக 12 ஆண்டுகள் கடமையாற்றியதோடு முன்னாள் அமெரிக்க ஜனாதிபதி ‘ஜிம் கார்டர்’ உடைய விஞ்ஞான ஆலோசகராகவும் பணி புரிந்துள்ளார். பெரும் மலைகளுக்குக் கீழாக பூமியில் ஆழமாகப் பதிந்த ‘வேர்கள்’ இருப்பதாகவும், அவை முளைகள் போன்று பூமியைக் கெட்டியாகப் பற்றிப்பிடித்தபடி பூமி அசையாமல் இருக்க உதவுவதாகவும் மேற்படி நூலின் 435வது பக்கத்தில் குறிப்பிடப்பட்டுள்ளது.

‘உங்களுடன் பூமி அசையாதிருப்பதற்காக அவன் அதன் மேல் உறுதியான மலைகளை நிறுத்தினான். இன்னும் நீங்கள் சரியான வழியை அறி(ந்து

செல்)வதற்காக அவன் ஆறுகளையும் பாதைகளையும் (அமைத்தான்)’ (அல்குர்ஆன் - 16:15)

‘நாம் இப்பூமியை விரிப்பாக ஆக்கவில்லையா? இன்னும், மலைகளை முளைகளாக ஆக்கவில்லையா?’ (அல்குர்ஆன் - 78:6,7)

பிரபஞ்சத்தின் ஓர் அம்சமாகிய நாம் கால் பதித்து நிற்கும் இந்த பூமியின் அமைப்புப் பற்றி நவீன விஞ்ஞானக் கண்டுபிடிப்புக்கள் 1450 வருடம் பழைமைவாய்ந்த அல்குர்ஆனில் அணுஅணுவும் வேறுபாடின்றிக் குறிப்பிடப்பட்டிருப்பின் அல்குர்ஆனின் ஆசிரியரும், பிரபஞ்சத்தின் படைப்பாளியும் ஒருவன் தான் என்பதை ஏற்க எவருக்குத் தான் சிரமம் இருக்க முடியும்?

3- சமுத்திரத்தின் இருள்

கடல் அடியில் 200 மீட்டர் சென்றவுடன் இருள் ஆரம்பமாகி 1000 மீட்டர் சென்றவுடன் அங்கு முழுமையான இருள் நிலவும் ஒரு நிலையைக் காணலாம். இது பற்றி எல்டர் (Elder) மற்றும் பர்னெட்ட (Pernetta) இருவர் எழுதிய ‘தி ஓஷன்ஸ்’ (The Oceans) என்ற நூலின் 27 ம் பக்கத்தில் குறிப்பிடப்பட்டுள்ளது. நீரில் மூழ்கும் கருவிகளின் உதவியின்றி மனிதனால் 40 மீட்டரை விட அதிக ஆழத்திற்குச் செல்ல முடியாது. நீர்மூழ்கிக் கப்பல் மற்றும் அதியுயர் தொழில்நுட்பக் கருவிகளின் துணை கொண்டு மிக அண்மையிலேயே ஆழ் கடலில் உள்ள இந்த இருள் பற்றியும், அங்குள்ள அலைகள் பற்றியும் விஞ்ஞானிகள் அறிந்து கொண்டனர். இவை அனைத்தும் நவீன விஞ்ஞானக் கண்டுபிடிப்புகளாகும். இவை பற்றித் அல்குர்ஆனில் உள்ள விடயங்களின் பக்கம் நம் கவனத்தைச் செலுத்துவோம்.

‘அல்லது (அவர்களின் நிலை) ஆழ்கடலில் (ஏற்படும்) பல இருள்களைப் போன்றதாகும். அதனை ஓர் அலை மூடுகிறது. அதற்கு மேல் மற்றோர் அலை அதற்கும் மேல் மேகம். (இப்படி) பல இருள்கள். சில சிலவற்றுக்கு மேல் இருக்கின்றன. (அப்பொழுது) அவன் தன் கையை வெளியே நீட்டினால் அவனால் அதைப் பார்க்க முடியாது. எவனுக்கு அல்லாஹ் ஒளியை ஏற்படுத்தவில்லையோ அவனுக்கு எந்த ஒளியுமில்லை.’ (அல்குர்ஆன்-24:40)

மனிதனின் சாதாரண கண்களால் அவதானித்து முடிவிற்கு வர முடியாத விதத்திலான மிக விசேடமான தகவல்கள், புவியின் உட்பகுதி மற்றும் சமுத்திரத்தின் ஆழம் பற்றி மிகவும் சரியான மற்றும் நவீன விஞ்ஞானத் தகவல்களைத் அல்குர்ஆன் முன்வைக்கின்றது என்றால் தயவு செய்து நீங்கள் எடுக்கக் கூடிய முடிவு என்ன என்பதை சிந்தித்துப் பாருங்கள்.

இந்த வசனத்தில் விஞ்ஞான அற்புதங்களை விட மிகவும் முக்கியத்துவமானது மனித வாழ்வில் ஒளியைப் பெற்றுக் கொள்வதற்காக நாம் மேற்கொள்ள வேண்டிய கருமங்களைப் பற்றிச் சிந்திப்பதல்லவா?

4- கருவியல்

தற்போது உலகில் முதல் தர மருத்துவக் கல்லூரிகளில் மகளிர் உடலியல் பற்றிய பட்டப்படிப்பிற்காக கல்வி கற்கும் மாணவர்கள் கருவியலைக் கற்பதற்காக கனடாவில் ‘டொரொன்டோ’ பல்கலைக்கழகத்தில் பேராசிரியர் ‘கீத் மூவர்’ (Kieth Moore) எழுதிய (The Developing Human) என்ற நூலையே பயன்படுத்துகின்றனர். எட்டு

மொழிகளுக்கு மொழிபெயர்க்கப்பட்டுள்ள இந்நூல் ‘ஒரு தனி நபரால் எழுதப்பட்ட மிகவும் சிறந்த விஞ்ஞானப் பூர்வ புத்தகம்’ என அமெரிக்க அறிஞர்கள் சபையொன்றின் மூலம் தெரிவு செய்யப்பட்டுள்ளது. அவருடைய இக்கூற்றுக்கள் அடங்கிய உரையை நீங்கள் (லமரவரடிந.உமஅ) இணையப்பக்கத்திலும் கேட்கலாம். கடந்த 13 தசாப்தங்களுக்குள் விஞ்ஞானிகளால் கரு மற்றும் கருவின் வளர்ச்சிப் படித்தரங்கள் பற்றிக் கண்டுபிடிக்கப்பட்டுள்ள தகவல்களை இந்தளவு விரிவாக 14 நூற்றாண்டுகளுக்கு முன் எவ்வாறு முஹம்மத் வெளிப்படுத்தினார்? என நினைத்து அவர் ஆச்சரியப்பட்டார்.

‘நிச்சயமாக நாம் (ஆதி) மனிதரைக் களி மண்ணிலிருந்து எமது சக்தியினால் படைத்தோம். பின்னர் நாம் (மனிதனைப் படைப்பதற்காக) அவனை ஒரு பாதுகாப்பான இடத்தில் இந்திரியத் துளியாக்கி வைத்தோம். பின்னர் அந்த இந்திரியத் துளியை “அலக்” என்ற நிலையில் ஆக்கினோம். பின்னர் அந்த அலக்கை ஒரு தசைப் பிண்டமாக்கினோம் பின்னர் அத்தசைப்பிண்டத்தை எலும்புகளாகவும் ஆக்கினோம் பின்னர், அவ்வெலும்புகளுக்கு மாமிசத்தை அணிவித்தோம் பின்னர் நாம் அதனை வேறு ஒரு படைப்பாக (மனிதனாகச்) செய்தோம். (இவ்வாறு படைத்தவனான) அல்லாஹ் பெரும் பாக்கியமுடையவன் - (படைப்பாளர்களில் எல்லாம்) மிக அழகான படைப்பாளன்.’(அல்குர்ஆன்- 23:12-14)

இஸ்லாம் என்பது உலகின் எந்த மூலையிலும் வசிக்கக் கூடிய விதத்தில் ஆன்மீக அம்சம் மட்டுமின்றி லௌகீக வாழ்விலும் தான் முகங்கொடுக்கும் சகல விடயங்களையும் உட்படுத்திய வண்ணம் சகல விதத்திலும் வியாபித்துள்ள ஒரு முழுமையான வாழ்க்கைத் திட்டமாகும். உதாரணமாக விவசாயம், மிருகவியல், புவியியல், தாவரவியல் போன்ற விஞ்ஞான விடயங்கள் மட்டுமின்றி (அல்குர்ஆன்- 56:63;.24-45;.88:19-20;.36:36) மனிதனின் நடத்தை மற்றும் குணாதிசயங்கள் தொடர்பாகவும்¹², சுகாதாரம், பொருளியல்,¹³ மனிதனின் உருவாக்கம், பெரும் பாவங்கள், அரசியல்¹⁴, போர்விவகாரம்¹⁵, குற்றவியல்¹⁶, கல்வி¹⁷, குடும்ப வாழ்க்கை¹⁸, மரணத்தின் பின் வாழ்வு, சுவர்க்கம், நரகம் ஆகிய மனித வாழ்விற்கு அவசியமான சகல அம்சங்கள் மற்றும் மனிதன் எதிர்காலத்தில் முகங்கொடுக்கும் அனைத்து விடயங்கள் ஆகிய சகலவையும் அல்குர்ஆனின் 666 வசனங்களுக்குள் உட்படுத்தப்பட்டுள்ளன என்பதைக் கூற விரும்புகின்றோம்.

ஆனால், அகிலத்தின் ஓர் அகராதி போன்ற அல்குர்ஆன் மற்றும் இஸ்லாம் பற்றிய அற்ப அளவு அறிவுமின்றி யுத்தம் தொடர்பான சில வசனங்களை எடுத்துக் கொண்டு அவை (எல்லாக் காலங்களுக்கும் செல்லுபடியான) பொதுச் சட்டங்கள் என பொய்ப்

¹² 2:45/ 2: 155/ 90: 17/ 4: 90/ 2:267/ 15: 88/ 2:273/ 4: 149/ 4:45/ 21:91/ 2:283/ 4:148/ 49:12)

¹³ 2:247/ 6: 152/ 2: 83/ 2:233/ 2: 177/ 2:188/ 2: 275/ 2:42/ 6:152/ 3:77/ 2:282/ 2:245/ 2:265)

¹⁴ 3:159/ 3: 26/ 2: 247/ 4: 105/ 4:135/ 5: 2/ 5:8/ 5: 42/ 7: 29/ 49:9

¹⁵ 4:75/ 4: 91/ 2: 192/ 2: 190/ 5:2/ 49:9

¹⁶ 5:38/ 4: 112/ 2: 84/ 4: 15

¹⁷ 3:137/ 6:11/ 39:9/ 3: 18/ 5:63

¹⁸ 57:27/ 2: 187/ 2: 288/ 17: 24/ 2:83/ 26: 86/ 2:233/ 2: 215/ 2: 181/ 6:137/ 12:5/ 4:8 ஆகிய வசனங்களைப் பார்க்கலாம்.

பிரசாரம் செய்வதற்கு முயற்சிப்பது எம்மை மிகவும் கவலைக்குட்படுத்தியுள்ளது. சில சக்திகளால் இணையப்பக்கங்களில் இருந்து திரட்டப்பட்டு விகாரப்படுத்தப்பட்ட இவ்வசனங்கள் மற்றும் பல அம்சங்கள் மேலும் இஸ்லாத்தின் விரோதிகளால் இஸ்லாத்தை எதிர்க்க முன்வைக்கப்படும் வசனங்கள் தொடர்பாக அறிவுபூர்வமான கண்ணோட்டத்துடன் பார்க்கும் படி தயவுடன் கேட்டுக் கொள்ள விரும்புகின்றோம். இது போன்ற பிரச்சினைக்குரிய சகல போதனைகளையும் நாம் அறிவதாகவும் இது போன்ற பொய்ப் பிரசாரங்கள் கடந்த காலங்களிலும் இருந்ததாகவும் அவை சம்பந்தமான சகல விடயங்களுக்கும் விளக்கம் தர நாம் தயாராக இருப்பதையும் தெரிவிக்க விரும்புகின்றோம்.

அல்குர்ஆன் அகிலத்தின் இரட்சகனால் இறக்கியருளப்பட்ட செய்தி என்பதை உறுதி செய்வதற்கு இன்னும் சான்றுகள் தேவையா? எனக் கேட்க விரும்புகின்றோம். அல்குர்ஆன் பொய்யானது என்றால் மேற்கூறப்பட்டவை எவ்வாறு அதில் இருக்கலாம்? அதே போன்று அண்மைக்காலத்தில் விஞ்ஞானிகளால் கண்டுபிடிக்கப்பட்ட விஞ்ஞானக் கூற்றுகள் 1400 ஆண்டுகளுக்கு முன்பே முஹம்மத் அவர்களுக்கு அல்குர்ஆனை வழங்கி அல்லாஹ் தஆலா வெளிப்படுத்தியிருப்பின் அதன் நம்பகத் தன்மையை யாரால் மறைக்க முடியும்? எனக் கேட்க விரும்புகின்றோம். எனவே, சரியான புரிதலுடன் அல்குர்ஆன் பக்கம் கவனம் செலுத்துமாறு கண்ணியத்துடனும், தயவுடனும் கேட்டுக் கொள்கின்றோம்.

இஸ்லாத்துக்கும், அல்குர்ஆனின் போதனைகளுக்கும் எதிராக நீண்டகாலமாகத் திட்டமிட்டுச் செயற்படுவோர் பல்வேறு ஊடகங்களினூடாக துவேசமான பிரசாரங்களை முன்னெடுத்துச் சென்றபோதும் நாளாந்தம் உலகிலுள்ள படித்த புத்திஜீவிகள் இஸ்லாத்தை ஏற்றுக் கொள்வதானது இஸ்லாத்துக்கு எதிரான அனைத்துக் குற்றச்சாட்டுகளும் போலியானவை என்பதற்குச் சிறந்த சான்றாகும். மேலும், இஸ்லாத்தின் போதனைகளை விமர்சிப்போரும், மீளாய்வு செய்வோரும் அவசியமெனக் கருதினால் இஸ்லாத்துக்கு எதிரான இணையதளங்களைப் பயன்படுத்தாது இஸ்லாத்தின் மூலாதாரங்களை ஆய்வு செய்யுமாறு மிகவும் வினயமாய் வேண்டிக்கொள்கிறோம்.

தத்தமது மார்க்க மற்றும் இனத் தனித்துவங்களைப் பேணி அன்னியவர்களின் மார்க்கம் மற்றும் இனத் தனித்துவங்களை மதித்து சிறந்த முன்மாதிரியான நாடாக எமது தாய்நாட்டை மீளக்கட்டியெழுப்புவோம். பரஸ்பரப் புரிந்துணர்வைக் கட்டியெழுப்புவதை மையமாக வைத்துத் தயாரிக்கப்படும். இந்த மடலினூடாக நாம் ஆதரவு வைப்பது இலங்கையர் அனைவருக்கும் அன்பும், சமாதானமும், சகோரத்துவமும் நிரம்பிய அழகான சமூகச் சூழலை உருவாக்குவதேயாகும். இவ்வுயர்ந்த எதிர்பார்ப்பைச் செயற்படுத்தும் நோக்கில் அனைவரும் கைகோர்த்து நிற்குமாறு மிகவும் அன்பாகவும், கௌரவமாகவும் கடமையுணர்வுடன் அழைப்புவிடுக்கின்றோம்.

அல்லாஹ்வே மிக அறிந்தவன். அவனுக்கே எல்லாப்புகழும்.